


یاش - ټۆسۈرلەرنىڭ كلاسىك ئاسارلەردىن بەھەرىلىنىش مەجمۇئەسى - 3


1

دەلەم ۋە مۇختار

نەشرگە تىپىارلىغۇچى : جۇنھىيد بەگرى



شىنجاڭ گۈزەل سەنئەت - فوتۇ سۈرەت نەشرىياتى
شىنجاڭ ئېلېكترون ئۈن - سىن نەشرىياتى



یاش - ئۆسۈرلەرنىڭ كىلاسىنىڭ ئەسەرلەردىن بەھەرىلىنىش مەجمۇئىسى - 3

1.

دەللەم ۋە مۇختار

ندىشىرىگە تەبىيەرلىغۇچى : جۇنۇيد بەكىرى

شىنجاڭ گۈزەل سەنئەت - فوتو سۈرەت نەشرىياتى
شىنجاڭ ئېلېكترون ئۇن - سىن نەشرىياتى

مهجمۇئە نامى: ياش - ئۆسمۈرلەرنىڭ كىلاسسىك ئەسەرلەردىن
بەھەرىلىنىش مەجمۇئىسى - 3 (1)

كتاب نامى: دەللىھ ۋە مۇختار

پىلانلىغۇچى: ئېزىز ئاتاۋۇللا سارتىكىن
نەشرگە تەبىيارلىغۇچى: جۇنۇيد بەكرى

مەسئۇل مۇھەررى: مەرھابا تەۋەككۈل

مەسئۇل كوربىكتورى: گۈلباهار توختەم

تەكلىپلىك كوربىكتورى: ئابدۇرپەھىم ئابلىمىت

مۇقاۇننى لايىھەلىغۇچى: نۇرمۇھەممەد ئۆمەر ئۈچقۇن

نەشرىيات: شىنجاڭ گۈزىل سەنئەت - فوتو سۈرەت نەشرىياتى

شىنجاڭ ئېلىكىتىرون ئۇن - سىن نەشرىياتى

ئادربىسى: ئۇرۇمچى شەھىرى شىخۇڭ غەربىي يولى 36 - نومۇر

پۇچتا نومۇرى: 830000

تارقاتقۇچى: شىنجاڭ شىنخۇڭ شىنخۇ كىتابخانىسى

زاۋۇت: شىنجاڭ شىنخۇ خۇالۇڭ مەتبىئەچىلىك چەكلىك مەسئۇلىيەت شەركىتى

فورماتى: 1230 × 880 مىللىمېتىر 1/32

باسما تاۋىقى: 3.75

نەشرى: 2011 - يىلى 3 - ئاي 1 - نەشرى

بېسىلىشى: 2011 - يىلى 3 - ئاي 1 - قېتىم بېسىلىشى

كتاب نومۇرى: 2 - ISBN 978 - 7 - 5469 - 1444

ئومۇمىي باھاسى: 165.00 يۈەن (جەمئىي 10 كىتاب)

(باسما ۋە بەت تۈپلەشتە خاتالىق كۆرۈلسە زاۋۇت بىلەن ئالاقلىشىڭ)

دەللىھە ۋە مۇختار

سۆز خامىنىڭ باشاق تەرگۈچىلىرى شۇنداق نەقىل كەلتۈرىدۈكى، قەدىمە پادشاھ هارۇن رەشىد زامانىدا باغداد ۋىلايتىدە ئېبۇ جەئپەر ئىسمىلىك مەشھۇر ۋە مۆتىۋەر بىر سودىگەر بار ئىدى. كۈنلەرنىڭ بىرىدە ئۇنىڭ ئايالنىڭ ھامىلىدار بولغانلىقى بىلىندى. توQQۇز ئاي، توQQۇز كۈن ۋاقت ئۆتكەندىن كېيىن تۇغۇت ئانىلىرى ھەرقانچە سايە - سەۋەبلەرنى قىلىپ باققان بولسىمۇ، لېكىن تۇغۇتىدىن ھېچبىر ئەسەر كۆرۈنمىدى. شۇنداق قىلىپ ئون ئۆچ يىل ۋاقت ئۆتۈپ ئون توتنىچى يىلىغا قەدەم قويىدى. بۇ ئايالنىڭ قورسىقى كۈندىن - كۈنگە يوغىناشقا باشلىدى. ئېبۇ جەئپەر ئەھۋالدىن كۆپ غەم - ئەندىشىلەر قىلىپ، ئاخىر مۇنداق قارارغا كەلدى: باغداد ۋىلايتىدىكى بارلىق مۇنەججىم - رەمباللارنى ۋە پالچى - دۇئاخانلارنى يىغىپ، ئۇلارغا نۇرغۇن خەير - ئېھسانلار بېرىپ، بۇ سىرىنى ئۇلارغا بايان قىلدى.

ئۇلار بۇ ئىشقا ھەيران بولغان حالدا تېپەككۆرغا چۈشتى: ئۇلار ھەربىرى ئۆز ئىلىملىرىنىڭ دەرياسىغا شۇڭغۇدۇ - دە، بىردهمدىن كېيىن ھەممىسى بۇ ئىش توغرىسىدا ئورتاق

خۇلاسىگە كېلىشتى. «ئەي ئەبۇ جەئپەر، — دېيىشتى ئۇلار، — ئۇن تۆت يىل توشقاندىن كېيىن ئاياللاڭ بىر قىز تۈغىدۇ، ئۇ قىز ھۆسن — جامالدا دۇنيادا يەككە — يېگانە بولۇپ، بىر كۆرگەن كىشى ئۇنىڭغا مەھلىيا بولىدۇ — دە، ئىككىنچى كۆرمەك ئارزۇسىدا كوچا — كويلاрадا سەرگەردا بولىدۇ. ئۇ قىز بۇقىددەر گۈزەل ھۆسن — جامال بىلەنلا قالماي، يەنە هييلە — مىكىرىدىمۇ شەيتانغا دەرس ئۆتكۈدەك دەرىجىدە كامالەتكە يەتكەن بولىدۇ. ئۇ قىز باغداد ۋىلايتىگە پىتنە — پاسات ئوتلىرىنى شۇنداق ياقىدۇكى، ئۇنىڭ مىكىرى بىلەن خاراب بولىغان بىرمۇ ئۆي ۋە زۇلمى بىلەن ياشقا تولىغان بىرمۇ كۆز قالمايدۇ. ئۇنى ئىككىنچى دەجال دېسىمۇ بولىدۇ. ئۇ قىز ئانىسىدىن تۈغۈلۈشىدىلا ھەممە چىشىرى تولۇق بولىدۇ، ھەممە سۆزلىرىنى سۆزلىيەلەيدۇ. ئورنىدىن تۇرۇپ، ھەر تەرەپكە مېڭىپ ئوينىپ - كۆللىدۇ. تاماق تەلەپ قىلىپ ئۆز قولى بىلەن يەيدۇ. بۇنىڭ بۇ ئەپتى ۋە قىلىقىدىن شەيتانمۇ پاناه تىلەيدۇ. ئۇنىڭ نەيرەڭلىرى بىلەن پۇتكۈل باغداد ۋىلايتى ئاستىن — ئۇستۇن بولۇپ، باغدادلىقلارغا ھەر تۈرلۈك بالا يئاپەتلەر كېلىدۇ، ئۇلارنىڭ ئۆيلىرى تالان — تاراج قىلىنىپ، ھەرقايىسى بىر پارچىدىن نانغا زار ۋە موھتاج بولىدۇ. قىسىقىسى، ئۇ قىز ئالىمگە مۇشۇ تەرىقىدە پىتنە — پاساتلارنى سېلىپ، يېشى يەتمىشكە يەتكەنە، ئاخىر بىر مۆمنىڭ قولىدا ھالاڭ بولىدۇ — دە، جېنى جەھەننەمگە تاپشۇرۇلدۇ.»

مۇنەججىملەر ۋە قۇرئەندىزلار بۇ سۆزلىرىنى قىلىپ بولۇپ،
ھەرقايىسى ئۆز جايلىرىغا راۋان بولۇشتى. ئەبۇ جەئپەر بۇ
سۆزلىرىنى ئاشلاپ غەم - ئەندىشىلىك خىياللارغا چۆكۈپ
كۆڭلىنى ھېچبىر يەرگە توختىتالمىدى. ئاخىر ئۇ: «ھەر نېمە
بولسا، خۇدانىڭ ئىرادىسى بىلەن بولما مادۇ؟» دەپ ئۆز - ئۆزىگە
تەسەلى بەردى.

ئۇن تۆت يىل توشقاندىن كېيىن ئۇنىڭ خوتۇنى بىر قىز
تۇغدى. خۇددى مۇنەججىملەر كىتاب ھۆكمى بىلەن ھۆكۈم قىلىپ
ئېيتقىنىدەك، ئۇ بالا تۈغۈلغان ھامانلا ئوييناپ - كۈلۈپ، ھەر
خىل سۆزلىرىنى سۆزلىپ، ھەر تەرەپكە مېڭىشقا باشلىدى. تاماق
تەلەپ قىلىپ، ئۆز قولى بىلەن يېدى. ئۇ قىزنىڭ ھۆسنى -
جامالىنى كۆرگەن كىشىنىڭ كۆڭلى ئۇنىڭ چېچىنىڭ
سەرتىمىقىغا باغلىنىپ قالاتتى. ئۇنىڭ ئەقىل - پاراستىگە
ھەرقانداق ئادەم ھەيرانلىق بارماقلىرىنى تەئەججۈپ چىشلىرى
بىلەن چىشلىيتتى. ئەبۇ جەئپەر بۇ بالىغا «دەلىلە» دەپ ئات
قويدى. بىرنەچە كۈن ئۆتكەندىن كېيىن ئۇنى مەكتەپكە بەردى.
ئۇ قىزنىڭ زېھنى ئۆتكۈر بولغانلىقتىن، ئاز ۋاقت ئىچىدە
ھەممە ئىلىمگە ماھىر ۋە ھەربىر پەنگە كامىل بولۇپ چىقىتى.
بۇلۇپمۇ مۇزىكا ئىلىمغا جان پىدا قىلىپ ماھارەت ئىگىلىدى.
قولىغا ساز ئېلىپ چالىدىغان بولسا، ئاسماندا زۆھرە يۈلتۈزىنى
خىجالەتتە قالدۇرۇپ، ئائىلىغانلارنى هوشىدىن كەتكۈزۈۋېتتى.
ئۇ قىز شۇقەدەر خۇش ئاۋاز ئىدىكى، قۇرئان تىلاۋەت قىلسا

سەھراديکى بۇغا - ماراللار ۋە ھاۋادىكى ئۇچار قاناتلامۇ ئۇنىڭ
 ئەتراپىغا ئولىشاتتى - دە، ئۆزلىرىنىڭ پايدا - زىيىنى ۋە خېيىم -
 خەتلەرىنىمۇ ئەسلا خىالىغا كەلتۈرمەيتتى. ئۇ قىز ھەيارلىق
 پىنى بىلەن مەككارلىق ئىلمىغا شۇنداق ئالىم ئىدىكى، ئۇنىڭ بۇ
 ھەقتە باشقىلاردىن تەلىم ئېلىشقا قىلغىمۇ حاجىتى يوق ئىدى.
 ئۇ نەچچە خىل پىرقە، نەچچە خىل قوۋىملارنىڭ تىلىنى شۇقەدەر
 پىشىق بىلەتتىكى، ھەرقانداق قووقم، ھەرقانداق پىرقە بىلەن
 سۆزلەشسە ئۇلارنى ساراسىمىگە سېلىپ قوياتتى. شۇنداقلا يەنە
 ئۇنىڭ تارىخ، ئالگىبرا، ھېساب قاتارلىق پەنلەرەدە تەڭىدىشى يوق
 ئىدى.

بۇ قىز بالاغەتكە يەتكەندىن كېيىن ئۇنىڭ كامالەتكە يەتكەن
 ھۆسن - جامالىنىڭ داڭقى - تەرىپى ئەتراپلارغا تارقىلىپ
 شۆھەرت قازاندى. ھېسابسىز نەۋىقىران يىگىتلەر ئۇنىڭ گۈزەل
 چاچلىرىنىڭ قىلىتىقىغا تۇتقۇن بولۇپ، سانسىز شىرى مەردىلەر
 مىڭ - مىڭلاب ئەرز - ئىلتىماسلار بىلەن ئۇنىڭغا تەلەپ قويۇپ،
 جان پىدا قىلىسىمۇ، قىلغە نەزىرىگە ئالماستىن مۇنداق دەيتتى:
 «مەن ئادەتتىكى كىشىلەرنى جۈپلۈككە قويۇل قىلىمايمەن.
 ھەرقانداق كىشى ئىلىم - ھېكمەتتە، گۈزەللىك ۋە پەزىلەتتە،
 ئەقىل - پاراسەتتە ۋە ھىيلە - مىكىر قاباھەتتە ئۆزۈمىدىن
 يۇقىرى تۇرالىسا، مەن شۇ كىشىنى ئۆزۈمگە جۈپ قىلىمەن».»
 ئۇ لەنتى مۇشۇ سۆز بىلەن يىگىرمە ياشقا كىردى. شام

شەھرىدىن مۇختار ئىسىملىك بىر يېگىت ئۇنىڭ گۈزەللىك داڭقىنى ئىشتىپ، ئۇنىڭغا ئاشق بولدى. نەچچە كۈن ئازاب - مۇشەقەتلەر بىلەن باغداد شەھرىگە يېتىپ كېلىپ، كارۋان سارىيغا چۈشتى. سەپەر ھاردۇقلىرىنى چىقارغاندىن كېيىن بىر قارارغا كەلدى - دە، بىر تەدبىرلىك مەككار كەمپىرنى تېپپ، ئۇنىڭغا ئۆز سىرىنى بىر - بىرلەپ بايان قىلدى، ئۇنىڭغا: «ئەگەر سەن مېنىڭ مەقسىتىمنى ھاسىل قىلىپ ئەبۇ جەئىدرىنىڭ قىزى دەلىلەنىڭ ۋەسلىگە يەتكۈزىدەك، ھەرقانداق مەقسىتىڭ بولسا، مەن ئۇنى ئورۇنلايمەن» دېدى. كەمپىر مۇختاردىن بۇ سۆزنى ئىشتىكەن ھامان ھىيلە - مىكىر لېچىكىنى بېشىغا ئارتىپ، چارە - تەدبىر ھاسىسىنى قولىغا ئېلىپ، دەلاللارنىڭ رەسمىيەتى بىلەن دەلىلەنىڭ بارگاھىغا يېتىپ كەلدى. بۇ يەردىكى رەڭمۇرەڭ بوياقلار بىلەن بېزلىپ نەقىشلەنگەن شاھانە ئىمارەتلەر ھەرقانداق غەمكىن دىللارنىمۇ شادلاندۇراتتى. مەككار كەمپىر بۇلارنى كۆرۈپ، ھەيرانلىق ئىچىدە قەيدىگە بېرىشنى بىلمەي تۇرغىندا كاتتا بىر قەسىرە ئولتۇرغان پەرى سۈپەت بىلەن قىزغا كۆزى چۈشتى. بۇ قىزنىڭ نۇرلۇق چىرايى ئالدىدا ئاپتايىمۇ خىرە ئىدى. كەمپىر بۇ قىزنىڭ دەلىلە ئىكەنلىكىنى بىلدى. شۇ ھامان دەلىلەنىڭ كۆزىمۇ كەمپىرگە چۈشتى. كەمپىر قول كۆتۈرۈپ دۇئا قىلدى. ئاندىن يۇقىرى ئاۋاز بىلەن بۇ بېيتىنى ئوقۇدى.

بېیت:

نېسۋە ئالمىغاندۇر ھوش، سائادەت، ئەقلۇ – ئىدراكىنى،
سېنى كۆرگەن ھامان كىمكى يۈزىنى سۈرمىسى يەرگە.
قويۇپ باش ئاستانەڭگە دىلۇ جانىن ئېلىپ قولغا.
مۇرادىنى بېرەر، مەقسەت ئېتەكىڭ تۇتقۇچى ئەرگە.

كەمپىر ئۇنىڭدىن كېيىن مۇختارنىڭ سۆزىنى دەلىلەگە^{يەتكۈزدى.} دەلىلە بۇ سۆزى ئاڭلىغان ھامان خۇددى چاچتەك
چېچىلىپ:

— ئەي كەمپىر، مەن ئادەتتىكى قىزلاردىن ئەممەس،
ھېيارلىق ۋە مەككارلىقتا ماھىرەمەن، ئەگەر ھەرقانداق كىشى
ھېيارلىق پېنىدە ۋە مەككارلىق ئىلمىدە ئۆزۈم بىلەن باراۋەر،
بىلكى مېنىڭدىن ئۇستۇن تۇرىدىكەن، ئاشۇنداق كىشىگە
نىكاھلىنىمەن. ئەگەر ئۇنداق كىشى يوق بولسا، بۇ دۇنيادىن
بويتاق ھالدا، يەككە – يېڭانە كېتىشنى خالايمەن. سەن بېرىپ
مۇشۇ سۆزۈمنى ئۇ يىگىتكە ئېيتقىن. مۇنداق پايدىسىز
ساراڭلىقنى كۆڭلىدىن چىقىرۇۋەتسۇن، — دېدى.
كەمپىر دەلىلەدىن بۇ نائۇمىد جاۋابنى ئاڭلىغاندىن كېيىن
ئاڭلىغانلىرىنىڭ ھەممىسىنى مەيۇسلەنگەن ھالدا مۇختارغا
يەتكۈزدى.

— ئەي موما، غەم بىمە، — دېدى مۇختار زور ئىشىنجى بە-
لەن، — دەلىلەنىڭ شەرتلىرى باشقىلارغا مۇشكۇل بىلىنسىمۇ،
مەن ئۈچۈن ئاسان. ھەپپارلىق ئىلمى ۋە مەككارلىق پېنىدە دەلە-
لەنىڭ ئۇستازى مېنىڭ شاگىردىمغىمۇ تەڭلىشەلمەيدۇ. ئەمدى
سەن ماڭا يول باشلاپ دەلىلەنىڭ بارگاھىغا ئېلىپ بارغىن، بۇنىڭ
ئىلاجىنى ئۆزۈم قىلىمەن.

مۇختار بۇ سۆزلەرنى قىلىپ بولۇپ، نەپس ماللار ۋە قىممەت
باھالىق جاۋاھىرلارنى ئېلىپ، كەمپىر بىلەن بىللە دەلىلەنىڭ
تۇرالغۇسىغا باردى. كەمپىر ئاۋۇڭال كىرىپ دەلىلدەگە مۇختارنىڭ
كەلگەنلىكىنى مەلۇم قىلدى. دەلىلە كىرىشكە رۇخسەت قىلدى.
ئاندىن مۇختار كىرىپ، ئەكەلگەن سوۋۇغا - تۆھپىلىرىنى
دەلىلەنىڭ ئالدىغا قويىدى. دەلىلە مۇختارنى كۆرگەن ھامان ئىشق
ئوقى ئۇنىڭ جىسمىنى تېشىپ ئۆتۈپ، يۈرىكىگە سانجىلدى -
دە، مۇختارغا ئاشقىق - شەيدا بولدى.

بېيت:

ئاسمان ھەم يەردە بولسا ھەرنېمە،
كەھرىۋادەك ئۆز خىلىن تارتار ھەمە.

دەلىلە مۇختارغا ئىشارەت قىلىپ زەر تۆشەكلەر ئۇستىگە
ئولتۇرغۇزدى. زىياپەت تۈزۈلۈپ تائامدىن كېيىن دەلىلە مۇختار -
غا خىتاب قىلىپ:

— ئې يىگىت، خوش كەپسىز، بۇ يەرگە كېلىشىڭىزنىڭ سەۋەبى نېمە؟ — دېدى.

مۇختار جاۋابىغا بۇ بېيىتنى ئوقۇدى.

بېيىت:

چاچلىرىڭ تارى ئىشقىم قوز غالماققا سەۋەبتۈر،

كۆڭلۈمىنىڭ مەيلى ساڭا سەۋەبىسىز ئەمەس جانان.

مۇختار شۇنداق قىلىپ ئۆز مۇددىئاسىنى ئىزھار قىلدى.

دەلىلە بۇنىڭ جاۋابىغا مۇنداق دېدى.

بېيىت:

كەچ نېسۋەڭدىن ئەگەر شىر بولمساڭ، جائىگالدا شىر،

نەچچە باتۇرلارنى قانغا بويىدىلەر بىرمۇبىر.

دەلىلە يەنە:

— مەن بۇ شەھىرde هەيىارلىق بىلەن مەشھۇرمەن، سەنمۇ مەككارلىق ئىلمىدە ماڭا ئوخشاش كامالەت ھاسىل قىلغان بولساڭ، ۋىسالىم مېۋسىدىن روھى ئوزۇق ئېلىپ مۇرادىڭغا يېتىسىن. ئەگەر ئۇنداق بولمسا، ھىجرانىم تىغى بىلەن جاراھەتلەنىپ، ئەزىز ئۆمرۈڭنى بىرباد قىلسەن، — دېدى.

مۇختار ئېيتتىكى:

— ئەي نازىنин، ئەگەر مېنىڭ ھېيارلىقىمنى سىناپ كۆرمەكچى بولساڭ، ئەتلىككە سەرراپلىق بازىرىغا بارغىن. مەن ھۇنەرلىرىدىن مىڭدىن بىرىنى شۇ يەردە كۆرسىتىمەن.
دەلىلە مۇختارنىڭ بۇ سۆزنى ئاڭلاپ، خۇشاللىق بىلەن قوبۇل قىلدى، ئاندىن مۇختار دەلىلەدىن رۇخسەت سوراپ، ئۆزى چۈشكەن سارايغا كەلدى - دە، نەپسىنىڭ قاينىمىدا سەرگەردان بولغان كەمپىر مەلئۇنى ئىنتىام - ئېھسانلار بىلەن خۇشال قىلىپ يولغا سالدى.

ئەمدى ئاجايىپ ھېكايدەت ۋە غارايىپ رىۋايدەتنى بەتھۈلۈق مۇختارنىڭ نەيرەكتۈزۈلىقى، بەتقىلىق دەلىلەنىڭ نەزىرىدىن ئۆتۈپ، ئۇنىڭ جۇپلۇككە قوبۇل قىلىنغانلىقىدىن ئاڭلاڭ:
مۇختار چىقىپ كەتكەندىن كېيىن دەلىلە ئۇنىڭ ئىشىدا بۇ كېچىنى قانداق ئۆتكۈزۈپ تاڭ ئاققۇزۇشنى بىلەلمىدى. كۆزىگە زادىلا ئۇيقو كەلمەستىن، كېچىنى ئويغاق حالدا ئۆتكۈزدى. تاڭ ئاققاندىن كېيىن نەپىس كېيمىلەر بىلەن جابدۇنۇپ، ئۆزىنى زىبۇ - زىننەتلەر بىلەن بېزىدى، بېشىغا زەر رومىلىنى ئارتىپ، يۈزىگە قارا چۈمبىلىنى تارتىپ، بارگاھىدىن چىقتى - ٥٥، سەرراپلار رەستىسىگە كېلىپ، مۇختارنى ئىنتىزارلىق بىلەن كۆتۈپ ئولتۇردى.

بىردهمدىن كېيىن قىممەت باها كېيمىلەرنى كېيىگەن، بېشىغا كەشمەرچە سەللە ئوراپ، سودىگەر يىگىتلەر سىياقىدا

یاسانغان مۇختار تەکبىۋارانە قەدەملەر بىلەن يېتىپ كەلدى -
دە، بىر سەرراپنىڭ دۇكىنىغا كىردى. ئۇنىڭ قىياپىتنى كۆرگەن
سەرراپ تاماگەرلىك بىلەن تەزىم قىلىپ:

— ئەي ئەزىز مېھمان، مەن ئورۇنلاپ بېرىدىغان نېمە
خزمەت ۋە تاپشۇرۇقلرى باركىن؟ — دېدى.

— مەندە مۇنچىلىك مىقداردا كۆمۈش بار ئىدى، — دېدى
مۇختار سەرراپقا، — خالغىنىڭىز بويىچە باھاسىنى ئېلىپ،
شۇنى ماڭا تىللا^①غا ئالماشتۇرۇپ بەرسىڭىز، سەپەرەدە ئېلىپ
يۈرۈشۈمگە ئاسان بولاتتى.

ئۆزىنىڭ پالاكەت تۇزىقىغا چۈشۈپ قىلىشىنى بىلمىگەن
بىچارە سەرراپ ئورنىدىن تۇردى - دە، بىر خالتا تىللا ئەكلىپ،
مۇختارنىڭ ئالدىغا تۆكتى ۋە ئۇنىڭىغا:

— ئوغلۇم، بۇ تىللارىدىن ئۆزىڭىز ئالماشتۇرماقچى بولغان
كۆمۈشىڭىزنىڭ باھاسىغا تەڭ كەلگۈدەك مىقداردا ئېلىڭ.
ئالماشتۇرۇش ھەققى ئۈچۈن ئۆزىڭىزنىڭ ھىممىتىچە مۇۋاپىق
كۆرگىنىڭىزنى بېرىرسىز، — دېدى - دە، ئۆز ئىشىغا مەشغۇل
بولدى.

مۇختار بۇ تىللاراردىن ئۆزى خالغىنىچە ساناب ئېلىپ
تارازىغا سالدى - دە، نەچچە مىسىقال ئىكەنلىكىنى بىلىۋالغاندىن
كېيىن يانچۇقىدىن بىر بوش ھەميانىنى چىقىرىپ، ئۇنىڭىغا

^① تىللا - ئالتۇندىن سوقۇپ ياسالغان پۇل (ئېغىرلىقى 3.5 گىرامدىن 4.5 گىرامىغىچە كېلىدۇ).

تللارغان تىللارنى سېلىپ ئاغزىنى مەھكەم باغلىدى. ئاندىن كېيىن ئورنىدىن تۇرۇپ، ھېچنېمىنى كۆرمىگەن كىشىدەك بىپەرۋا ھالدا يۈرۈپ كەتتى. بۇ ئىشقا ساراسىمە بولغان سەرراپ:

— ئەي ئوغلۇم، قەيدىرىگە بارسىز؟ — دەپ توۋلىدى.

مۇختار:

— ئىككىمىز سودىدا كېلىشەلمىگۈدە كەملىز. باشقا كىشى بىلەن سۆزلىشىپ باقايى، — دېدى.

— ئۇنداق بولسا، — دېدى سەرراپ، — مېنىڭ تىللارىمنى نەگە ئاپىرسىز؟ تاشلاپ كېتىڭ.

— نېمىشقا ماڭا بۇنداق بۇھتان چاپلايسەن؟! — دېدى مۇختار غەزەپ بىلەن، — تۆھىمەت قىلىش ئۈچۈن ساڭا مەندىن بۆلەك ئادەم تېپىلمىدىمۇ؟ ياكى مېنى مازاق قىلىۋاتامسىن؟!

ئۇلارنىڭ شۇ يو سۇندا باشلىنىپ بارغانىسپرى ئەۋچ ئېلىۋاتقان جەڭگى - جىدەللەرنى كۆرۈپ بازاردىكى كىشىلەر يىغىلىشتى. كىشىلەرنىڭ مۇتلىق كۆپ قىسىمى سەرراپنىڭ سۆزىنى «يالغان» دېيىشىتتى.

بېيت:

ياش يىگىت بىلەن كىشى جەڭگى - جىدەل قىلسا ئەگەر،
سۆزى گەرچە بولسىمۇ راست، ئەلگە يالغان بىلەندر.



ئەلقيسىسە: مۇختار بىلەن سەرراپىنىڭ جاڭچاللىرى ھەددىدىن ئېشىپ بىر - بىرىنىڭ ياقىسىدىن قاماللاشقاڭ پېتى خەلپە ھارۇن رەشىدىنىڭ ئوردىسىغا ئەرزىگە كېلىشتى. ھارۇن رەشد بۇلاردىن ۋەقەننىڭ سەۋەبلىرىنى سورىدى.
مۇختار يىغىلاب تۇرۇپ:

— ئىي پادشاھى ئالەم، پېقىر شام ۋىلايىتىدىن كەلگەن بىر مۇساپىرەن. بۇ شەھىرىڭىزگە، ئەزبىرايى خۇدا، سودىگەرچىلىك ئۈچۈنلا كەلگەندىم. بىرمۇنچە تىللالىرىم بار ئىدى، ئۇنىڭغا كۆمۈش سېتىۋالماق بولۇپ، مۇشۇ نائىنساب سەرراپىنىڭ دۈكىنغا كەلگەندىم. لېكىن، كۆمۈشلىرىنى كۆزۈپ ياقتۇرمىدىم. ئورنۇمىدىن تۇرغان ھامان، بۇ مۇتتەھەم مېنىڭ ئېتىكىمگە ئېسىلىدى - دە، «ئالتۇنلىرىمىنى قەيمەرگە ئاپىرسەن؟» دەپ پېقىرغا تۆھمەت قىلدى. ئەمەلىيەتتە بۇ ئالتۇن ئۆزۈمنىڭكى ئىدى. مەن ئۇنى شام ۋىلايىتىدىن تارازىدا تارتىپ ھەم بىر - بىرلەپ ساناب، ھەميانىمغا سېلىپ ئەكەلگەندىم. ئەگەر بۇ تىللالار بۇ قارا يۈز سەرراپىنىڭ بولسا، قېنى، بۇ تىللالارنىڭ سانىنىڭ قانچە ئىكەنلىكىنى ۋە قانچە مىسقال ئىكەنلىكىنى ئېيتىپ باقسۇنچۇ؟ — دېدى.

ھارۇن رەشد مۇختاردىن بۇ سۆزلىرىنى ئاڭلاپ سەرراپقا قارىدى.

— ئىي جahan پاناھ، دۆلىتىڭىز زىيادە بولسۇن، — دېدى سەرراپ ئالاقزەدە بولغان ھالدا، — مەن بۇ ھارامزادە، تېڭى پەس

بەدرەكىنىڭ بۇنداق خىيانەتكار ئىكەنلىكىنى نەدىن بىلەي، ئۇنىڭ سۆزىگە ئىشىنىپ، كۆپ تىللارارنى ئۇنىڭ ئالدىغا ئەكلىپ قويۇپ، ئۆزۈم باشقا ئىشقا مەشغۇل بولغانىدۇم. تىللارارنىڭ ۋەزنى ھەم سانىنى ئۆزى ھېسابلاپ ئايىرۇغان تۇرسا، ئۇ ئايىرۇغان تىللارارنىڭ مىقدارىنى مەن قانداق بىلەلەيمەن؟!

مۇختار دەرھال سۆزگە لوقما سېلىپ:

— بۇ سەرراپىنىڭ يالغانچىلىقى ئۆزىنىڭ دەۋاتقان سۆزىدىن مەلۇم بولۇپ تۇرۇپتۇ. ئەجەبا، قولىدا ئالتۇن - كۆمۈشى بولسۇن، ئۇنىڭ ھېسابىنى بىلمەيدىغان بۇ قانداق ئادەم؟ ھېلىمۇ خۇداغا شۈكۈر، ئۇنىڭ مۇشۇ سۆزى بوھتان قىلغانلىقىغا گۈۋاھتۇر، — دېدى.

— ئەي يىگىت، — دېدى ھارۇن رەشىد مۇختارغا سوئال قويۇپ، — تىللانىڭ ۋەزنى بىلەن سانىنى ئۆزۈڭ بىلەمسەن؟

— ئەلۋەتتە بىلىمەن. ۋەزنى ئىككى يۈز مىسقال، سانى ئۈچ يۈز قىرقى تىللا، — دېدى مۇختار.

ھارۇن رەشىد ياساۋۇلغا:

— تارازا بىلەن تارتىپ، ساناب باققىن، — دېدى.

ياساۋۇل ساناب ۋە تارتىۋىدى، مۇختارنىڭ دېگىنى راست بولۇپ چىقتى. ھارۇن رەشىد سەرراپقا قاتىق دەككە بېرىپ، تىللانى مۇختارغا بۇيرۇپ بەردى.

بۇ ۋەقەنى باشتىن - ئاياغ كۆرگەن دەلىلە ئىنتايىن خۇشال بولۇپ، كۆڭلىدە: «ھەرقانداق ھەيىارلىق ۋە مەككارلىقىمۇ

بۇنىڭدىن زىيادە بولماس، بۇ يىگىت مېنىڭ ئېرىم بولۇشقا لايىقكەن» دەپ ئويلىدى. ئاندىن بۇ ئىككىسى بىر - بىرى بىلەن قول تۇتۇشۇپ، دەلىلەنىڭ قورۇسغا كېلىپ، قازىنىڭ ئىجازتى بىلەن نىكاھلاندى. بۇ ئىككى زىيانداش شۇ يوسۇندا ئەيش - ئىشرەتكە مەشغۇل بولدى.

ئەمدى ھېكايدىنى بۇ ئىككى بەتقىلىق مەخلۇقلاردىن تۆت يىل ئىچىدە يەتتە قىز پەرزەنت ۋۇجۇدقا كېلىپ، ئۇلارنى يەتتە ئوغرىغا بىرگەنلىكى ۋە بۇلارنىڭ ئون ئالىتە نەپەر بولۇپ، پۇتكۈل باگداد ۋىلايتىگە غەلۋە - غۇۋغا ئوتلىرىنى تۇتاشتۇرغانلىقىدىن ئاڭلاڭ.

ئەلقىسى، بۇ ئىككىسى بىر - بىرى بىلەن ئەر - خوتۇن بولۇشۇپ، ئۆمۈر ئۆتكۈزمەكتە ئىدى. شۇ يىلى دەلىلە ھامىلىدار بولۇپ بىر قىز تۇغدى. ئىككىنچى يىلى ئىككى قىز تۇغدى. ئۇچىنچى يىلى ئۈچ قىز تۇغدى. تۆتنىنچى يىلى يەنە ھامىلىدار بولۇپ بىر قىز تۇغدى. شۇنىڭ بىلەن جەمئىي يەتتە قىز بولدى. ئىككىسى ئۇلارنى تەربىيەلەپ ئۆستۈردى. بۇ قىزلار بالاغەتكە يەتكەندىن كېيىن، ئۇلار ھۆسن - جامالدىمۇ كامالەتكە يېتىپ، شۇقەدەر داڭ چىقاردىكى، بۇنى ئاڭلىغان كىشىلەر بۇلارغا غايىبانە ئاشق بولۇپ، ھەر تەرەپتىن ھەددى - ھېسابىز تەلەپكارلار كېلىشكە باشلىدى. لېكىن ئىككىسى بۇ قىزلاрنى ھەرقانداق ئابرويلىق كىشىلەرنىڭ ئەخلاقلىق پەرزەنتلىرىگە بېرىشكە كۆڭۈلشىمەستىن، «ئىتتىڭ چىشىغا ئېشەكىنىڭ

گۆشى» دېگەندەك، يەتتە نەپەر بەتقىلىق ئوغىرىنى تېپىپ،
شۇلارغا نىكاھلاپ بەردى.

شۇنىڭدىن باشلاپ، ھەر كۈنى كەچ كىرگەندە، مۇختار بۇ
يەتتە ئوغىرغا باش بولۇپ، باغداد خەلقىنىڭ ئۆيلىرىنى تالان -
تاراج قىلىشقا باشلىدى. تالى ئاتقاندىن كېيىن دەلىلە يەتتە
قىزىنى باشلاپ، مەھەلللىمۇمەھەللە يۈرۈپ، ھەممىگە پىتنە -
غۇۋ غالار سېلىپ، كۆيدۈرگىلىك قىلاتتى. لېكىن كىشىلەرنىڭ
گۇمانلىرىدىن ساقلىنىش ئۈچۈن ھەر ئايدا ماكانلىرىنى يۆتكەپ
تۇراتتى.

بىر كۈنى دەلىلە ھەيىارلىق پىتنە - پاساتلىرىنى تېرىشقا
قەدەم قويىماق بولۇپ، ئالدامچىلىق كىيمىلىرىنى كېيىپ،
بېشىغا مەككارلىق رومىلىنى ئارتىپ، پۇتىغا ھىلىگەرلىك
كەشنى كېيىپ، بىر قولىدا ياش نوتىدىن ياسالغان ھاسا، يەنە
بىر قولىدا كەھرىۋا تەسۋىسىنى تۇتۇپ، سوپى خوتۇنلار سىياقدا
ياسىنىپ، كوچا ۋە بازارلارنى كېزىپ يۈرەتتى. ئۇ كېتىۋاتقىندا
توساتتىن پەلەككە باش سوزغان بىر ئالىي ئىمارەت كۆرۈندى. بۇ
غوجا سېلىم باغدادى دېگەن سودىگەرنىڭ قورۇسى ئىدى. بۇ
كىشى ئۆز ۋاقتىدا باغدادنىڭ ئابرۇيلىق زاتلىرىدىن ئىدى. بۇ
كىشى ۋاپات بولۇپ، بىر قىزى قالغان. بۇ قىزنىڭ ئىسمى
ستتى بولۇپ، ساھىجاماللىقتا تەڭىدىشى يوق ئىدى. ئۇنىڭ
ئېرى سودا - تىجارەت ئۈچۈن سەپەرگە چىقىپ كەتكەننىدى.
ستتى پاك - دىيانەتلەك، ئېپەتلەك ئايال ئىدى. دائم ناماز



ئوقۇپ، روزا تۇتاتتى. تەڭرىنى بىر دەممۇ يادىدىن چىقارمايتتى.
بەتھۇي دەلىلە سىتىنىڭ قورۇسغا كىرىش مەقسىتىدە،
ئۇنىڭ ئىشىكى ئالدىغا كەلدى. بىرىنچى دەرۋازىدىن كىرىپ،
ئىككىنچى دەرۋازىغا قەدەم باسقاندا، خىزمەتكارلار كىرىشكە
رۇخسەت قىلمىدى. دەلىلە ئىلاجىسىز شۇ يەردە ئولتۇرۇپلا قۇرئان
تىلاۋەت قىلىشقا باشلىدى.

ئۇنىڭ ئاۋازىنىڭ چىرايلىقلىقىدىن سىتىنىڭ
خىزمەتكارلرى يىغا - زار قىلىشقا باشلىدى. ئاخىر دەلىلەنىڭ
پالاکەت كەلتۈرگۈچى ئاۋازى سىتىنىڭ قۇلىقىغا يەتتى - ۵۵،
كېنىزەكلىرىگە:

— قۇرئان تىلاۋەت قىلىۋاتقان قانداق ئادەمكەن؟ ئاۋازى
جانغا حالاۋەت ئىكەنغا. ئۇنى چاقىرىڭلار، ئىچكىرىگە كىرسۇن، —
دەپ بۇيرۇدى.

كېنىزەكلەر دەلىلەنى تەكلىپ قىلىپ، سىتىنىڭ ھۆزۈرغا
ئېلىپ كىردى. دەلىلە سىتىنى كۆرگەن ھامان ئۇنىڭ ھۆسن -
جامالىغا ھېیران بولۇپ، كۆڭلىدە: «بۇ بېھشتى رىزۋاندىن
كېلىپ قالغان ھۆرمۇ - نېمە؟ نېمە بولسا بولسۇن، ئەمدى
مۇرادىمغا يەتتىم» دەپ ئوپلىدى - دە، ئۇنىڭ يېنسىغا بېرىپ
سلام قىلدى. سىتى قارىغۇدەك بولسا، بىر قولىدا ھاسا، بىر
قولىدا تەسوچى تۇتقان بىر نۇرانە ئايال، بۇنى كۆرگەن سىتى
دەرھال ئورنىدىن تۇرۇپ ئىخلاص بىلەن تەزىم قىلدى - ۵۵،
ياخشى جايىدىن ئورۇن كۆرسەتتى.

ئەي ئانا، — دېدى سىتتى ئۇنىڭغا، — نەدىن بولسىز،
نېمە ئىش قىلىسىز؟
بۇ بىكار تەلەپ دەلىلە شۇ ھامان ئالدامچىلىق يىغىسىنى
باشلاپ:

— ئەي جانجىگەر پەرزەنتىم، مەن مۇشۇ شەھەردىن
بوليمن. ھەج قىلىش ئۈچۈن ھەرەمگە بارغاندىم، مۇشۇ ھەپتە
ئىچىدە قايتىپ كەلدىم. كاشكى، يولدا ئۆلگەن بولسام بۇ يىرگە
كېلىپ، مۇنداق غەم - ئەلەملەرگە دۇچار بولماستىم، — دېدى -
دە، ياش تۆككەن پىتى قۇرئان ئوقۇشقا باشلىدى. شۇنداق قىلىپ
قۇرئاندىن بىر - ئىككى پارە ئوقۇغاندىن كېيىن سىتتى بۇ
بەتبەختنىڭ يىغىسغا تاقىت قىلالىمىدى.

— ئەي حاجى ئانا، — دېدى ئۇ، — بۇنداق يىغلىشىڭنىڭ
سەۋەبى نېمە؟ ئېيتقىن، قولۇمدىن كېلىشىچە ياردەم قىلاي.
ئەگەر غەم - ئەندىشەڭ پۇل - دۇنيادا بولسا، خالىغىنىڭچە
ئىنئام قىلاي. باشقۇ جەھەتتە حاجىتىڭ بولسىمۇ، ماڭا ئېيتقىن،
بىر ئىلاج قىلاي، — دېدى.
دەلىلە يىغلاپ تۇرۇپ بۇ بېيتىنى ئوقۇدى.

بېيت:

چۈشتى جىسمىم ئىچىرە ئوت، ئېيتىاي دېسەم كۆيگەي تىلىم،
گەر قىلاي پىنهان دېسەم، قانداق قىلاي، كۆيگەي دىلىم.

ستتى ئۇنىڭ بىر مەخپىي سىرى بارلىقىنى سېزىپ، ھەممە كېنىزەكلىرىنى ئۆزىگە يارشا بىر ئىشلارغا بۇيرۇۋېتىپ، ئۇينى خالىي قىلدى. ئاندىن:

— ئەي ئانا، ئەمدى سىرىڭنى ماڭا ئېيتقىن، قولۇمدىن كېلىشىچە حاجتىڭدىن چىقىمەن، — دېدى.
دەلىلە يىغلاپ تۈرۈپ ئېيتتىكى:

— ئەي جېنىم قىزىم، سىرىمنى سىزگە ئاشكارىلاشقا ئۇيىلىمەن. لېكىن، بايان قىلماسىلىققا ئىلاجىمۇ يوق.

— ئەي ئانا، تېزراق ئېيتىساڭچۇ، مېنى ئوتلۇق ئاھلىرىڭ بىلەن كۆبۈرۈۋەتتىڭغۇ؟! — دېدى ستتى تەقىزىزا بولۇپ.

— جېنىم قىزىم، — دېدى دەلىلە نەيرەڭۋازلىقىنى باشلاپ، — مېنىڭ بىر ئوغلوُم بار. جاۋاھىرپۇرۇشلۇق بىلەن شۇغۇللىنىدۇ. جاۋاھىر بازىرىدا دۇكىنى بار. ھۆسн - جامال، قەددى - قامەت جەھەتتە بۇ شەھىرە ئۇنىڭغا تەڭ كېلىدىغان يىگىت يوق. بەش - ئۇن كۈن بولدى، ئوغلوُمنىڭ كېچىلىرى ئۇخلىماققا تاقتى يوق، كۈندۈزلىرى ئولتۇرماققا چىدامى يوق بولۇپ قالدى. دائىم ئاھ ئۇرۇپ، كۈندىن - كۈنگە زەپىراندەك سارغىيىپ كېتىپ بارىدۇ. تېۋىپ - ھېكىملارنىڭ قېشىغا ئاپىرىپ كۆرسەتسەم، تومۇرىنى تۇتۇپ، ئويلىنىپ، دېدىكى: «ئوغلوڭدا ئىشق دەردىدىن ئۆزگە كېسىل يوق». ئۇلاردىن بۇنىڭ ئامالىنى سورسام، ئۇلار: «بۇنداق كېسەلگە مەشۇقىنىڭ يۈزىنى كۆرسەتمەكتىن باشقا ئىلاج يوق» دېيىشتى. ئوغلوُمدىن بۇ ئىشنىڭ سەۋەبىنى ۋە

كىمگە كۆيۈپ ئاشق بولۇپ قالغانلىقىنى سورىدىم. ئوغلۇم
 يىغلاپ تۈرۈپ: «ھې ئانا، مېنى نېمىشىقىمۇ توغقان
 بولغىتىتىڭ؟ بۇ كۈلپەتلەك جاھانغا كەلمىگەن بولسام، بۇ بالا -
 قازالار بېشىمغا كەلمىگەن بولاتتى» دېدى. ئاندىن شۇنداق
 ئېچىنىشلىق ئاه ئوردىكى، بۇنىڭغا چىدىماستىن پۈتۈن
 ۋۆجۈدۈم لەرزىگە كەلدى. «بىر كۈنى، — دېدى ئوغلۇم يىغا
 ئارىلاش سۆزىنى داۋام قىلىپ، — تىجارەت ھەلەكچىلىكى بىلەن
 پالانى جايىدىكى ھاممامنىڭ ئالدىدىن ئۆتۈپ كېتىۋاتسام،
 توساتىن ھاممام ئىشىكىدىن زىلۋا بىر قىز چىقتى - ٥٥،
 كەكلىكتەك سلىق چامداپ مەن تەرەپكە يۈزلىندى. مەن ئۇنىڭ
 تۈبى^① دەرىخىدەك كېلىشكەن بويي - تۈرقىغا، توزدەك چىرايىلىق
 يۈرۈشلىرىگە مەھلىيا بولۇپ، ئەس - هوشۇمنى يوقاتىم. بۇ
 تەرەپكە نېمىشقا كەلگەنلىكىم ۋە قەيمەرگە بارىدىغانلىقىمنىمۇ
 ئۇنتۇغان ھالدا ھاڭۋېقىپ تۈرۈپ قالدىم. ئۇ ئاي يۈزلىك ماڭا
 بارغانسىپرى يېقىنلاپ كەلدى. شۇ ئەسنادا شامال تۈيۈقسىزلا
 كۆچىيپ، ئۇ قىزنىڭ يۈزىدىن چۈمبەلنى سەللا كۆتۈرۈۋىدى،
 كۆزۈم ئۇنىڭ بەرق ئورۇپ ئېچىلغان گۈلدەك چىرايىغا چۈشۈپ
 قالدى. شۇ ھامان ئۇنىڭ يادەك ئەگىم قاشلىرىدىن ئىشق ئۇقى
 كېلىپ كۆكسۈمە ئورۇنلاشتى. شۇنىڭ بىلەن مەن ئۆز
 خاھىشىمنىڭ تىزگىنىنى قولدىن بېرىپ قويدۈم - ٥٦،
 ئىختىيارسىز ھالدا ئۇ قىزنىڭ ئىزىغا چۈشتۈم. ئۇنىڭ قايىسى

^① تۈبى — جەننەتتىكى بىر كۆزەل دەرمەخ.

چمەننىڭ گۈلى ۋە قايىسى بۇستاننىڭ كۆچتى ئىكەنلىكىنى بىلىش ئۈچۈن، خۇددى ئۇنىڭ سايىسىگە ئوخشاش كەينىدىن قالماي ئەگىشىپ ماڭدىم. بىر پەستىن كېيىن ئۇ غوجا سېلىم باغدادنىڭ قورۇسغا كىرىپ كەتتى - ده، گويا بۇلۇت ئارسىغا مۆكۈنگەن قۇياشتىك كۆزۈمىدىن غايىب بولدى» دېدى. «ئوغلۇم، ئۇنداق بولسا، ئۇ غوجا سېلىم باغدادنىڭ قىزى بولسا كېرەك. سەن سەۋر قىلىپ تۇرغىن. مەن سېنى ئۇ قىزنىڭ ۋىسالىغا چوقۇم يەتكۈزىمەن» دەپ، بىر - ئىككى ھەپتىكىچە ئۇنىڭ كۆڭلىنى سۆيۈندۈرۈپ تۇرغانىدىم. بىراق، بۈگۈن ئۈچ كۈن بولدى، ئۇنىڭ ئىشتىياقتىن تاقتى تاق بولۇپ، ئۆزىنى ھالاكەت گىردابىغا تاشلاشقا ئاز قالدى. قىزىم، سەن بېرىپ بىر نەپەسلەك دىدارىڭنى ئايىمای، ئوغلۇمنى شاد - خۇرام قىلىپ، پېقىرنىڭ دۇئاسىنى ئالساڭ، چۈنكى ئۇ ناتىۋاننىڭ دەرىدگە سېنىڭ دىدارىڭدىن باشقا داۋا يوق، — دېدى.

غۇنچە بوي سىتتى قىلىقسىز دەلىلەدىن بۇنداق نومۇسىز گەپلەرنى ئائىلىغان ھامان ئىپپەت يۈزسىدىن تاقھەت قىلامىدى. — ئەي ئۇياتىسىز، — دېدى ئۇ غەزەپ بىلەن، — مۇشۇنداق ناشايىان ئىشنى مېنىڭدەك ئاجىزەگە راۋا كۆرۈپ، پاك ئېتىكىمنى گۇناھكارلىق پاتقاقلىرى بىلەن بۇلغىماقچى بولۇپسىن، بۇنداق قىلىشقا خۇدادىن قورقمامسەن؟! مەن سېنى تېخى پاك، خۇداگۇي ئاياللاردىن ئىكەن، دەپ، سارىيمىغا كىرىشكە رۇخسەت قىپتىمەن. بۇنداق پاسقلاردىن ئىكەنلىكىڭنى بىلگەن بولسام،

بۇياققا يول بېرىش ئۇياقتا تۇرسۇن، ئۇنىڭنى ئاشلاشىمۇ
خالىمىغان بولاتتىم.

— ئېي پاك ئىنسان، — دېدى دەلىلە يىغلاپ تۇرۇپ، —
بىرده ملىك دىدارىڭىمۇ ئاشۇ ناتىۋاندىن يىراق تۇتۇۋاتىسىن،
رەھىم — شەپقەتلەك تەڭرىنىڭ كەچۈرۈم قىلىشىدىن زادى
ئۇمىدىڭ يوقىمۇ؟ گەرچە ئوغلۇم ساڭا نامەھەرم بولسىمۇ، لېكىن
ئۇ ساڭا حاجىتمەندۇر. بىر پەسىلىك چىرايىڭىنى كۆرسىتىپ
قويۇش بىلەنلا ئوغلۇم بىلەن ئىككىمىزنىڭ حاجىتى راۋا بولىدۇ.
باشقىلارنىڭ حاجىتىنى راۋا قىلىش ئۈچۈن ئۆتكۈزگەن
گۇناھنىڭ ئورنىغا ئۇنىڭدىن زىيادە ساۋاپى بولسا ئەجەب ئەممەس؛
ئەگەر ساۋاپى بولمىغان تەقدىرىدىمۇ، شۇ سەۋەب بىلەن ئۆتكۈزگەن
گۇناھنى تەڭرى كەچۈرۈم قىلىسىمۇ ئەجەب ئەممەس.
شۇنداق قىلىپ، بۇ شۇم دەلىلە ھىيلە — نېيرەڭلىرى بىلەن
ئېزىقتۇرغۇچى سۆزلىرى ئارقىلىق سىتىتىنىڭ كۆڭلىنى ئازاراق
مايىل قىلدى.

بېيت:

بىر نەپەستە گۇناھكار قىلۇر شىيتان مىڭ ئەرنى،
لېكىن ھىيلە — مىكىرىدە خوتۇنلار ئاڭا ئۇستاز.

دەلىلەنىڭ ئوقۇغان ئەپسۇنلىرى سىتىغا تەسىر قىلىپ:

— ئەي ئانا، ئوغلوڭى بىچاره ھەقىقەتەن دىدارىمغا مۇيەسىم
بولۇشنىلا ئىستىسە، سېنىڭ دۇئايىڭ ئۈچۈن بۇ گۇناھنى
قىلىشقا رازىمەن، — دېدى.

— ئەي نازىنин، ئوغلۇم بىچاره پەقەت سېنى كۆرۈش
بىلەنلا قانائەت قىلىدۇ. ئۇنىڭدىن ئارتۇقى ئۆزۈڭنىڭ
ئىختىيارى، — دېدى دەلىلە.

ستىتى:

— ئۇنداق بولسا، سەن مۇشۇ دەرۋازىدىن چىقىپ پالانى
دوقۇمۇشتا مېنى كۆتۈپ تۇرغىن، مەن باشقا ئىشكىتىن چىقىپ
بارىمەن، — دەپ دەلىلەنى يولغا سالدى. ئاندىن ئۆزى قىممەت
باها كىيمىلمەرنى كىيىپ ياسىنلىپ، بېشىغا زەر رومىلىنى
ئارتىپ، گويا ئارچا دەرىخىگە جان كىرىپ ماڭغاندەك، بىر
بېسىپ، ئىككى بېسىپ يولغا چىققانىدى، ئۇنى كۆرگەن
كىشىلەر ئەقىل - هوشىنى يوقتىپ قويۇشتى.

ئەلقىسىم: ستىتى ۋەدىلەشكەن ئورۇنغا يېقىنلاپ بارغان
ھامان، لەنەتگەردى دەلىلە ئورنىدىن تۇرۇپ، جاۋاھىر بازىرى
تەرەپكە يول باشلاپ ماڭدى. جاۋاھىرپۇرۇشلار كۆچىسىغا يېتىپ
كەلگەندە، دەلىلە ستىتىغا:

— ئەي گۈزىلىم، سەن مۇشۇ يەردە ئازراق دەم ئېلىپ
تۇرغىن، — دېدى. ئاندىن يېراقتىكى بىر دۇكاندا تىجارەت ئىشى
بىلەن مەشغۇل بولۇۋاتقان چىرايلىق بىر يىگىتىنى كۆرسىتىپ
تۇرۇپ سۆزىنى داۋام قىلدى، — ئاشۇ جاۋاھىرپۇرۇش مېنىڭ

ئوغلۇم بولىدۇ، مەن بېرىپ ئۇنىڭغا خەۋەر قىلاي.
ستتى ئۇ يىگىتنى كۆرۈش بىلەنلا ياقتۇرۇپ قالدى - ٥٥،
كۆڭلىدە هازىرلا بېرىپ يۈرەك ئاززۇلىرىنى قاندۇرغۇسى كەلدى.
ئەلقىسىسە: دەلىلە ھېلىقى جاۋاھىرىپۇرۇش يىگىتنىڭ ئالدىغا
كېلىپ سالام قىلدى. جاۋاھىرىپۇرۇش بۇ ئاجىز ۋە نۇرانە ئايالنى
كۆرۈپ: — ئەي ئانا، ماڭا بۇيرۇيدىغان نېمە خىزمىتىڭىز بولسا
ئېيتىڭ، — دېدى.

— ئەي ئوغلۇم، مەن بىچارە ئايالنىڭ كۆز قارىچۇقى بولغان
ئاشۇ بىرلا يالغۇز قىزىمدىن باشقا، بۇ دۇنيادا ھېچكىميم يوق.
ئۇنىڭ بىر چاغلاردا سېنىڭ چىرايىڭغا كۆزى چۈشۈپ
قالغانىكەن. ساڭا ئاشىق بولۇپ قاپتۇ. شۇنىڭدىن بۇيان
كېچىلىرى ئارامى يوق، كۈندۈزلىرى چىدامى يوق، دائمىم
يىغلىماقتىن باشقىنى بىلمەيدۇ. ئاخىر ئىلاجىسىز ئۇنى بۇ يەرگە
كەلتۈرۈدۈم. لېكىن، دۇكىنىڭغا كىرىشكە ئىزا تارتىپ چىرايىڭغا
يىراقتىن تەلمۇرۇپ تۇرۇۋاتىدۇ، — دېدى دەلىلە ستتىنى
كۆرسىتىپ، ئاندىن يەنە سۆزىنى داۋام قىلدى، — بىرەر خالىي
ئورۇنى تېپىپ، ئۇنىڭ بىلەن بىرەر سائەت سۆھبەتلىشىپ
قويساڭ قانداق؟ ئەگەر شۇنداق قىلغان بولساڭ ئۇنى بەكمۇ
خۇشال قىلاتتىڭ.

جاۋاھىرىپۇرۇش زەر روماللىق قىزنىڭ ئولتۇرغانلىقىنى
كۆڭلىدە: «خوتۇن كىشىلەر قوپۇپ ئەرلەرگە تەلەپ



قویۇۋاتسا ئېتىراز بىلدۈرۈش ئوغۇل باللىقنىڭ بېشارىتى ئەمەس» دەپ ئويلىدى. شۇنىڭ بىلەن جاۋاھىرىلىرىدىن ھەميانىغا بىر ئاز قاچىلاپ، قىز ۋە دەلىلە بىلەن ماڭدى. جاۋاھىرى بازىرىدىن چىقىپ بىر ئاز ماڭغاندىن كېيىن دەلىلە بىر ساددا چىراي ئوشتىگەرنىڭ بىر ئازادە دۇكاندا ئولتۇرغانلىقىنى، بۇ دۇكانتى ئۆستىدە بالىخانىسى بارلىقىنى كۆردى - دە، جاۋاھىرىپۇرۇش بىلەن سىتىتىنى مۇشۇ ئورۇندا قالدىرۇپ، ئۆزى ئوشتىگەرنىڭ يېنىغا بېرىپ يېلىنىشقا باشلىدى:

— ھەي يىگىت، بىر ھاجىتىم بار ئىدى، ياردەم قىلارسەنمۇ؟ — دېدى دەلىلە ئۇنىڭغا.
ئوشتىگەر قارىسا پاك، دىيانەتلەك، تەقۋادار سوپى قىياپىتىدىكى بىر ئايال تۇرغان، شۇ ھامان ئۇ دەلىلەگە سالام قىلىپ:

— ئەي ئانا، قانداق ھاجىتىڭىز بولسا ئېيتىڭ، قولۇمىدىن كېلىشىچە ياردەم قىلىمەن، — دېدى.

— ئاشۇ ئۇدولدا تۇرغان ئاجىز قىز مېنىڭ قىزىم، ئۇنىڭ يېنىدا تۇرغان ياش يىگىت مېنىڭ كۈيۈئۈغۈلۈم، — دېدى دەلىلە سىتى بىلەن جاۋاھىرىپۇرۇشنى كۆرسىتىپ تۇرۇپ، — ئۇ ئىككىسىنىڭ ئارسىدا كىچىككىنە بىر گەپلەر بىلەن كۆڭۈلسىزلىك يۈز بەرگەندى. بۈگۈن قازىنىڭ ئالدىغا بېرىپ يەنە ياراشتى. ئۆيىمىز شەھەرنىڭ سىرتىدا ئىدى، يېتىپ بېرىپ بولغۇچە ھاۋانىڭ ئىسىقىغا بەرداشلىق بېرەلمەيدىغان

ئوخشايىمىز. بىردهم هاردو قىمىزنى ئېلىقلىشىمىز ئۈچۈن دۇكىنىڭدىن ئورۇن بەرسەڭ، ئۇلارمۇ بىردهم ئارام ئېلىۋالسا.
— باش ئۆستىگە، — دېدى ئوشتىگەر دەلىلەنىڭ تەلىپىنى جان - دەلىلەن قوبۇل قىلىپ، ئاندىن يەنە بۇ بېيتىنى ئوقۇدى.

بېيت:

نەزەرگاھىڭ ئۈچۈن مەنزىل قىلىپ كۆزۈم راۋاقىنى،
كېلىپ ئولتۇر كەرم ئەيلەپ، ئۆرۈڭنىڭ ئۆيىدۇر بۇ جاي.

ئوشتىگە بالىخانسىنىڭ ئىشكىنى ئېچىپ، رەڭمۇرەڭ قىممەت باها توشەكلىرىنى سېلىپ، ئۇنىڭ ئۆستىگە ئۇلارنى باشلاپ قويۇپ، ئۆز ئىشغا مەشغۇل بولدى.
دەلىلە قىز بىلەن يىگىتكە:

— ئى گۈزەل بىر جۈپلەر، هاۋا بەك ئىسسىپ كېتىۋاتىدۇ،
كىيملىرىڭلارنى يېشىۋېتىپ بەھۇزۇر ئولتۇرۇڭلار،
بەدەنلىرىڭلار شامالدىن راھەتلەنسۇن، — دېدى.
جاۋاھىرىپۇرۇش بىلەن سىتتى تاشقى كىيملىرىنىڭ
ھەممىسىنى سېلىپ ئىشكى يېنىدا قويۇپ قويۇشتى.
جاۋاھىرىپۇرۇشنىڭ كىيمى بىلەن بىللە قويغان ھەمياندا قىممەت باھالق جاۋاھىرلار بار ئىدى. سىتتىنىڭ كىيم - كېچىكى ۋە

ئۇنىڭدىكى ئالتۇن - كۆمۈشتىن ياسالغان زىبۇ - زىننەت بۇيۇملىرىنىڭ قىممىتىمۇ جاۋاھىرپۇرۇشنىڭكىدىن قېلىشمايتى. بۇ ئىككىسى كىيمىلىرىنى سېلىۋېتىپ، يېنىكلىگەندىن كېيىن ھېچنېمىدىن خەۋەرسىز ھالدا، بىر - بىرىنىڭ قىرايىغا ھەۋەس بىلەن قاراپ ئولتۇرۇشاتى. پۇرسەتنى غەننېمەت بىلگەن قاراقچى دەلىلە ھەر ئىككىسىنىڭ كىيمىلىرىنى يىغىشتۇرۇپ ئالدى. ئاندىن تۇيدۇرماستىن ئاستا ئورنىدىن تۇرۇپ، تاشقىرىغا چىقتى - ده، بالخانا ئىشىكىنى مەھكەم تاقاپ، ئۇشتىگەرنىڭ قېشىغا چۈشتى.

— ئەي ئۇستام، — دېدى دەلىلە ئۇشتىگەرگە، — ئەگەر كۆڭلىڭىزگە كەلمىسە مۇشۇ ئاقچىنى ئېلىپ، ئاشخانىدىن ئازراق تاماق ئېلىپ كەلسىڭىز، ھەممىمىز بىلە ئولتۇرۇپ، سوھبەتلەشكەچ غىزانساق بويىتىكەن. ئۇشتىگەر:

— جان - دىلسەن بىلەن خىزمىتىڭىزدە بولىمەن، — دېدى - ده، دەلىلەنىڭ قولىدىن تۆت - بەش تەڭىنى ئېلىپ، دۈكىنىنى تاشلاپ چىقىپ كەتتى.

دەلىلە شۇ ھامان ئورنىدىن تۇرۇپ، ئۇشتىگەرنىڭ دۇكىنىدىكى بارلىق ماتالىرىنى قويىماي ئېلىپ، تاشقىرىغا چىقتى - ده، ئىشىكە قولۇپ سالدى. ئاندىن ئېلىپ چىققان ماتالىرىنى قانداق كۆتۈرۈپ يوتىكەپ كېتىشنى بىلمەي بېشى قېتىپ تۇرغىنىدا، قېچىر منىپ كېلىۋاتقان بىر كىراكەشكە كۆزى چۈشۈپ قالدى.

ئۇنى چاقىرىپ:

— هەي قېرىنداش، مۇشۇ دۇكاننىڭ ئىگىسى مېنىڭ ئېرىم بولىدۇ. ئۇ پالانى يەردىكى بۇلاقتا ماتا يۈيۈۋاتىدۇ. بۇ ماتالارنىمۇ شۇ يەرگە ئاپارماقچى ئىدىم. يەنە دۇكان ئىچىدە ئاپىرىشقا تېگىشلىك ئىككى بۆلەك يۈك بار. قېچىرىڭى كرا قىلامسەن؟ — دېدى.

— ئەلۋەتتە كرا قىلىمەن، — دېدى كراکەش.

دەلىلە دېدىكى:

— كرا پۇلغۇ قانچە ئالىسىن؟

كراکەش:

— ئەي ئانا، قانچىلىك بېرىشنى ئۆزۈڭ بىلەرسەن، — دېدى.

دەلىلە يانچۇقىدىن بىر تەڭگە پۇلنى چىقىرىپ كراکەشكە بەردى، دۇكاننىڭ ئاچقۇچىنىمۇ ئۇنىڭغا بېرىپ، ئېلىپ چىققان ماتالارنى ۋە سىتتى بىلەن جاۋاھىر پۇرۇشنىڭ كىيم - كېچەكلىرىنى قېچىرغا پۇختىلاپ ئارتتى. دەلىلە كراکەشكە: — من بۇ ماللارنى بۇلاق بېشىغا ئاپىرىپ قويۇپ كېلىپ، قالغىنىنى يەنە ئېلىپ بارىمەن، ئاڭغىچە سەن مۇشۇ يەردە تۇرۇپ تۇرغىن، — دېدى. ئاندىن قېچىرغا ئارتقان مالنىڭ ئۇستىگە منىپ، يولغا چۈشتى. دەلىلە شۇ ماڭغىنىچە ئۆيىگە كېلىپ خاتىرجم ئولتۇردى. بۇ گەپ مۇشۇ يەردە تۇرۇپ تۇرسۇن. ئەمدى ئىككى كەلىمە ئېرىتلىك سۆزنى ئۇشتىگەر بىلەن

کیراکەشنىڭ ھېكايتى ۋە گۈل يۈزلىك سىتتى بىلەن دىلى
سۇنۇق جاۋاھىرپۇرۇشنىڭ خىجالىتىدىن ئائىلاڭ.
ئەخەمەق كىراکەش بىر تەڭكىنىڭ تاماسىدا قېچىرىنى
ھېچقاچان مەۋجۇت بولمىغان بۇلاق بېشىغا ئەۋەتىپ قويۇپ، ئۆزى
ئىنتىزازلىق كوچىسىدا كۈتۈپ تۇرۇپ قالدى. بالخانىدا قالغان
جاۋاھىرپۇرۇش بىلەن سىتتى بىر - بىرى بىلەن ئەيش -
ئىشەتكە مەشغۇل بولۇپ، كۆڭۈل ئارزۇلىرىغا قېنىشتى. بىر
سائەتتىن كېيىن سەل خاتىرجەمىسىز لەنگەن جاۋاھىرپۇرۇش
سىتتىغا:

— ئەي جېنىم، ئانىڭىز قەيدىرگە كەتتىكىن؟ بۇ يەردە قە -
پەسکە چۈشكەن قۇشتەك ئولتۇرۇۋېرىشىمىز مۇۋاپىق ئەممەس، —
دېدى.

جاۋاھىرپۇرۇشتىن بۇ سۆزنى ئاڭلىغان سىتتى ھەيران
بولۇپ:

— ئەي جېنىمدىڭ راهىتى، ئۇ ئايال سىزنى «ئوغلۇم» دەپ
تونۇشتۇرغانىدى، بۇ سۆز ئىڭىزدىن قارىغاندا، ئۇ سىزنىڭ ئانىڭىز
ئەممەس ئوخشىما مادۇ؟ — دېدى.

شۇنداق قىلىپ ئىككىسى ئۇ خوتۇننىڭ ئالدامچى
ئىكەنلىكىنى بىلدى - دە، ساراسىمىگە چۈشۈپ كېيملىرىگە
قارىسا ھېچ يەردە يوق. ئۇنى دەلىلەننىڭ مەككارلىق بىلەن
ئوغربىلاپ كەتكەنلىكىنى ھېس قىلغان بۇ ئىككى بىچارە ئاخىر،
«خەير، بولغۇلۇق بولىدى. بۇ يەردە تۇرۇۋېرىپ خەلق ئارسىدا

شەرمەندە بولۇشىمىز ياخشى ئەمەس، نېمە بولسا بولسۇن، ئۆز ماكانىمىزغا قايتىۋالىلى» دېيىشىپ، بېرىپ ئىشىكىنى تارتىۋىدى، ئىشىك ئېچىلمىدى. ئىشىك سىرتىدىن قۇلۇپلانغانىدى. ئۇلار ئىشىكىنى بۇزۇپ چىقىپ كېتىشنىڭ مەسىلەھەتىدە تۇرغىنىدا، ئوشتىگەر كېلىپ قالدى.

دۇكىنىغا قۇلۇپ سېلىنغانلىقى ۋە ئاچقۇچنى ناتونۇش بىر كىشىنىڭ تۇتۇپ ئولتۇرغانلىقىنى كۆرگەن ئوشتىگەر ھەيران قالدى.

— سېنىڭ دۇكىنىمغا ئۆزۈڭچە قۇلۇپ سېلىپ ئولتۇرۇشقا نېمە ھەققىڭى بار؟! — دېدى ئوشتىگەر غەزەپ بىلەن.

— ئەي ئەخમەق، — دېدى كىراكەش ئاندىن بەكرەك ۋارقىрап، — مۇنداق پوپۇزلىرىنىڭ بىلەن باشقىلارنىڭ قېچىرۇغا ئاسانلا ئىگە بولۇۋېلىشقا ئالدىر اۋاتامسىن؟! خوتۇنۇڭ ماتالىرىڭنى «بۇلاق بېشىغا ماتا يۈيۈۋاتقان ئېرىمنىڭ قېشىغا ئاپىرىمەن، دۇكاندا يەنە ئىككى بۆلەك يۈك بار، قايتىپ كېلىپ ئۇنىمۇ ئاپىرىمەن» دەپ، قېچىرىمىنى كىرا قىلىپ، يېنىڭىغا كەتكىنىڭ تېخى يېرىم سائەتمۇ بولغىنى يوق، تېنىۋالماقچىمۇسىن؟!

ئوشتىگەرنىڭ ئەرۋاھى ئۇچقان حالدا كىراكەشنىڭ قولىدىن ئاچقۇچنى يۈلۈپ ئېلىپ، دۇكاننى ئاچتى. دۇكاندا ئەسکى بورىدىن باشقا ھېچ نەرسە قالىغانىدى. ئەس - هوشىنى يوقاتقان ئوشتىگە بىچارە كىراكەشنىڭ يۈزىگە بىر تەستەك ئۇردى - دە:

— تېزدىن مېنىڭ ماتالىرىمىنى ئېلىپ كەل، بولىمسا، مىڭ



کراکەشنىڭ ھېكايتى ۋە گۈل يۈزلىك سىتتى بىلەن دىلى سۇنۇق جاۋاھىرىپۇرۇشنىڭ خىجالىتىدىن ئاڭلاڭ.

ئەخەمەق كراکەش بىر تەڭگىنىڭ تاماسىدا قېچىرنى ھېچقاچان مەۋجۇت بولمىغان بۇلاق بېشىغا ئەۋەتىپ قويۇپ، ئۆزى ئىنتىزارلىق كۆچسىدا كۆتۈپ تۇرۇپ قالدى. بالخانىدا قالغان جاۋاھىرىپۇرۇش بىلەن سىتتى بىر - بىر بىلەن ئەيش - ئىشرەتكە مەشغۇل بولۇپ، كۆڭۈل ئازىزلىرىغا قىنىشتى. بىر سائەتتىن كېيىن سەل خاتىرجەمىسىز لەنگەن جاۋاھىرىپۇرۇش سىتتىغا:

— ئەي جېنىم، ئانىڭىز قەيمىرگە كەتتىكىن؟ بۇ يەردە قە -
پەسکە چۈشكەن قۇشتەك ئولتۇرۇۋېرىشىمىز مۇۋاپىق ئەمەس، —
دېدى.

جاۋاھىرىپۇرۇشتىن بۇ سۆزنى ئاڭلىغان سىتتى ھەيران بولۇپ:

— ئەي جېنىملىك راھىتى، ئۇ ئايال سىزنى «ئوغلۇم» دەپ تونۇشتۇرغانىدى، بۇ سۆزىڭىزدىن قارىغاندا، ئۇ سىزنىڭ ئانىڭىز ئەمەس ئوخشىمامادۇ؟ — دېدى.

شۇنداق قىلىپ ئىككىسى ئۇ خوتۇننىڭ ئالدامچى ئىكەنلىكىنى بىلدى - دە، ساراسىمىگە چۈشۈپ كىيمىلىرىگە قارىسا ھېچ يەردە يوق. ئۇنى دەلىلەنلىك مەككارلىق بىلەن ئوغربلاپ كەتكەنلىكىنى ھېس قىلغان بۇ ئىككى بىچارە ئاخىر، «خەير، بولغۇلۇق بولدى. بۇ يەردە تۇرۇۋېرىپ خەلق ئارسىدا

شەرمەندە بولۇشىمىز ياخشى ئەمەس، نېمە بولسا بولسۇن، ئۆز ماكانىمىزغا قايتىۋالىلىي» دېيشىپ، بېرىپ ئىشىكىنى تارتىۋىدى، ئىشىك ئېچىلمىدى. ئىشىك سىرتىدىن قولۇپلانغانىدى. ئۇلار ئىشىكى بۇزۇپ چىقىپ كېتىشنىڭ مەسىلەھەتىدە تۇرغىنىدا، ئوشتىگەر كېلىپ قالدى.

دۇكىنىغا قولۇپ سېلىنغانلىقى ۋە ئاچقۇچنى ناتونۇش بىر كىشىنىڭ تۇتۇپ ئولتۇرغانلىقىنى كۆرگەن ئوشتىگەر ھېران قالدى.

— سېنىڭ دۇكىنىمغا ئۆزۈچە قولۇپ سېلىپ ئولتۇرۇشقا نېمە ھەققىڭ بار؟! — دېدى ئوشتىگەر غەزەپ بىلەن.
— ئىي ئەخىمەق، — دېدى كىراكەمش ئاندىن بەكرەك ۋارقىрап، — مۇنداق پوپۇزلىرىنىڭ بىلەن باشقىلارنىڭ قېچىرغا ئاسانلا ئىگە بولۇۋېلىشقا ئالدىر اۋاتامىسىن؟! خوتۇنۇڭ ماتالىرىڭنى «بۇلاق بېشىغا ماتا يۇيۇۋاتقان ئېرىمنىڭ قېشىغا ئاپىرىمەن، دۇكاندا يەنە ئىككى بۆلەك يۈك بار، قايتىپ كېلىپ ئۇنىمۇ ئاپىرىمەن» دەپ، قېچىرەمنى كىرا قىلىپ، يېنىڭغا كەتكىنىڭە تېخى يېرىم سائەتمۇ بولغىنى يوق، تېنىۋالماقچىمۇسىن؟!

ئوشتىگەرنىڭ ئەرۋاھى ئۇچقان ھالدا كىراكەشنىڭ قولىدىن ئاچقۇچنى يۈلۈپ ئېلىپ، دۇكىنانى ئاچقى. دۇكاندا ئەسکى بورىدىن باشقا ھېچ نەرسە قالىغانىدى. ئەس - هوشىنى يوقاتقان ئوشتىگە بىچارە كىراكەشنىڭ يۈزىگە بىر تەستەك ئۇردى - دە:
— تېزدىن مېنىڭ ماتالىرىمەن ئېلىپ كەل، بولمسا، مىڭ

، ، ، ، ، ، ، ، ،

جېنىڭ بولسىمۇ مېنىڭ قولۇمدىن تىرىك قايتالمايسىن ! —
دېدى.

بۇنىڭغا چىدىمىغان كىراكەش ئوشىتىگەرنىڭ يۈزىگە ئون
تەستەك ئوردى:

— دەرھال مېنىڭ قېچىرىمنى تاپ، بولمىسا، ئون مىڭ
جېنىڭ بولسىمۇ، قولۇمدا ساق قالمايسىن، — دېدى ئۇ
ئوشىتىگەر غەزەپ بىلەن، — خوتۇنىڭنى قېچىرىمغا مندۇرۇپ
قاچۇرۇۋېتىپ، ئاندىن ماڭا ئىزا — ئاھانەت قىلىشقا كەلدىڭمۇ؟!
ياكى كىشىگە مۇشۇنداق تۆھىمەت قىلسام قېچىرىنى تاشلاپ
قاچىدۇ، دەپ ئويلاۋاتامسىن؟!

ئۇلارنىڭ غەلۇھ - ماجىرالرى چەكتىن ئاشتى. بۇ ۋارقىراش -
جارقىراشلارنى ئاڭلىغان خالايىق تەرەپ - تەرەپتىن يىغىلدى.
ئۇلار بىر - بىرىنىڭ ياقلىرىدىن قاماڭلاشقا پىتى بالىخانىغا
چىقتى - دە، سىتتى بىلەن جاۋاھىرپۇرۇشقا ۋارقىرىدى:

— ھېي يارىماس چۈپەندىلەر، ھەرقايسىڭنىڭ ئانسى بىزنى
جانۇھيران قىلىۋېتىپ قېچىپتۇ، ئۇنى نەگە قاچۇرۇشتۇڭ؟!

سىتتى بىلەن جاۋاھىرپۇرۇش بۇ رەسوچىلىقتىن بېشىنى
كۆتۈرەلمىي، باشتىن ئۆتكۈزگەن ۋەقەلەرنى يىغلاپ تۇرۇپ بايان
قىلىشتى. كىشىلەر بۇ ئىككىيەننىڭ سۆزىدىن بۇ ماجىرالارنىڭ
ھەممىسى دەلىلەنىڭ ھىيلىسى ئىكەنلىكىنى بىلىشتى.

دەلىلە ئۆيىگە قايتىپ كەلگەندىن كېيىن قىلغان -
ئەتكەنلىرىنىڭ ھەممىسىنى مۇختارغا بايان قىلدى. مۇختار

خۇشال بولۇپ، بېشىغا يوغان ئاق سەللىه ئوراپ، مەللە توننى
كىيىپ، سۈمە ئىچىدە ئېتىكاپتا ئولتۇرىدىغان شەيخلەرنىڭ
سياقىدا ياساندى. ئاندىن خوتۇنىنىڭ تېرىغان غۇڭ غالىرىنى
تاماشا قىلىش ئۈچۈن بازار تەرەپكە قەدەم قويدى. ئۇ بىر بېسىپ،
ئىككى بېسىپ، ئوشىتىگەرنىڭ دۇكىنىغا يېتىپ كەلدى. مۇختار
ئۇ يەردە سىتتى بىلەن جاۋاھىرپۇرۇشنى خەلق ئارسىدا
شهرمەندە بولغىنى ئۈچۈن بېشىنى تۆۋەن سېلىپ، نالە - زار
قىلغان، ئوشىتىگەرنى ماتالىرىنىڭ قايغۇسىدا ئوغىسى قاينىغان،
كراکەشنى قېچىرىدىن ئايىرىلىپ فالغىنى ئۈچۈن ياش
تۆكۈۋاتقان ھالدا كۆرۈپ، قىن - قىنىغا سىغما يۈۋاتقان
كۈلكىسىنى مىڭ تەستە بېسىۋالدى، ئاندىن خالىس ئادەم
سۈپىتىدە ئوتتۇرىغا چىقىپ كۆپچىلىككە سىتتى بىلەن
جاۋاھىرپۇرۇشنى كۆرسىتىپ:

— بۇ بىچارە قىز - يىگىتنىڭ خەلق ئارسىدا بۇنداق
تۇرۇۋېرىشى مۇۋاپىق ئەمەس، — دېدى - دە، ئۇلارنى ئۆز ئورنىغا
كەتكۈزۈۋېتىپ، ئۆزىمۇ بىر تەرەپكە جۆنەپ كەتتى.
جاۋاھىرپۇرۇش، ئوشىتىگەر ۋە كراکەش قاتارلىقلار مەككار
دەلىلەننىڭ دامىغا چۈشۈپ، ئۆزىنىڭ بۇ ئەھۋالدا قالغانلىقى
ئۈچۈن قاتتىق غەزەپكە كەلدى. ئۇلار ئۆز ئارا مەسىلىھەتلىشىپ،
دەلىلەنى قولغا چۈشۈرۈش قارارىغا كېلىشتى. ئۇلار ھەر كۈنى
كۈچمۈكۈچا، مەھەللەمۇمەھەللە يۈرۈپ دەلىلەننىڭ ئىز -
دېرىكىنى قىلىشقا باشلىدى. ئۇلار شۇ يوسۇندا بىر يىل

ئىزدىگەن بولسىمۇ، لېكىن دەلىلەدىن ھېچبىر ئۇچۇر ئالىمىدى.

ئەمدى قايغۇ - ھەسرەتلىك ھېكايەتنى بىچارە كىراكەشنىڭ قولىدىن چىقىرىپ قويغان قېچىرىنى تېپىۋېلىش ئۆمىدىدە، خام تامالىق بىلەن يەنە شۇ مەككار دەلىلەنىڭ ھىلە - مىكىر تۇزىقىغا چۈشۈپ، ئوتتۇز ئىككى چىشىدىن ئايرىلىپ قالغانلىقىدىن ئائىلاڭ.

ئەلقىسىسە، ئىككىنچى يىلىغا قەدەم قويغاندا، دەلىلە يەنە ئالدامچىلىق كىيمىلىرىنى كىيىپ، ئۆيىدىن چىقتى. ئۇ كوچىغا چىقىپ «بۇگۈن ئۇنى قايىسى تەرەپتىن ئۇۋەلىسام بولاركىن» دېگەن خىال بىلەن رەستىمۇرەستە ئايلىنىپ، بىر دوقمۇشقا كەلگەندە، تۇيۇقسىزلا كىراكەش ئۇچراپ فالدى. كىراكەش ئۇنىڭ دەلىلە ئىكەنلىكىنى بىلگەن ھامان، ئېتىلىپ بېرىپ ئۇنىڭ ياقىسىدىن ئالدى:

— ئەي لەنتى، ئۆزۈڭنىڭ ماڭا قىلغان - ئەتكەنلىرىڭنى بىلەمسەن؟! — دېدى كىراكەش غەزەپ بىلەن، — بىر يىلدىن بېرى سېنى ئىزدەپ يۈرۈپ پۇتلۇرىمنىڭ ماغدۇرى كەتتى. بۇ قېتىم قېچىرىمىنى تېپىپ بەرمەي تۇرۇپ مېنىڭدىن قۇتۇلما، دەپ خام خىال قىلما.

— ئەي مەرد يىگىت. گۇمان بىلەن مۇنداق ئىشنى قىلمىغىن، — دېدى دەلىلە يەنە ئالدامچىلىقىنى باشلاپ، — مەن سەن دېگەن ئۇنداق ئاياللاردىن ئەمەس، ئۇ خىلدىكى يامان

ئایاللاردىن مەنمۇ ھەزەر قىلىمەن. يۈزۈمنى يۆگەپ ئۆيىدىن چىقماي ئولتۇرىدىغان ئىپپەتلەك ئايالىمەن. زۆرۈرىيەت يۈزسىدىن نائىلاج كوجىغا ئاندا - ساندا چىقىپ قالمىسام، كۆپ ۋاقتىلاردا بىھۇدە سىرتقىمۇ چىقمايمەن. كوچا كېزىپ يۈرىدىغان خوتۇنلارنى كۆرسەم ئىب كۆرمەن. ئۇنىڭ ئۇستىگە ھېچنېمىگە ئېھتىياجمىم يوق زەردار ئايالىمەن.

دەلىلە مۇنداق ئېزىتقو سۆزلىرىنى قانچە كۆپ ئېيتقان بولسىمۇ، كراکەش ئۇنى ئەسلا قوبۇل قىلىمدى. دەلىلە نائىلاج ئۇنىڭغا:

— ئەي ئوغلۇم، ئاۋازىڭنى پەسرەك قىلغىن، خالايىقتىن خىجىل بولىمەن. مېنىڭ ئار - نومۇس پەردەمنى يېرىتمىغىن. مەن مال - دۇنياغا نەزىرىمىنى سالمايمەن. قېچىرىڭنى كىم ئالغان بولۇشىدىن قەتئىينەزەر، ئۇنىڭ پۇلىنى مەن بېرىي. ماڭا ئاتا - ئانامدىن ئۈچ چاكار بىلەن ھېسابىز ئالتۇن - كۆمۈشلەر مىراس قالغانىدى. لېكىن مەن «مال» - دۇنيا دېگەن نىجىسقا قولۇمنى بۇلغاب يۈرەرمەنمۇ» دەپ، پۇل - ماللىرىمىنىڭ ھەممىسىنى ئاشۇ ئۈچ نېپەر چاكرىمغا تاپشۇرۇپ قويۇپ، ئۆزۈم كېچە - كۈندۈز تائەت - ئىبادەت بىلەن شۇغۇللىنىۋاتىمەن. مەن هازىر سېنى چاكارلىرىمىنىڭ قېشىغا ئاپىرای، ئۇلار ساڭا خالىغىنىڭچە پۇل - مال بەرسۇن، ماڭا ئاخىرەتلەك بولار، —

دېدى.

بىچارە كراکەش خۇشال بولۇپ، كۆڭلىدە «بۇنداقمۇ

↑

ساخاۋەتلىك مەرد ئايال بولىدىكەن» دەپ ئويلىدى.
 — ئەي ئانا، — دېدى ئۇ ئىلگىرى قىلغان مۇئامىلىسىگە پۇشايمان قىلىپ، — مەن سىزنى دەلىلە دەپ گۇمان قىپتىمەن، ئەپۇ قىلىڭ.

دەلىلەمۇ ئۇنىڭ ئۆزرسىنى قوبۇل قىلغان بولۇپ:

— ئەي ئوغلۇم، بۇ قىلغان ئەدەپسىزلىكلىرىنىڭ ئۈچۈن سەن ئىيىلىك ئەمەس، چۈنكى ئىنسان دېگەندىن بۇنداق سەۋەنلىكلىر دائىم ئۆتۈلۈپ تۇرىدۇ. سەن ماڭا قانداق مۇئامىلە قىلغان بولۇشۇڭدىن قەتىيەنەزەر ئۇنى سەن بىلىپ تۇرۇپ قىلمىغان بولغاچقا، ئۇنى مەن ئەپۇ قىلىمەن، — دېدى.

دەلىلە شۇنداق گەپلەر بىلەن كىراكەشنى ئاخىر بازارنىڭ سىرتىدىكى بىر چەت جايغا ئېلىپ چىقىتى. ئۇ يەردە بىر تېۋىپ بار ئىدى، ئەتىياز پەسىلىرىدە كىشىلەردىن قان ئېلىپ داۋالاش بىلەن مەشغۇل بولسا، قالغان ۋاقتىنىڭ كۆپ قىسىمدا چىش ئاغرىقىغا دۇچار بولغانلارنىڭ چىشلىرىنى تارتىپ قويۇش بىلەن تىرىكچىلىك قىلاتتى. ئۇنىڭ ئۈچ نەپەر خىزمەتكارى بار ئىدى، ئۇلارنىڭ ئەپت - بەشرسىدىن دۇشلەرمۇ قورقۇپ، تەڭرىدىن پاناهلىق تىلەيتتى. دەلىلە كىراكەشنى باشلاپ تېۋىپنىڭ دۇكىنىغا يېقىنلاپ كەلگەندىن كېيىن كىراكەشكە:

— ئوغلۇم، سەن مۇشۇ يەردە ئازراق تەخىر قىلىپ تۇرغىن، مەن دۇكاندا پۇل بارمۇ، يوق، بېرىپ ئۇقۇشۇپ كۆرەي، ئەگەر يوق بولسا، چاكارلىرىم ئۆيىدىن ئېلىپ بەرسۇن، ئەگەر بار بولۇپ

قالسا، شۇ يەردەنلا ئېلىپ قايتىسىن - دە، يۈلۈڭ قىسىرىايىدۇ، -
دېدى.

دەلىلە شۇنداق قىلىپ كىراكەشنى بىر دوقمۇشتا
ئولتۇرغۇزۇپ قويۇپ، ئۆزى تېۋىپنىڭ دۇكىنىغا كىرىپ،
ئېگىلىپ تەزىم قىلدى، تېۋىپ كۆز ئالدىدا بىر ئاجىز نۇرانە
ئىيالنىڭ تۇرغانلىقىنى كۆرۈپ، دەرھال ئۇنىڭ سالامىغا جاۋاب
قايتۇردى.

— ئەي ئانا، خۇش كېلىپسىز، — دېدى تېۋىپ دەلىلەگە، —
نېمە خىزمەت بىلەن بۇ تەرەپلەرگە كېلىپ قالدىڭىز؟

— ئەي ئۇستام، بۇ دۇنياغا كېلىپ، پەقەت بىرلا ئوغلۇم بار
ئىدى. ئۇ مەن ئۇچۇن كۆز قارىچۇقۇمەتك ئەزىز ئىدى. ئۇنىڭ
ئاغزىغا يەل يارىسى چىقىپ، قىلغان سايىه - سەۋەبلىرىدىن
ھېچىرى مەنپەئەت قىلمىدى. يارىسى كۈندىن - كۈنگە
ياماڭلاشتى. ئاخىر تېۋىپ - ھۆكۈمالارنىڭ ئالدىغا ئېلىپ باردىم.
ئۇلار: «بۇنىڭ بارلىق چىشلىرىنى دەرھال تارتقازۇۋەتمىسىڭ، بۇ
كېسىل ئۇنىڭ كۆزىگە تەسىر قىلغاندىن كېيىن كور قىلىدۇ،
عەگەر ئۇنىڭ تەسىرى نېرۋىسىغا يەتسە، سەزگۈسىگە نۇقسان
يېتىپ، ئەقلىدىن ئېزىپ كېتىدۇ. بەلكىم سەۋادايى بولۇپ
قاڭىمىقان سۆزلەشكە باشلىشى ۋە ئۆزىنى نابۇت قىلىشى
مۇمكىن» دېيشىكەندى. بىراق، مەن ئۇلارنىڭ بۇ سۆزلىرىگە
پىسەنت قىلماي، بىپەرۋالىق قىپىتىمەن. ئاخىر تېۋىپلارنىڭ
دېگىنىڭ ئوخشاشلا، ئوغلۇم ئەقىل - ھوشدىن ئېزىشقا



باشلىدى. هەر كىشىگە هەر قىسما قالايمىقان، بىھۇدە سۆزلەرنى قىلىپ، بەزىلەرگە «پۈلۈمنى بەر» دېسە، بەزىلەرگە: «قېچىرىمنى قايىتۇرۇپ بەر» دەيدۇ، بەزىدە ھەتتا مېنىڭ ئۆز ئانىسى ئىكەنلىكىمنىمۇ ئىلغا قىلالمايدۇ. ھېكىملەرنىڭ سۆزىنىڭ ھەقىقەتەنمۇ بىر ھېكمەت ئىكەنلىكىنى ھېس قىلدىم - ھە، بۇ ئىشنى كېچىكتۈرگىنىمگە كۆپ ھەسرەت - نادامەتلەرنى چېكىپ، ئاخىر ئوغلومنى ھۆزۈرئىخىزغا ئېلىپ كەلدىم. ھۆكۈمالارنىڭ سۆزى بويىچە ئۇنىڭ ھەممە چىشلىرىنى تارتىۋەتسىڭىز، بەلكى سالامەتلەتكى ئەسلىگە كېلىپ قالسا ئەجەب ئەمەس، — دېدى دەلىلە كۆزىدىن يامغۇرداك ياش توکۇپ، ئاندىن يانچۇقىدىن بىر تەڭگە پۇلنى ئېلىپ، تېۋىپقا ئۇزىتىپ، سۆزىنى داۋام قىلدى، — مەن ئوغلومنى بىر باهانە بىلەن بۇ يەرگە ئېلىپ كىرەي، سىز خىزمەتكارلىرىئىزغا بۇيرۇق قىلىپ ئوغلۇم ئىشىكتىن كىرىشى بىلەتلا، ئۇنىڭ ھەرقانداق ئاھ - پەريادلىرىغا قۇلاق سالماي، پۇت - قوللىرىنى مەھكەم باغلىتىپ ئۇنىڭ بارلىق چىشلىرىنى بىرىنىمۇ قالدۇرماستىن پاك - پاكىز سۇغۇرۇپ تاشلىسىڭىز، بەلكى كەرمى كەڭ تەڭرىم سىزنىڭ سەۋەبىڭىز بىلەن ئوغلۇمغا تەلتۆكۈس شىپاھلىق ئاتا قىلسا ئەجەب ئەمەس.

ئاقچا مۇھەببىتى بىلەن ئەقلىدىن ئازغان نادان تېۋىپ، دەلىلە ئېيتقان بۇنداق قانخورلۇققا ماقول بولدى: — ئەي ئانا، ئوغلوڭىنى ئېلىپ كىرگىن، ئەمرىڭنى

دېگىنىڭدىن زىيادە قىلىپ ئورۇنلايمەن، — دېدى ئۇ دەلىلەگە.
— ئۇستام، ئوغلومنى ئېلىپ كىرەي، بىراق مەن بۇ ئىش
ئۇستىدە تۇرالمايمەن، ئوغلوۇم ئاغرىق دەستىدىن نالە - پەرياد
كۆتۈرسە، مەن ئانا بولغۇچى قانداقمۇ چىدىيالايمەن؟ — دېدى
دەلىلە كۆزلىرىدىن تارام - تارام ياش تۆكۈپ.
تېۋىپ ئۇنىڭغا:

— سېنىڭ بۇ يەردە تۇرۇشۇڭنىڭ حاجىتى يوق، ئارقا
ئىشكتىن چىقىپ، كېتىپ قالساڭمۇ بولىدۇ، — دېدى.
دەلىلە كۆڭلىدە: «تەدبىرىم ئەمەلگە ئاشىدىغان بولدى» دەپ
خۇشاللىقتىن گۈلقەقەلىرى ئېچىلغان حالدا كراكهشنىڭ
پېنىغا كەلدى - دە:

— يۈر، ئۇ يەردىن خالىغىنىڭچە پۇل ئالغىن، — دېدى.
يوق پۇلنى ئېلىپ، چىقمىغان چىشلىرى بىلەن تاناۋۇل
قىلىش ئومىدىدە تۇرۇۋاتقان بىچارە كراكهش ئۆزىنىڭ خام
تامالىقى تۈپەيلىدىن، خاتىرجە ملىكىنى قولدىن بېرىپ،
ئاغزىدىكى چىشلىرىنىڭمۇ خۇددى قېچىرغا ئوخشاشلا بەربات
بولۇشنى نەدىن بىلسۇن، ئۇ خۇشال حالدا دەلىلەگە ئەگىشىپ،
تېۋىپنىڭ دۆكىنىغا كىردى. دەلىلە تېۋىپقا ئىشارەت قىلىپ
قويۇپ ئۆزى كېتىپ قالدى. تېۋىپنىڭ ھېلىقى دىۋە سۈپەت ئۈچ
خىزمەتكارى كراكهشنى كۆرگەن ھامان ئېتىلىپ كېلىپ، بىرى
قولىدىن، بىرى پۇتىدىن، يەنە بىرى بېشىدىن قاماالاب، يەرگە
باستى، ئۇلار كراكهشنىڭ نالە - پەريادغا قىلچە قۇلاق

سالماستىن، ئۇنىڭ پۇل - قولىنى شۇنداق چىڭ باغلىدىكى،
ھەتتا قىمىرلاشقىمۇ ماجالى قالىدى. كىراکەش ئاخىر ئىشنىڭ
باشقىچە ئىكەنلىكىنى ھېس قىلىپ، يېلىنىشقا باشلىدى:
 — ئەي ئاغنىلەر، — دېدى ئۇ كۆزىدىن تاراملاپ ياش
تۆكۈپ، — مېنى قويۇپ بېرىڭلار، بولدى قېچىرىدىن كەچتىم.
تېۋىپ ۋە چاكارلار ئۇنىڭ بۇ سۆزلىرىنى ساراڭلىق دەپ
بىلىپ، بىر - بىرىگە قاراپ كۈلۈشۈپ قويدى. ئاندىن قولغا
ئامبۇر ئېلىپ ئۇنىڭ چىشلىرىنى بىر - بىرلەپ يۈلۈشقا
باشلىدى. ھەممە چىشلىرىنى قويماي تارتىۋەتكەندىن كېيىن ئۇنى
باڭلاقتنىن بوشىتىپ، قويۇپ بەردى. كىراکەش بىچارە ئۆزىنىڭ
بۇنداق ئېغىر كۈنگە قىلىپ، بېجىرىم چىشلىرىدىن ئايىلىپ،
كوماك بولۇپ قالغانلىقى ئۈچۈن، چەكسىز قايغۇ - نادامەتلەرنى
چېكىپ، زار - زار يىغلىدى. ئۆزىنىڭ ساددىلىقى تۆپەيلىدىن
مەككار دەلىلەنىڭ سۆزىگە كىرىپ، ئىككىنىچى قېتىم
ئالدانغانلىقى ئۈچۈن مىڭ - مىڭلاب ھەسرەتلەندى، تۆمەنلەپ
ئەپسۇساندى. ئەمما، بولغۇلۇق بولۇپ بولغاندا، قىلغان پۇشايمان
پايدا بەرمىگەچكە، ئۇنىڭ چىشىزلىقتىن ماكىلداب قالغان
ئېغىزلىرى ئورنىغا كەلمىدى. ئۇ بىچارە مىڭ تەسىلىكتە ئۆيىگە
قايىتىپ كېلىپ، ھەپتىگىچە ئورۇن تۇتۇپ يېتىپ قالدى. بۇ ۋەقه
پۇتكۈل باغدادقا پۇر كەتتى. بۇنى ئاڭلىغان كىشىلەر ھېرمان -
ھەس قالدى. لەنەتگەر دەلىلە ئۆيىگە قايىتىپ كېلىپ، ئالتە
ئايغىچە تاشقىرىغا چىقماستىن ئېيش - ئىشەتكە مەشغۇل

بولدی.

ئەمدى گەپنى بەتقىلىق مۇختاردىن ئاثىلاڭ. ئەلقيسىسە، مۇختار ھەر كېچە ئارام ئالماستىن باگداد خەلقىنىڭ ئۆپلىرىنى ئوغىرىلىقچە تالان - تاراج قىلاتتى. بىر كېچىسى ئۇ شۇ يو سۇندادا كېتىۋاتقىنىدا، ھارۇن رەشىدىنىڭ بارگاھىغا كۆزى چۈشۈپ قالدى. قاراۋۇللارنىڭ ھەممىسىنى ئۇيىقۇدا كۆرۈپ، پۇرسەتنى غەننېمەت بىلدى - دە، ئاۋايلاپ چامداب، پادشاھنىڭ شەربەتخانىسىغا كىردى. ئۇ يەردە قىممىتى بىر مەملىكەتتىنىڭ خىراجىتىگە تاك كەلگۈدەك بىر ئالتۇن جام بار ئىدى. مۇختار بۇنى كۆرۈپ «بۈگۈن باشقا ئۆيلەرگە كىرىپ ئاۋارە بولۇپ يۇرمەي، مۇشۇ ئولجىنىلا ئېلىپ بولدى قىلاي - دە، بىر كېچىنى ئارام خۇدا ئۆتكۈزەي» دەپ ئويلاپ، ئالتۇن جامنى ئېلىپ، خاتىرجمەم حالدا ئۆيىگە كېلىپ ئارام ئالدى. ئەتتىسى تاك ئاقاندىن كېيىن بۇ خەۋەر پادشاھ ھارۇن رەشىدىنىڭ قۇلىقىغا يەتتى. پادشاھ بارلىق شەربەتجىلەر ۋە خىزمەتجىلەرنى يىغىدى. ئۇلارنى زۇلۇم بىلەن شۇنداق قاتتىق قىيىن - قىستاقلارغا ئالدىكى، ئۈچ كىشى بۇ ئازابقا بەرداشلىق بېرەلمەي ھالاڭ بولدى. لېكىن جام تېپىلەمىدى. پادشاھ ئاخىر: «كىمكى ئاشۇ ئالتۇن جامنىڭ ئۇچۇرۇنى يەتكۈزسە، ئۇ جامنى ئاشۇ كىشىنىڭ ئۆزىگە ئىنئام قىلىمەن» دەپ پۇتكۈل مەملىكتەكە جاكار چىقاردى.

ئەلقىسىسە، بۇ ھادىسە يۈز بېرىپ، ئىككى ئاي ئۆتكەندىن كېيىن ھىندىستان سودىگەرلىرى ئىراق تەرەپكە يول ئالدى. ئۇلار كېلىپ دەجلە دەرياسىنىڭ قىرغىقىغا چۈشتى. دەلىلەنىڭ قىزلىرى بۇلارنىڭ كەلگەنلىكىدىن خەۋەر تېپىپ، ئاتىسى مۇختارغا:

— ئەي ئاتا، دەريا ياقىسىغا كارۋانلار كېلىپ چۈشۈپتۇ. بېرىپ بىزگە ئۇلارنىڭ نەپس تاۋارلىرىدىن ئەكىلىپ بەرسىڭىز، — دېدى.

مۇختار قىزلىرىدىن بۇ خەۋەرنى ئاڭلىغان ھامان سودىگەرلەر سىياقىدا ياسىنىپ، ھېلىقى ئالتۇن جامنى قولىغا ئېلىپ، دەجلە بويىغا يېتىپ كەلدى. ئۇ يەردە ھارۇن رەشىدىنىڭ باجىگەرلىرى سودىگەرلەردىن باج ئېلىۋاتتى. مۇختار بۇ ھالنى كۆرۈپ بىر بۇلۇڭدا بىرئاز يوشۇرۇنۇپ ئارام ئالدى. سودىگەرلەر باجىگەرلارنىڭ غەلۋە - غۇۋغاسىدىن خالاس بولغاندىن كېيىن مۇختار ئۆزىنى ئاشكارىلاپ، بىر دەرەخنىڭ تۈۋىگە كېلىپ، ئالتۇن جامنى قوينىدىن چىقاردى. شۇ ئىسنادا ھارۇن رەشىدىنىڭ شەربەتچىلىرىدىن بىرى پادشاھقا قەدت - ناۋات ئېلىش ئۈچۈن يېتىپ كەلدى - دە، كۆزى ئالتۇن جامغا چۈشۈپ قالدى. شەربەتچى دەرھال ئاتىسىن چۈشۈپ جامنى مۇختارنىڭ قولىدىن غەزەپ بىلەن يۈلۈپ ئالدى:

— بۇ جام پادشاھنىڭ شەربەتخانىسىدىن يوقلىپ، بۇنىڭ كاساپىتى بىلەن ئۈچ ئادەم ھالاڭ بولغان، سەن بۇنى قەيدىدىن

ئالدىڭى! — دېدى ئۇ مۇختارغا قەھر بىلەن ۋارقىراپ:
مۇختار ئۆڭمىستىنلا:

— تولۇق باهاسىنى تۆلەپ سېتىۋالدىم، — دېدى.

— بۇنى ساڭا كىم ساتقان؟ — دېدى شەربەتچى، — ساڭا جان

لازىم بولسا، تېز ئېيت، بولمىسا پادىشاھ ھۇزۇرىغا ئۆزۈڭنى ئاپىرىمەن، ئۇ چاغدا مىڭ جېنىڭ بولسىمۇ ھايات قۇتۇلمايسەن.

— بۇنى ساتقۇچى ناتونۇش ئادەم تۇرسا، مەن ئۇنى نەدىن بىلەي، — دېدى مۇختار.

— ئۇنداق بولسا، — دېدى شەربەتچى غەزەپ بىلەن ئۇنىڭ ياقىسىغا قول سېلىپ، — چاپسان مەن بىلەن ماڭ، ئۆزۈڭنى شاھ سارىيىدا كۆرسىمەن.

مۇختارنىڭ هوشى بېشىدىن ئۇچۇپ، شەربەتچىگە:

— ئەي مەرد يىگىت، مەن بىر سودىگەر ئادەم. ھارۇن رەشىدىنىڭ ئالدىغا سۆرەپ بارساڭ، ئەلۋەتتە مېنى ئۆلتۈرۈپ، ئۆيۈراقلىرىمنى تالان - تاراج قىلىدۇ. بۇنىڭ ساڭا ھېقانانچە پايدىسى يوق. ئۇنىڭدىن كۆرە سەن مېنى بۇ پالاكەتچىلىكتىن قۇتقۇرغىن، مەن ساڭا بۇ ئالتۇن جامنى يەنە بىر ھەسسى ئالتۇن بىلەن قوشۇپ بېرىۋېتىسى ۋە باشقا يوللار بىلەنمۇ خىزمىتىڭنى قىلai، — دېدى.

مۇختاردىن بۇ سۆزنى ئائىلىغان شەربەتچى پادىشاھنىڭ نازۇ نېمەتلەرنىڭ تۇز ھەققىنىمۇ ئۇنتۇپ، كۆڭلى خىيانەت تەرەپكە

ماييل بولدى. بۇ ھدقىتە كىشىلەر مۇنداق دېگەن.

بېبىت:

كىمكى تۇز ھەققىگە ھۆرمەت قىلىمسا،
ئاقىۋەت بولغاي ئۇنىڭ يۈزى قارا.

شربەتچى مۇختارغا:

— بۇ جامنى سېنىڭدىن ئېلىپ ئۆيۈمde ساقلىسام، ئاقىۋەت
بىر كۇنى بىراۋلارنىڭ كۆزى چۈشۈپ قالسا، بالاغا قالىمن.
ئەگەر ئۇنى پادشاھنىڭ ئالدىغا ئېلىپ بارسام، «بۇنى نەدىن
ئالدىلۇ؟» دەپ سورىشى چوقۇم، ئۇنداقتا، مەن نېمە دەپ جاۋاب
بېرىمەن؟ — دېدى.

مۇختار:

— ئۇنداق بولسا، مەندىن جامنىڭ باھاسىغا تەڭ كەلگۈدەك
مقداردا ئالتۇن ئالغىن، — دېدى.

— دېگىنىڭغۇ دۇرۇس گەپ بولدى، — دېدى شerbەتچى
مۇختارغا، — بىراق، بۇ يەردە بۇ جامنىڭ باھاسىنى توختىتىپ
بېرەلگۈدەك بىرەر سەرراپ ياكى زەرگەر يوق تۇرسا، — دېدى.
— بۇ سودىگەرلەر ئارىسىدا غوجا سەئىد ئىسسىملەك بىر
جاۋاھىرپۇرۇش بار. ئۇ كىشى كۆپ ئىشلارغا ئېپى بار، ھەممە
كەسىپكە ماھىر ئادەم. ئۇ ھازىر مۇشۇ سودىگەرلەرنىڭ باشلىقى.

سەن بۇنى شۇ كىشىنىڭ يېنىغا ئاپىرىپ: «ئەي غوجا، ماڭا بىر -
 ئاز قەنت - ناۋات لازىم ئىدى. سەن مۇشۇ جامنىڭ قىممىتىنى
 باھالاپ بەرسەڭ، مەن قەنت - گېزەكلىرنىڭ باھاسى ئۈچۈن
 مۇشۇ جامنى بېرىپ ئالارمەن، ياكى بولمسا ئالتۇن بېرىپ
 ئالارمەن» دېگىن. ئۇ كىشى جامنىڭ باھاسىنى بىر يەرگە
 توختىتىپ بەرگەندىن كېيىن قايتىپ كەل، مەن ساڭا شۇ باھادا
 ئالتۇن بېرىمەن وە باشقۇا نەرسىلەر بىللەنمۇ سېنى خۇشال
 قىلىمەن، — دېدى مۇختار.

شەربەتچى مۇختاردىن بۇ سۆزنى ئاڭلىغاندىن كېيىن ئالتۇن
 ئېلىشىنىڭ ئىنتىزارلىقىدا بۇ بېيىتىنى ئوقۇدى.

بېيىت:

بىر قاراپ قويماقنى قارا كۆزىدىن قىلدىم تاما،
 ئاھ، تامانىڭ يۈزىدەك قارايىدى يۈزلىرىم ھەمە.

شەربەتچى مۇختارغا:
 — ئۇنداق بولسا، سەن تەرەپتىن بىرەيلەن بىللە بارسۇن، —
 دېدى.

— ئۇنداقتا، مەن ئۆزۈم باراي، — دېدى مۇختار، — لېكىن
 مېنىڭ ساڭا ھەمراھ ئىكەنلىكىمنى ھېچكىم سېزىپ قالمىسۇن،
 سەن بېرىپ غوجا سەئىدەكە جامنى كۆرسىتىپ، باھاسىنى

توختاتقاندىن كېيىن مەن يېنىڭغا كىرىپ، باهاسىغا يەتكۈزۈپ ئالتۇن بېرىپ، جامنى شۇ يەردىلا سېتىۋالا ي.

شهربەتچى ئېتىغا مىندى - دە، جامنى ئېلىپ غوجا سەئىد تەرەپكە ماڭدى، غوجا سەئىدىنىڭ چېدىرى ئالدىغا كەلگەنە ئاتتىن چۈشۈپ، سالام بىلەن ئىچكىرىگە كىردى.

— ئەي غوجا، — دېدى ئۇ سودىگەرگە، — مەن پادشاھنىڭ شهربەتچىلىرىدىنەن، پادشاھلىققا بىرئاز قەنت - ناۋات ئالىمەن، باهاسى ئۈچۈن ئالتۇن بەرسەممۇ بولىدۇ، ئەگەر خالىسىڭىز مۇنۇ جامنى بېرى ي.

شهربەتچى سۆزلەۋېتىپ، جامنى غوجا سەئىدىنىڭ ئالدىغا قوپىدى. غوجا سەئىد دۇنيادا تەڭداشىسىز بولغان بۇ ئاجايىپ ئالتۇن جامنى كۆرۈپ، كۆڭلىدە: «بۇنى پادشاھنىڭ ئالدىغا ئېلىپ بارسام، بۇنىڭدىن زىيادە تۆھپە بولماس» دەپ ئويلىدى - دە، سېتىۋېلىش قارارىغا كەلدى.

ئەلقىسىسە، شهربەتچى مۇختارنىڭ قولىدىن جامنى ئېلىپ كەتكەندىن كېيىن مۇختارنىڭ يەتتە ئوغىرى كۈيۈئوغلى ئۇنىڭ قېشىغا يېتىپ كەلدى. مۇختار ئۇلارنى ئۆزىگە ھەمراھ قىلىپ، سودىگەرلەرنىڭ چېدىرىغا باردى. ئۇلار خۇددى بىرەر نەرسە سېتىۋالماقچى بولغان ئادەملەردىك، قىممەت باها نەپىس رەختلىرىنى كۆرۈپ، ياراتماستىن، چېدىرمۇچېدىر ئارىلاپ يۈرۈشمەكتە ئىدى. سودىگەر بىچارىلەر تەماگەرلىك بىلەن ئۇلارغا ئىززەت - ئىكراىلار قىلىشىپ كېتىشتى. مۇختار ۋە

کوئیوغوللری شۇ يوسۇندا ئايلىنىپ يورۇپ، غوجا سەئىدىنىڭ
چېدىرى ئالدىغا يېتىپ كەلدى - ده، سالام بېرىپ، ئىچكىرىگە
كىرىدى. غوجا بۇلارنىڭ ناھايىتى كېلىشكەن نۇرانە ئادەملەر
ئىكەنلىكىنى كۆرۈپ، ھۆرمەت - ئېھتىراملار قىلدى، ئۇلارغا
يۇقىرىدىن ئورۇن كۆرسىتىپ ئولتۇرغۇزدى. ئاندىن غوجا سەئىد
مۇلايمىلىق بىلەن:

— قەدەملەرىڭىز قۇتلۇق بولسۇن، بىزگە بۇيرۇيدىغان نېمە
خىزمەتلەرىڭىز بار؟ — دەپ سورىدى.

— بىزگە بىر ئاز قەنت - ناۋات كېرەك، — دېدى مۇختار.
غوجا ئېھتىرام بىلەن:

— خالغىنىڭىز لارنى جان - دىل بىلەن ئورۇنلايمىز، —
دېدى.

بىتئەخلاق مۇختار بىر دەملەك جىمجىتلىقتىن كېيىن غوجا
سەئىدىتن سورىدىكى:

— ئىي غوجا، ھۇزۇرىڭىزدىكى ئاۋۇ ئالتۇن جام كىمنىڭىكى؟
— ئۇنى بىر كىشى ساتماق ئۈچۈن ئەكەلگەنىكەن، — دېدى
خوجا سەئىد جاۋابەن.

مۇختار:
— بۇياققا ئېلىڭ، كۆرۈپ باقاي، — دېدى.

— بولىدۇ، كۆرۈڭ، — دېدى غوجا جامنى مۇختارنىڭ
قولىغا ئۇزىتىپ.

مۇختار جامنى ئۇياق - بۇياق ئۆرۈپ، كۆرۈپ چىققاندىن

کیم، غوجا سهئدکه تؤیوقسزلا سوئال قویدی:

— ئەمى غوجا، بۇ جام خەلپە ھارۇن رەشىدىنىڭ

شهر به تخلیص دن یوقالغاندی، سه ن بونی قهیه ردن ئالدىڭ؟

مۇختارنىڭ سۆزلىرىدىن قاتتىق ۋەھىمىگە چۈشكەن غوجا

سەئىد دەرھال شەربەتچىنى كۆرسىتىپ:

— مُوشو ييگت ساتيمهن دهپ ئەكەلگەنلىكەن، — دېدى.

مۇختار بۇ سۆزنى ئاڭلاش بىلەنلا ئوقتەك ئېتىلىپ بېرىپ

شهر به تجهیزات گهدانیگه بر مؤشت ئوردى - ۵۰:

— ئەي هارامزادە، بۇ جام ئۈچۈن قانچىلىكىن بىگۈناھ

ئادەملىرىنەڭ ئازاب ئىچىلۇنىڭ ساپ نىيەت كىشىلەر ئازاب

چه کتی ؟ — دہپ ڈار قمر بندی.

غوجا سئند بۇ ئەھۋالغا ھېران قالدى ۋە مۇختاردىن

سورہ بدی:

— بُونِمہ ڈھقہ؟

— پیقر سودیگرلیک ئۈچۈن باغدادتا تۇرۇۋاتقىنىمغا تۆت ئاي بولدى، — دېدى مۇختار ئەھۋالنى چۈشەندۈرۈۋاتقاندەك قىياپىتتە، — بىر كۈنى كارۋان سارىيىنىڭ ئىشىكى ئالدىدا ئولتۇرسام، هەر تەرەپتىن قىيا - چىيا ئاۋازلار ئاخىلاندى. مەن ھېر ان بولۇپ، نېمە ھادىسە يۈز بەرگەتلىكىنى بىر كىشىدىن سورىغاندىم، ئۇ ماڭا: «ھارۇن رەشىدىنىڭ شەربەتخانىسىدىن بىر دانە ئالتۇن جام يوقلىلىپتۇ، بۇنىڭ ئۈچۈن پادشاھ تۇرغۇن كىشىلەرگە گۈمان بىلەن شۇنداق قاتتىق ئازابلارنى ساپتۇكى، بۇ

سۇھىپىن ئۆچ ئادەم جېنىدىن ئايىلىپتۇ، بۇ غەلۋە - غۇۋغانلار شۇنىڭ ماجىراسى» دېگەندى، مانا ئەمدى مەلۇم بولدىكى، جامنى مۇشۇ ھارام تاماق شەربەتچىنىڭ ئۆزى ئوغرىلىۋالغانىكەن.
— ئەي يىگىت، سەن بۇنىڭغا نېمە دەيسەن؟ — دېدى غوجا سەئىد شەربەتچىگە قاراپ.

مۇختارنىڭ بىر دەمدىلا توقۇپ چىققان بۇ نەيرەڭلىرىگە ھەيران بولۇپ، باياتلىن بېرى خۇدىنى يوقاتقان حالدا مەڭدەپ قالغان شەربەتچى ئۆزىگە بېرىلىگەن بۇ سوئالدىن ھوشىغا كەلدى:
— ئۇ يالغان ئېيتىۋاتىدۇ، — دېدى شەربەتچى ئۈپۈل - توپۇللا جاۋاب بېرىپ، — بۇ جام ئەسلىي ئۇنىڭ قولىدا ئىدى.
— ئەي يىگىت، بۇنداق ناشىيان ئىش سېنىڭدەك ئوردا خادىمىغا مۇناسىپ ئەمەس ئىدى، — دېدى غوجا سەئىد شەربەتچىگە.

شۇ ئەسنادا مۇختار كويۇئوغۇللەرنىغا:

— بۇ ھارام تاماق ئەبلەخنى ئۇرۇڭلار! — دەپ بۇيرۇق قىلدى. ئۇلار كېلىپ شەربەتچىنى ئارىغا ئېلىپ، شۇنداق قاتتىق ئۇردىكى، بىچارە ساددا شەربەتچىگە ئاسماڭ يىراق، يەر قاتتىق بولدى. بۇ غەلۋە - غۇۋغانلار كارۋانلار ئارىسىدا باج ئېلىۋاتقان ھارۇن رەشىد مۇلازىملىرىنىڭ قولىقىغا ئاڭلاندى. ئۇلار كېلىپ، غوجا سەئىدىنىڭ ھۇزۇرىدا يوقالغان ئالتۇن جامنىڭ تۇرغانلىقىنى، شەربەتچىنى بېش - ئالىتە ئادەم ئارىغا ئېلىۋېلىپ ئۇرۇۋاتقانلىقىنى كۆردى. مۇلازىملار ھەممە ئەھۋالدىن خەۋەردار

بولغاندىن كېيىن شەربەتچىگە تىل - ھاقارەت ياغىدورۇپ، قوللىرىنى ئارقىسىغا قايرىپ باغلىدى، جامنى بويىنغا ئېسىپ، پىيادە حالدا ئوردىغا ھېيدەپ ماڭدى. ئۇنىڭ ئېتىغا مۇختارنى مىندۇرۇپ، بىللە ئېلىپ ماڭدى. ئۇلار شەھەرگە يېتىپ كەلگەندە پۇتون خالايق ئۇلارنىڭ كىينىگە چۈشۈپ ئەگىشىپ ماڭدى. ھەممە كىشى شەربەتچىگە تىل - ئاھانەت تاشلىرىنى رەھىمىسىزلىك بىلەن ئاتاتى. ئۆز ئەھۋالنىڭ قايدغۇسىدا گائىگر اپ، ھەيران - ھەمس قالغان بىچارە شەربەتچىنىڭ قوللىقى خالايقىنىڭ نېمە دەۋاتقانلىقىنى زادىلا سەزمەيتى. لەنتى دەلىلە بۇ ۋەقەنى ئاثلاب، يېتىپ كەلدى - دە، مۇختارنىڭ بۇ قىلىقلەرغا خۇشال بولۇپ، ئاپىرىنلار ئېيتىپ، قايتىپ كەتتى.

شۇنداق قىلىپ، ئۇلار پادشاھ ھارۇن رەشىدىنىڭ ئوردىسىغا كىردى. پادشاھنىڭ ئۇدۇلۇغا كېلىش بىلەنلا، مۇختار يەر سۆيۈپ سالام قىلدى. پادشاھ ئۇنىڭ سالامىغا جاۋاب قايتىردى ۋە كۆڭلىدە مۇختارنى «ئەجەبمۇ مۇئامىلىسى ياخشى ئادەمكەن» دەپ ئويلاپ، يۈقرى ئورۇنغا ئولتۇرغۇزدى. ئاندىن شەربەتچىگە قاراپ غۇزەپ بىلەن:

— ئەي يۈزسىز خائىن، مېنىڭ سائىا بەرگەن بەخت ۋە دۆلىتىمدىن نېمە كەم قالغىنىغا سەن بۇ خىيانەتنى قىلدىڭ؟! — دېدى.

بۇ پالاکەتچىلىكتىن قۇتۇلۇشقا ھېچقانداق ئامالى قالمىغان شەربەتچى بىچارە كۆزلىرىدىن يامغۇرەك ياش تۆكۈپ، پادشاھقا

ھەممە بولۇپ ئۆتكەن ئەھۋالنى بىر - بىرلەپ بايان قىلدى.
ئاندىن كېيىن سۆزنى مۇختار ئېلىپ:
— ئەي ئالەمپاناد، دۆلىتىڭىز ئەبەدىي مۇقىم بولسۇن،
مېنىڭ بۇ شەھىرىڭىزدە تۇرۇۋاتقىنىمغا تۆت ئاي بولدى.
يېقىندىن بېرى خۇراسانغا بېرىشنى نىيەت قىلىپ تۇرغىنىمدا،
دەجلە دەرياسى بويىغا سودىگەر چوشۇپتۇ، دەپ ئاڭلاپ، ئازاراق
قەدت - ناۋات ئېلىش ئۈچۈن ئۇ يەرگە باردىم. مۇشۇ ھارامخور
مۇنۇپق شەربەتچى ئۇ يەرde ئالتۇن جامنى غوجا سەئىد
ئىسىملىك سودىگەرلەر باشلىقىغا ساتماقچى بولۇپ تۇرغانىكەن.
بۇنىڭدىن ئىككى ئاي ئىلگىرى جانابىڭىزنىڭ بارگاھىدىن بىر
ئالتۇن جام يوقالغانلىقى قوللىقىغا كىرىپ قالغانىدى، بۇنى
كۆرۈپ، دەرھال شۇ ئىش ئىسىمگە كەلدى. بۇ بەتبەخت ساتماقچى
بولۇپ تۇرغان جامغا پادشاھتنى باشقا كىشىنىڭ ئىگ بولۇشى
مۇمكىن ئەمەسلىكىنى ھېس قىلدىم - دە، شۇنىڭغا ئاساسەن،
ئەلگە ئىبرەت بولسۇن دەپ ئۇنى تۇتتۇم، — دېدى.

هارۇن رەشد مۇختارنىڭ سۆزلىرىنى ئاڭلىغاندىن كېيىن
مۇلازىملەرىغا غوجا سەئىدىنى كەلتۈرۈشكە بۇيرۇدۇ. مۇلازىملار
بېرىپ، غوجا سەئىدكە هارۇن رەشدنىڭ پەرمانىنى يەتكۈزدى.
غوجا سەئىد پادشاھقا لايىق سوۋغا - سالاملار بىلەن يېتىپ
كېلىپ، هارۇن رەشدكە سالام قىلدى. پادشاھمۇ ئۇنىڭ
سالامغا لايىق جاۋاب قايتۇرغاندىن كېيىن يۇقىرىدىن ئورۇن
كۆرسەتتى. ئاندىن پادشاھ ئۇنىڭدىن بۇ ھادىسىنىڭ تەپسىلاتىنى

سورىدى. غوجا سەئىد پادشاھنىڭ سوئالىنى ئاڭلىغاندىن كېيىن ئۆزى كۆرگەن ئەھۋالارنى سۆزلىپ بىردى. غوجا سەئىدىنىڭ سۆزلىرى مۇختارنىڭ ئېيتقانلىرى بىلەن ئوخشاش چىقى - ٥٥، پادشاھ مۇختارنىڭ سۆزلىرىنىڭ راستلىقىنى جەزمەشتۈردى:

— بۇ تۈزكۈرنى، — دېدى پادشاھ شەربەتچىنى كۆرسىتىپ قەھر — غەزىپى تاشقان ھالدا، — دارغا ئېسىپ، بەدەنلىرىنى پاره — پاره قىلىپ تاشلاڭلار!

ھۆكۈمنى ئاڭلىغان جاللاتلار دەرھال ئېتلىپ كېلىپ، شەربەتچىنى دار تەمرەپكە سۆرەپ ماڭدى، يۈل بويى زار — زار يىغلاپ كەلگەن بىچارە شەربەتچى دار ئالدىغا يېتىپ كەلگەندىن كېيىن كۆز بۇلاقلىرىدىن بۇلدۇقلاب ياش ئاققۇزغان ھالدا بۇ بېيتتىنى ئوقۇدى.

بېيت:

كىم خىيانەت قىلسا، ئۇنتۇپ ئىگىسىنىڭ تۇزنى،
ئەل ئارا بېشى تۆۋەن بولماق جاز اسىدۇر ئۇنىڭ.

ئاندىن كېيىن ئۇ جاللاتقا:

— ئەي بۇرا دەرلەر، مېنىڭ سىلەرگە ۋەسىيىتىم شۇكى، پىقرىنى باشقا گۇناھكارلارنى ئاسقانغا ئوخشاش بېشىدىن ئاسماي، بەلكى پۇتۇمىدىن ئېسىڭلار. بۇ ئارقىلىق مەن باشقا

گۇناھكارلاردىن پەرقلىنىپ تۇرایي - دە، خەلق مېنىڭ بىر خائىنىڭ گېپىگە كىرىپ، پادشاھىمنىڭ ھەققىگە خىيانەت قىلماقچى بولغانلىقىمىنى ئاڭلاپ، ئىبرەت ئالسۇن، — دېدى.

جاللاتلار ئۇنىڭ ۋەسىيەتىگە بىنائەن، ئايىغىدىن ئېسپ بوغۇزىغا پىچاق ئۇردى. بىچارە شەربەتچى بۇ ھىيلە - نەيرەڭلەر بىلەن تولغان دۇنيادىن مەڭگۈگە كۆز يۇمدى.

هارۇن رەشىد ئۆزىنىڭ «ئالتۇن جامنى كىم تېپىپ كەلسە ئۇنى شۇ كىشىگە ئىنئام قىلغاندىن سرت، ئۇ كىشىنى يەنە باشقۇ تەرەپلەردىنمۇ خۇشال قىلىمەن» دېگەن ۋەدىسىگە ئاساسەن، جامنى مۇختارغا بىردى. يەنە ئۇنىڭغا قىممەت باها تونلارنى كىيدۈرۈپ، يولغا سالدى.

مۇختار جامنى ئېلىپ، يەتتە نەپەر ئوغرى كۈبۈئوغۇللەرى بىلەن ئۆيىگە قايتىپ كەلدى. دەلىلە مۇختارنىڭ قىلغان رەزىللىكلىرى ۋە ھىيلە - مىكىرلىرىگە ئاپىرىن ئېيتىپ، ئۇنىڭ ئەقىل - پاراستىنى ئاغزى تالغۇچە ماختىدى.

ئەمدى گەپنى بەتھۈي دەلىلەدىن ئاڭلاڭ. ئەلقيسىسە، ئۇ مەلئۇنلارنىڭ بۇ كېچىسى پاراغەت بىلەن ئۆتتى. ئەتسى لەنەتگەرە دەلىلە ھېيارلىق بەلبىغىنى بېلىگە باغلاب، ئۆيىدىن چىقتى. كۆچىغا چىقىپ ئازراق يول يۈرۈش بىلەنلا ئۇشتىگەرگە ئۇچراپ قالدى. ئۇشتىگەر دەلىلەنى كۆرگەن هامان ئېتىلىپ كېلىپ، ئۇنى مەھكەم تۇتتى. — ئەي مەككار ئوغرى، — دېدى ئۇشتىگەر غۇزەپ بىلەن،

مېنى ۋە باشقىلارنى قانداق بوزەك قىلغانلىقىڭنى بىلەمسەن؟ مانا ئىمدى قولۇمغا چۈشتۈڭ، قولۇمدىن ئاسان قۇتۇلۇپ چىققىنىڭنى كۆرۈچۈ قىنى! ئۈشتىگەرنىڭ پەيلىنىڭ يامانلىقىنى كۆرگەن دەلىلە

مۇلايمىلىق بىلەن:

— ئېي كۆزۈمنىڭ نۇرى ئوغلۇم، مېنىڭدەك ئاجىز ئانائىغا بۇنداق قوپال گەپلەرنى قىلىشتىكى مۇددىئايىڭ نېمە؟ — دېدى.

— قوپال گەپ دەۋاتىسىنغا تېخى، — دېدى ئۈشتىگەر دەلىلەنى سلىكىشىلەپ، — دۈكىنىدىن يىگىرمە پوتا بىلەن ئىللەك ماتانى ئوغىرلاپ كەتسەڭمۇ قوپال گەپ قىلاماتتىم ئەمىسى؟!

— راست ئېيتىسىن ئوغلۇم، سېنىڭ ماللىرىڭنى چاچقاڭ قىلىپ ئېلىپ قويغانىدىم، بۇ ئىشتا مەندە قىلچە يامان نىيەت يوق ئىدى. هازىر غىچە مەنمۇ شۇ ماللىرىڭنى قانداق قايتۇرۇپ بېرىشنىڭ غېمىدە يۈرەتتىم. خۇداغا شۈكۈر، بۈگۈن ئۆزۈڭ ئۇچراپ قالدىڭ. ماللىرىڭنىڭ ھەممىسىنى بىر ئورۇندا ئامانەت قويغانىدىم، ساق - سالامەت تۇرۇۋاتىدۇ. سەن هازىرلا مەن بىلەن بېرىپ، ئۇنى ئۆز قولۇڭغا ئالغۇن، — دېدى دەلىلە ئۈشتىگەرگە.

ئۈشتىگەر دەلىلەگە ھەمراھ بولۇپ ماڭدى. ئىككىسى بىر

شىپاخانىنىڭ ئالدىغا يېتىپ كەلدى. دەلىلە ئۈشتىگەرگە:

— ئېي جېنىم، سەن بۇ يەردە ئازراق ساقلاپ تۇرغىن، مەن كىرىپ ماللىرىڭنى ئاچقىپ بېرىھى، — دەپ قويۇپ، ئۆزى

ئىچكىرىگە كىرىپ كەتتى.

دەلىلە شىپاخانا ئىچىدە ئولتۇرغان بىر ئاقساقال نۇرانە تېۋىپنى كۆردى - دە، ئۇدۇلىغا بېرىپ، ئېگىلىپ تۇرۇپ تەزىم قىلدى. تېۋىپ ئۇنىڭغا:

— ئەي ئاجىز بىچارە، بۇ يەرگە نېمە مۇددىئا بىلەن كەلدىڭ؟ — دېدى.

— ئەي ھېكمەتىشۇناس ھېكىم، — دېدى دەلىلە يىغلاپ تۇرۇپ، — مېنىڭ ئېرىم سارالىق بولۇپ قالغاندى. بەش - ئالتە كۈن بولدى، ئۇنىڭ ساراڭلىقى تېخىمۇ ئەۋجىگە چىقىپ، مەن بىچارىنى قاتتىق ھاقارەتلىشكە باشلىدى. ھە دېسلا «كىيملىرىمنى، ماتالىرىمنى ۋە زەر جىيەكلىك پوتلىرىمنى بەر» دەپ ماڭا تىل - ئاھانەتلىرنى ياغدۇرۇپ ئازار بېرىدۇ. ئىلاجىسىز ئاخىر ئۇنى ماھىر تېۋىپلارنىڭ ئالدىغا ئېلىپ بارغاندىم، ئۇلار: «بۇنىڭ كىيملىرىنى سالدۇرۇپ، ئۇچىسىغا بىرنەچە دەررە ئۇرۇپ، بېشىنى قىزىتىلغان توْمۇر بىلەن داغلىماقتىن باشقا ئامال يوق» دېيىشتى. مەن بىر بىچارە ناتىۋان ئايال تۇرسام، ئۇنداق ئىشلار قانداقمۇ قولۇمدىن كەلسۇن. ئاخىر بېشىم قاتقان ھالدا سىزنىڭ ئالدىڭىزغا كەلدىم. مەن ھەققىڭىز دۇئا قىلسام، مۇشۇ قىيىنچىلىقتىن مېنى خالاس قىلىسىڭىز.

دەلىلە سۆزلە ئېتىپ بەش تەڭىگە پۇلنى چىقاردى - ۵۵، تېۋىپنىڭ ئالدىدا قويىدى. تېۋىپ تەڭىننىڭ خۇشلۇقىدا:

— ئۇنى مەن «ماتالىرىڭچىڭ پالان جايىدا، مەن بىلەن بارغىن، ئېلىپ بېرىي» دەپ، ھىيلە ئىشلىتىپ بۇ يەركە ئېلىپ كەلگەندىم، ئىشك تۈۋىدە ساقلاپ تۇرۇۋاتىدۇ، — دېدى دەلىلە.

تېۋىپىنىڭ ئۈچ نەپەر خىزمەتكارى بار ئىدى، ئۇلارنىڭ ئەپتىنى كۆرگەن دىۋىمۇ ۋەھىمىگە چوشىتتى. تېۋىپ بۇ خىزمەتكارلاردىن بىرگە تېزلا بۇيرۇدى:

— بۇ ئايالنىڭ ئېرىنى بۇ يەركە ئېلىپ كىرگەن. خىزمەتكار كوچىغا چىقىپ، بىر كىشىنىڭ ئىنتىزارلىق ئىچىدە كوتۇپ تۇرغانلىقىنى كۆردى.

— ئەي غوجام، ئىچىرىگە كىرسىلە، — دېدى ئۇنىڭغا خىزمەتكار.

بۇ سۆزنى ئاڭلىغان ئۇشتىگەر شىپاخانا ئىچىگە كىردى: دە، دەلىلە:

— مېنىڭ ماتالىرىم قىيەردە؟ تېزراق ئەكىلىپ بىر، — دېدى.

تېۋىپ ئۇنىڭغا:

— ئازراق توختاپتۇر، ماتالىرىڭنى هازىرلا چىقىرىپ بىرىدۇ، — دېدى — دە، خىزمەتچىلىرىگە ئىشارەت قىلدى.

خىزمەتچىلىر چاقماق تېلىكىدە ئېتىلىپ كېلىپ، ئۇشتىگەننىڭ بېلىدىن قۇچاقلاپ يەركە باستى. ئاندىن ئۇنىڭ

داد - پەريادلىرىغا قىلچە قۇلاق سالماستىن، كىيىملىرىنى سالدۇرۇپ، پۇت - قوللىرىنى چەمبەرچاس قىلىپ باغلىدى. رەزگى دەلىلە شۇ ھامانلا قۇيرۇقىنى خادا قىلىپ تىكىۋەتتى - دە، ئۆيىگە كېلىپ پاراغەتلەك تۈرمۇشىنى باشلىدى.

تېۋىپ خىزمەتكارلىرىغا ئۇشتىگەرنىڭ دۇمىسىگە يۈز دەررە ئۇرۇشنى بۇيرۇدى. شەپقەتسىز خىزمەتكارلار دەررەنى قولىغا ئېلىپلا، «مانا سائىما تا، مانا سائىا پۇتا» دەپ، بىچارە ئۇشتىگەرنىڭ ئۇچىسىغا پۇتۇن كۈچى بىلەن ئۇرۇشقا باشلىدى. تاياق ئازابى ئۇشتىگەرنىڭ سۆڭەك - سۆڭىكىدىن ئۆتۈپ كەتتى. ئۇرۇلغان دەررەنىڭ سانى يۈزگە يەتكۈچە بولغان ئارىلىقتا، ئۇشتىگەر بىچارە بۇ دۇنياغا تۆرەلگىنگە يۈز مىڭ پۇشايمانلارنى قىلدى. قانچە قېتىملاپ هوشىدىن كەتتى. بەدەنلىرى تىلىم - تىلىم بولۇپ، گۆشلىرى ئېچىلىپ قالدى. دەررە ئۇرۇلۇپ بولغاندىن كېين خىزمەتكارلار ئوققا سېلىپ قىزدۇرۇلغان قىپقىزىل تۆمۈرنى هوشىسىز ياتقان ئۇشتىگەرنىڭ بېشىغا ئارقا - ئارقىدىن يېقىپ داغلىدى. ئاغرىق ئازابىغا چىدىمىغان ئۇشتىگەر جان - جەھلى بىلەن داد - پەرياد كۆتۈردى:

— ھەممە دەۋالرىمىدىن كەچتىم، — دېدى ئۇ ئېچىنىشلىق ئاۋاز بىلەن ۋارقىراپ، — مېنى قىينىماڭلار!

— ھەببەللى، — دېدى تېۋىپ ئۇشتىگەرنىڭ سۆزىنى ئاخلىغاندىن كېين ئورنىدىن دەس تۇرۇپ، — مانا ئەمدى ئەس - هوشۇڭ جايىغا كەپتۇ. سەۋدايسلىقتىن قۇرۇلغانلىقىڭ ئۇچۇن

سېنى تەبرىكلەيمىز.

— ئەي تېۋىپ، — دېدى ئۇشتىگەر، — مەن سەۋادايى ئەمەس، بەلكى پالان يەردىكى ئۇشتىگەر بولىمەن. ھېلىقى خوتۇنىڭ ئىسمى دەلىلە بولۇپ، ئۆزى مەككارلىقتا ئۇچىغا چىققان بىر يالماۋۆز. ئۇ ھىيلە - نىيرەڭلىرى ئارقىلىق ھەممە ئادەمنى يەر بىلەن يەكسان قىلىپ يۈرمەكتە، مېنىڭمۇ كۆپ مال - مۇلۇمىنى ئالداب ئېلىپ كەتكەندى، — دېدى ئۇشتىگەر ئۆز سەرگۈزۈشتىلىرىنى بىر - بىرلەپ بايان قىلىپ.

تېۋىپ ئۇشتىگەرنىڭ كەچۈرمىشلىرىنى ئاڭلىغاندىن كېيىن ئۆزىنىڭ قىلغان ئىشلىرىغا قاتتىق پۇشايمان قىلدى. بولغۇلۇق ئىش بولۇپ بولغاندى. شۇڭا، ئۇلار ئامالسىز ئۇشتىگەرگە بىر - مۇنچە ئۆزرىخالىقلارنى ئېيتىپ، ئەپۇ سوراپ، ئۇنى ئۆيىگە ئاپىرىپ قويىدى. ئۇشتىگەر ئۆيىگە كېلىپ، بىرنەچە كۈن ئورنىدىن تۇرالماي ياتتى. ئاندىن كېيىن بولغان ئەھۋالنى كراکەش بىلەن جاۋاھىرىپۇرۇشقا ئېيتتى. بۇنى ئاڭلىغان كراکەش ئۇشتىگەردىن سورىدى:

— ئەي بۇرادەر، ئاغزىڭدىكى چىشلىرىنىڭ بارمۇ؟

— خۇداغا شۇكۇر، بار، — دېدى ئۇشتىگەر.

— ئۇنداق بولسا، — دېدى كراکەش ئۇنىڭغا، — سەن ئۆزۈنىڭ بۇ ئىشتىن ئاسان قۇتۇلۇپ قالغانلىقىڭ ئۇچۇن خۇداغا يۈزمىڭ شۇكۇرلەرنى قىلسالىڭ بولغۇدەك.

بۇ ئۇچىلەن ئاخىر: «دەلىلەنى قولغا چۈشۈرمىگۈچە

ھېچقانداق ئىش قىلمايمىز» دەپ ۋەدىلەشتى.
ئەمدى سۆزنى كراكەش، جاۋاھىرىپۇرۇش ۋە ئۇشتىگەر
قاتارلىقلارنىڭ دەلىلەنىڭ قولدا قول بولۇپ سېتىلغانلىقدىن
ئاڭلاڭ.

ئەلقىسىسە، ئىككى ئايغىچە ئۆيدىن چىقمىي راهەت - پاراغەتتە
ئولتۇرغان دەلىلە بۈگۈن سىرتقا چىقىپ، سەمىلە قىلىش قارارىغا
كەلدى. ئۇ ئۆزىنى حاجى ھەرمى ئاياللاردەك ياساپ، كوچىغا
چىقتى. بىر دوقۇمۇشقا كەلگەندە، تۇيۇقسىزلا كراكەش،
ئۇشتىگەر ۋە جاۋاھىرىپۇرۇش قاتارلىق ئۈچەيلەنگە ئۈچرەپ
قالدى. ئۇلار دەلىلەنى تۇتۇۋېلىپ كۆپ ئىزا - ئاھانەتلەرنى
قىلدى ۋە ئۇنى پادشاھ ھارۇن رەشىدىنىڭ ھۆزۈرىغا ئېلىپ
ماڭدى. دەلىلە يولدا كېتىۋېتىپ كۆز ياشلىرىنى ئېقىتقان ھالدا:
— پېقىر بىر حاجى ھەرمى ئاياللىمن، ماڭا بۇنداق ئازار
بېرىشنىڭ حاجىتى يوق. سىلەر بۇ قىلغىنىڭلار ئۈچۈن چوقۇم
پۇشایمانغا قالىسىلەر، كېيىن ئورنىغا كەلمەي قالارمىكىن، —
دېدى.

دەلىلەنىڭ ئوقۇغان مىكىرى ئەپسۇنلىرى ئۇلارغا قىلچە تەسىر
قىلىمىدى. ئەكسىچە ئۇلار دەلىلەنى تېخمۇ بەك دۆشكەلەپ ھارۇن
رەشىدىنىڭ ئوردىسىغا ئېلىپ كەلدى. بۇ ۋاقتىتا ھارۇن رەشىد
ئۇخلاۋاتقان بولغاچقا، ئوردا خادىملىرى ئۇلارنى ئىچكىرىگە
كىرگۈزمىدى. بۇ پۇرسەتنى غەننېمەت بىلگەن دەلىلە:
— مەن بىر ئاجىز ئاياللىمن، مېنىڭ ئەر كىشىلەر بىلەن

کوچىدا تۇرۇشۇم مۇۋاپىق ئەمەس، — دېدى — دە، دەرۋازىدىن غىپىدىلا كىرىپ كەتتى. بۇ چاغدا بۇ ئۆچھىلەن كوچىدا ئۆزئارا پاراڭلىشىش بىلەن بولۇپ قالغانىدى.

دەلىلە ئاۋايلاپ دەسىپ، هارۇن رەشىدىنىڭ ھەرەمخانىسىغا كىردى. ئۇ يەردە بىر تۈپ دەرەخنىڭ توۋىنگە كېلىپ، قىبلىگە قاراپ ئولتۇرۇپ، قۇرئان ئوقۇشقا باشلىدى. ئۇنىڭ قىرائەت قىلغان ئاۋازى شۇقىدەر يېقىمىلىق ئىدىكى، بۇنى ئاڭلىغان ئۇچار قاناتلارمۇ قانات قېقىشتىن توختاپ، زوق - ئىشتىياق بىلەن ئۇنىڭ ئەترابىغا يىغىلدى. شۇنداق قىلىپ بۇ ئاۋاز ھارۇن رەشىدىنىڭ خوتۇنى زۇبىيەدەنىڭ قولىقىغا يەتتى. زۇبىيەدە تەسىرلەنگىنىدىن كېنىزىكىگە:

— چىقىپ قاراپ باققىنجۇ، گويا داۋۇد ئەلمىھىسسالامنىڭ ئاۋازىدەك بۇنداق يېقىمىلىق سادا بىلەن قىرائەت قىلىۋاتقان قانداق ئادەمكەن ئۇ، — دەپ بۇيرۇدى.

كېنىزەك ئۇنىڭ بىر زەئىپ مويسىپيت ئايال ئىكەنلىكىنى كۆرۈپ، ئەھۇالنى زۇبىيەدەگە يەتكۈزدى. زۇبىيەدە ئۇنى باشلاپ كىرىشكە بۇيرۇدى. دەلىلە ھۇجرىغا كىرىشى بىلەنلا يەر سۆيۈپ تەزىم قىلدى. ئاندىن ئۆزىنى يەرگە تاشلاپ، ياقلىرىنى يېرتىپ شۇنداق يىغىلىدىكى، بۇنى كۆرگەن زۇبىيەدە تاقەت قىلىپ تۇرالىدى:

— بۇ بىچارىنى يەردىن كۆتۈرۈپ، بۇ يەرگە ئېلىپ كېلىڭلار، — دېدى ئۇ كېنىزەكلىرىگە بۇيرۇق قىلىپ، — ئۇنىڭ

بېشىغا بىرەر مۇشكۈل ئىش چۈشكەن ئوخشايدۇ.
كېنىزەكلەر دەلىلەنى مۇلايىملق بىلەن ئىززەت - ئىكراملار
قىلىپ زۇبەيدەگە يېقىن ئېلىپ كەلدى. زۇبەيدە دەلىلەگە:
— ئەي ئانا، بۇنداق يىغلىشىڭىڭ سەۋەبى نېمە؟ قانداق
هادىسى يۈز بەرگەن بولسا، ماڭا ئېيتقىن، قولۇمدىن كېلىشچە
ياردەم قىلىمەن، — دېدى.

— مېنى يات ئادەم دەپ قالىغان، — دېدى دەلىلە ئېزىتىقۇ
سۆزلىرىنى باشلاپ، — مەن سېنىڭ كىچىك ۋاقتىڭدىكى
ئىنىڭئانالىڭ بولىمەن. چۈنكى، مەن سېنى بوۋاق ۋاقتىڭدا كۆپ
پەرۋىشلەر قىلغانىدىم. ئىككى يىلغىچە مەن سېنى مۇرەمەدە
كۆتۈرۈپ يۈرۈپ ئويناتقانىدىم. سېنىڭ بۆشۈكىڭنى كېچە -
كۈندۈزلىپ تەۋرىتەتتىم. كۆپ ۋاقتىت مەرھۇم ئاناثىنىڭ
خىزمىتىنى قىلغانىدىم. ئۇنىڭدىن كېيىن هەج قىلىش ئۈچۈن
مەككىگە بېرىپ، شۇ يەردە يىگىرمە يىل تۇرۇپ قالدىم. ئۇ يەردە
كېچە - كۈندۈز تائىت - ئىبادەتكە مەشغۇل بولدۇم ۋە ئۇ
تەۋەررۇڭ جايىنى سۈپۈرۈش بىلەن ئۆمۈر ئۆتكۈزۈم. هەرەمدىن
بۇ يەرگە قايتىپ كەلگىنىمگە ئىككى ئاي بولدى. ئۇزۇندىن بېرى
سەن بىلەن دىدار كۆرۈشۈشنى كېچە - كۈندۈز ئارزو قىلىپ
كەلگەن بولساممۇ، قايتىپ كەلگەندىن كېيىن ساقسىز بولۇپ
قىلىپ، كېلەلمىگەندىم. خۇداغا شۇكۇر، مانا بۇگۈن دىدارىڭى
كۆرۈشكە مۇيەسسەر بولدۇم.

زۇبەيدە دەلىلەدىن بۇ سۆزلىرىنى ئاڭلىغان ھامان دەرھال

ئۇرنىدىن تۇرۇپ، ئۇنىڭغا ئىززەت - ھۆرمەتلەر قىلىپ، يۇقىرى ئورۇنغا ئولتۇرغۇزدى. دەلىلە يەنە ئاھ ئۇرۇپ يىغلاشقا باشلىدى. زۇبىيەدە ئۇنىڭغا:

— ئەي ئانا، نېمىشقا يىغلايسەن؟ ئەگەر بىرەر حاجىتىڭ بولسا ئېيتقىن، مەن ياردەم قىلماي، — دېدى.

— ئەي قىزىم، — دېدى دەلىلە ئۇنىڭغا، — ئىلگىرى سېنىڭ بەخت ۋە دۆلىتىڭنىڭ سايىسىدە كۆپ مال - دۇنيا توپلىغانىدىم. ئۇ ۋاقتىلاردا ھەممە كىشىلەر ماڭا موهتاج ئىدى. ھازىر ھېچ نەرسەم قالماي، مەن باشقىلارغا موهتاج بولۇپ قالدىم. لېكىن، باشقىلاردىن بىر نەرسە تەلەپ قىلىشتىن ئۇيات قىلىمەن.

— ئانا، سەن خاتىرچەم بولغىن، — دېدى زۇبىيەدە، — كەمنە قىزىڭ سالامەت بولساملا، قولۇمدا بار ھەرقانداق نەرسىنى سەندىن ئايىمايمەن. ئەگەر بۇ يەردە قېلىپ، ئىستىقامەت قىلىشنى خالسالىڭ، مەن كېنىزەكلىرىڭ قاتارىدا خىزمىتىڭنى قىلىمەن.

دەلىلە ئۇنىڭغا:

— ئەي مەلىكە، تەڭرى سائى بەخت ئاتا قىلسۇن. «مەن ھايات بولساملا پادشاھلارنىڭ نېنىنى يېمەيمەن» دەپ قەسم قىلغانىدىم. بۇ قەسىمىدىن قايتالمايمەن. ھازىر مېنىڭ قولۇمدا ئۈچ نەپەر قول بار. مال - دۇنيالىق ۋاقتىمدا ئۇلارنىڭ بىرى جاۋاھىر پۇرۇشلوق قىلاتتى، يەنە بىرى ئۇشتىگەرلىك

قىلاتتى، يەنە بىرى بولسا كىراكەشلىك بىلەن مەشغۇل ئىدى.
بۈگۈنكى كۈنگە كەلگەندە قول - ئىلكىمەدە ھېچ نەرسە قالمىدى،
شۇڭا ئۇلارمۇ قىلىدىغان ئىشى يوق بىكار قالدى. بۈگۈن ئۇلارنى
سېنىڭ ھۆزۈرۈڭغا ئېلىپ كەلدىم. ئەگەر ماڭا شەپقەت قىلىشنى
خالساڭ، شۇ قوللىرىمغا سەن خېرىدارلىق قىلىپ
سېتىۋالساڭ، ئۆز مۇلکۈمىدىن كەلگەن خىراجەت بىلەن
تىرىكچىلىك قىلسام ئوبىدان بولاتتى، — دېدى.

— ئۇنداق بولسا، — دېدى زۇبەيدە، — قوللىرىڭنى
خەلىپىگە سېتىپ ساڭا ئالتۇن ئېلىپ بېرىھى. ھازىر خەلىپە
ئۇخلاۋاتىدۇ. بىر دەمدىن كېيىن ئويغىنىدۇ. شۇ چاغدا ئىشىڭىنى
پۇتكۈزۈپ بېرىمەن.

— ئەي مەلىكە، ئۆمرۈڭ ئۇزۇن بولسۇن. سەن بۇ ئىشنى
شۇنداق توغرىلىغىنىكى، بۇنىڭ سەرىنى قوللىرىم ئەسلا سېزىپ
قالمىسىۇن. چۈنكى ئۇلارنى مەن كىچىك ۋاقتىدىن تاكى
ھازىرغىچە ئۆز باللىرىمنى ئاسىرىغاندەك پەرۋىش قىلغاندىم.
ئۇلارمۇ مېنى ئۆز ئانسىنىڭ ئورنىدا كۆرۈپ ئۆگىنىپ قالغان.
ئەگەر مېنىڭ ئۇلارنى سېتىش نىيتىدە ئىكەنلىكىمنى ئۇلار
بىلىپ قالسا كۆڭلى پاراكەندە بولۇپ، نالە - زار قىلىشقا
باشلايدۇ، پېشىمگە ئېسلىۋېلىپ مېنى كەتكىلى قويمايدۇ، —
دېدى دەلىلە.

— خاتىرجم بولغىن ئانا، — دېدى زۇبەيدە، — نېمە
دېسەڭ، كۆڭلۈڭدىكىدىن زىيادەك قىلىپ ئورۇنلايمەن.

رەھىمەتلىك

شۇ چاغدا ھارۇن رەھىد ئويغاندى. زۇبىيەدە ھارۇن رەھىد ھۇزۇرىغا كىرىپ، دەلىلەنىڭ دېگەن سۆزلىرىنى بىر - بىرلەپ بايان قىلدى.

— ئۇنداق بولسا، ئاناڭغا دېگىن، بۇ يەرگە كرسۇن، — دېدى ھارۇن رەھىد.

زۇبىيەدە دەلىلەنى ئېلىپ كىردى. ھارۇن رەھىد بۇ زەئىپ نۇرانە ئايالنى كۆرۈپ، ئىززەت - ئىكرااملار بىلەن يۇقىرىدىن ئورۇن كۆرسەتتى. دەلىلە ئولتۇرۇپ بولغاندىن كېيىن قۇرئاندىن بىر سۈرە قىرائەت قىلغاندى، ئۇنىڭ مۇڭلۇق ئاۋازىدىن تەسىرلەتكەن خەلپە ھارۇن رەھىد ئىختىيارسىز ھالدا يىغلاپ كەتتى. قىرائەت تمام بولغاندىن كېيىن خەلپە دەلىلەگە قاراپ:

— ئەي ئانا، قوللىرىڭ ھازىر قىيمىردى؟ — دېدى.

— ئەي كەرمىلەك پادشاھىم، — دېدى دەلىلە، — ئۇلار مۇشۇ شانۇشەتكەتلىك ئورداڭنىڭ ئالدىدا ساقلاپ تۇرۇۋاتىدۇ.

ھارۇن رەھىد مۇلازىملەرنىغا بۇيرۇق قىلىپ:

— سەن چىقىپ قاراپ باققىن، جاۋاھىرپۇرۇش، ئۇشتىگەر ۋە كىراكەشتىن ئىبارەت بۇ ئۈچ نەپەر قول راستىنلا ئوردا ئالدىدا ساقلاپ تۇرۇۋاتامدۇ - يوق، — دېدى.

مۇلازىم چىقىپ، ئۈچ كىشىنىڭ ئولتۇرغانلىقىنى كۆرۈپ:

— جاۋاھىرپۇرۇش قايىشىلار؟ — دېدى.

— مەن، — دېدى جاۋاھىرپۇرۇش دەرھال ئورنىدىن تۇرۇپ.

— ئۇشتىگەر كىم؟ — دېدى مۇلازىم.

— مەن، — دېدى ئۇشتىگەرمۇ ئورنىدىن تۇرۇپ. مۇلازىم:
— كىراكەشچۈ؟ — دەپ سورىغانىدى، كىراكەشمۇ دەرھال
تمزىم قىلىپ:

— مەن، — دەپ جاۋاب بەردى.
شۇنداق قىلىپ ھەر ئۇچەيلەن ئۆزلىرىنى مەلۇم قىلغاندىن
كېيىن مۇلازىم ئۇلارغا:

— ھە، ئەمدى ئىش پۇتتى، سىلەر بىردىم ئولتۇرۇپ
تۇرۇڭلار، — دەپ قويۇپ ئىچكىرىگە كىرىپ كەتتى.
بۇ ئۇچەيلەن خۇشال بولۇپ، بىر - بىرىگە: «دەلىلەنىڭ
قىلمىشدىن ھارۇن رەشىدمۇ خەۋەردار ئىكەن. ئەمدى بىزنىڭ
نەرسە - كېرىملىرىمىزنى ئېلىپ بېرىدىغان بولدى» دەپ خام
خىال قىلىشتى. ئۇلار ئۆزلىرىنىڭ نادانلىقلىرى تۈپەيلى
قىلتاققا چۈشۈپ قول بولۇپ سېتىلىشىنى خىالىغىمۇ
كەلتۈرۈشىدى.

ئەلقىسىسە، مۇلازىم كىرىپ ئەھۋالنى مەلۇم قىلدى. ھارۇن
رەشدەلىلەگە:

— ھاجى ئانا، قۇللىرىڭنىڭ باھاسىغا نېمە دەيسەن؟ —
دېدى.

— ئەي بويۇك ئالەمپاناه، — دېدى دەلىلە كۆز يېشى
قىلىپ، — تەڭرى تاج - دۆلىتىڭىزنى ئەبىدىي مۇستەھكەم
قىلسۇن. مەن بۇ قۇللىرىمىنى ئۆز پەرزەنتىم دېسەممۇ خاتا
بولمايدۇ. چۈنكى، مەن ئۇلارنى كىچىك ۋاقتىدىن باشلاپ ئۆز

قولۇم بىلەن تەربىيەلىگەندىم. ئىش بۇنداق تۇرسا، مەن ئۇلارغا
قانداقمۇ باها قويالايىمن؟ ئۆزۈڭ قانچىلىك مەرھەممەت قىلىشنى
خالىساڭ شۇ بويىچە بولسۇن.

هارۇن رەشىد كۈلۈمىسىرىگەن ھالدا دەلىلەنىڭ ئالدىدا ئۈچ
مىڭ قىزىل ئالتوۇنى قويۇپ ئۆزى تەرات ئېلىش ئۆچۈن چىقىپ
كەتتى. دەلىلە ئۈچ مىڭ تىللانى چۆنتىكىگە سالغاندىن كېيىن
يەنە ئۆزىنى باسالماي يىغلاپ كەتتى.

— ئەي قىزىم، — دېدى ئۇ زۇبەيدەگە، — شۇ تاپتا كوچىغا
چىقىسام، قۇللىرىم مەن بىلەن بىلەن بىلە ماڭىندۇ. ئۇلارنى
ساتقانلىقىمنى ئېيتىسام، يىغا - زار قىلىشقا باشلايدۇ، بىرەر
ئامال قىلساق، ئۇلار مېنىڭ كەتكىنىمىدىن خەۋەرسىز قالسا
ئوبىدان بولاتتى.

— بۇنىڭ ئۆچۈن قانداق ئامال قىلساق بولار؟ — دېدى
زۇبەيدە.

— مۇنداق قىلайلى، — دېدى دەلىلە ئۇنىڭىغا، — سەن زەر
رومىلىڭنى بىر بوغجۇما قىممەت باها كىيملىرىنىڭ بىلەن ماڭا
بەرگىن. مەن رومىلىڭنى بېشىمغا ئارتىپ، بوغجۇماڭىنى
قولتۇقۇمغا قىستۇرۇپ چىقىپ كەتسەم، ئۇلار مېنى
سېزەلمەيدۇ، كېنىزەكلەردىن بىرى مەن بىلەن بېرىپ، رومال ۋە
بوغجۇمىنى قايتۇرۇپ كەلسۇن.

زۇبەيدە دەلىلەنىڭ دېگەنلىرىنى تەبىyar قىلدى. ئاندىن ئايىغى
ئىتتىك كېنىزەكلەردىن بىرىگە رومال ۋە بوغجۇمىنى قايتۇرۇپ

کېلىشنى تاپىلاپ، ئۇنى دەلىلەگە قوشۇپ قويدى. دەلىلە زەر رومالنى بېشىغا تاشلاپ، بوججۇمىنى قولتۇقىغا قىستۇرۇپ، كېنizerەك بىلەن بىللە هارۇن رەشىدىنىڭ ئوردىسىدىن چىقتى - دە، بەخىرا مان ھالدا يۈرۈپ كەتتى. يول ئۇستىدە ئۇنى كۆرگەن ئادەملەر : «بۇ ھارۇن رەشىد ۋەزىرلىرىدىن بىرەرىنىڭ ئايالى بولسا كېرەك، نەگە ماڭغاندۇ؟» دەپ ئوپلىشاتتى.

ئەلقىسسى، لەنتى دەلىلە ئالدامچىلىق كىتابىدىن كىشىنى ئېزىتتۇرغۇچى ئەپسۇنلارنى ئوقۇپ، كېنizerەك كە يول بويى سۆزلەپ ماڭدى:

— ئەي گۈزەللىك بۇستاننىڭ يۇمران كۆچتى، نازۇكلىق گۈلىستاننىڭ گۈلى رەناسى، — دېدى ئۇ كېنizerەكى ئاغزى - ئاغزىغا تەگمەي ماختاپ، — ئەپسۇس، يۈزلىرچە ئەپسۇسکى، ئۆزۈڭ بۇنچىۋالا چىرايلىق تۇرۇپ، ئۆزۈڭگە مۇناسىپ كەلگۈدەك بىرەر يىگىتكە، يەنى ھۆسن - جامال چىمنىنىڭ خۇش ناۋا بۇلىبلىرىدىن بىرەرىگە قوشۇلامىغانىكەنسەن.

كېنizerەك دەلىلەدىن بۇنداق ھېيارلىق سۆزلىرىنى ئاثىلاش بىلەنلا كۆڭلى پەريشان بولۇپ، ھەسرەت چەككەن ھالدا:

— ئەي ئانا، مۇشۇ ھالەت بىلەنلا كۈنلىرىم خاتىرجم ئۆتكەن بولسىمۇ شۇنىڭغا شۈكۈر قىلغان بولاتتىم. لېكىن، بۇمۇ ئاز كەلگەندەك زۇبەيدە: «ھارۇن رەشىد ساڭا نېمە ئۈچۈن يېقىنىلىشىدۇ» دەپ مېنى دائمى قىيىن - قىستاققا ئېلىپ جەپر - زۇلۇم قىلىدۇ، — دېدى.

— قىزىم، غەم قىلمىغۇن، — دېدى دەلىلە ئۇنىڭغا،
مېنىڭ بىر ئوغلۇم بار. ئۆزى شەھىرىدە مۆتىۋەر سودىگەر، پۇل -
ماللىرى ھەددى - ھېسابىسىز كۆپ، گۈزەلىك جەھەتتە بولسا،
سەن ئۇنىڭغا لايق، ئۇمۇ ساڭا مۇناسىپ. ئەگەر خالىسالىق سېنى
ئۇنىڭ نىكاھىغا ئېلىپ بېرىھى.

دەلىلەنىڭ ھىيلە - مىكىرلىرىگە ئالدانغان كېنىزەك
ئۆزىنىڭ ۋاپادارلىقىنى بىر بايدى - دە، ئۇنىڭ نېيرەڭلىرىگە
ماقۇل بولۇپ، چىن كۆڭلىدىن مىننەتدارلىق بىلدۈردى. ئەتدىن
بېرى ئوقۇغان ئەپسۇنلىرىنىڭ كېنىزەككە تەسىر قىلغانلىقىنى
سەزگەن دەلىلە باخدا دىنىڭ كارۋان سارايلىرى جايلاشقاڭ تەرەپكە
قاراپ يول ئالدى.

— ئەي ئاي يۈزلىك گۈزىلىم، ئۇنداق بولسا، ئوغلۇم ھازىر
ئۆز سارىيىدا سودا بىلەن مەشغۇل بولۇۋاتىدۇ، شۇ يەرگە بارايلى،
ئۇنى ئۆزۈلە كۆرۈپ باققىن، ئۇمۇ سېنى كۆرۈپ باقسۇن، —
دېدى دەلىلە كېنىزەككە.
شۇنداق قىلىپ ئۇلار سارايغا قاراپ يول ئالدى. ساراي
ئىشىكىنىڭ ئالدىغا يېقىنلاپ كەلگەندىن كېيىن دەلىلە
كېنىزەكىنى توختىتىپ:

— ئەي پەرى سۈپەت قىزىم، سەن مۇشۇ يەرde ئازراق ساقلاپ
تۇرغىن، مەن كىرىپ ئوغلۇمنى بۇ يەرگە چىقاراتىي، ئاندىن
ئىككىڭلار بىر - بىر ئىڭلارنى كۆرۈپ بېقىڭلار، — دېدى - دە،
ئىچىكىرىگە كىرىپ كەتتى.

ساري ئىچىدە بىر ياش سودىگەر بار ئىدى. ئۇنىڭ ئاتىسى ئۆلۈپ كېتىپ، ھېسابىز سودا مەبلىغى ئۇنىڭغا مىراس قالغانىدى. ئۇ يىگىت گۈزەلىكتە شۇقەدەر مەشھۇر ئىدىكى، پۇتون باغداد تەۋەسىدە ئۇنىڭ ئىشق - مۇھەببىتىگە ئەسىر بولۇپ، ئاه - پاھ چەكمەيدىغان ئادەم يوق دېسىمۇ بولاتتى. ئەلقىسىسە، دەلىلە شۇ يىگىتنىڭ ئالدىغا بېرىپ سالام قىلدى. يىگىت بۇ ئاجىز ۋە تەقۋا سۈپەت ئايالنى كۆرۈپ، تەزىم بىلەن سورىدى:

— ئى ئانا، ماڭا بۇيرۇيدىغان نېمە خىزمىتىڭىز بار؟
— ئەي ئوغلۇم، — دېدى دەلىلە ياش تۆككەن ھالدا، — ئېرىم سودىگەر ئىدى. تىجارەت ئۈچۈن ھىندىستانغا سەپەر قىلىپ كېتىۋاتقىنىدا، ھېسابىز مال - مۇلۇكلەر بىلەن دېڭىزغا غەرق بولۇپ كەتكەنلىكىنى ئاڭلىدىم. ئۇنىڭدىن دۇنيالىقتا ماڭا بىر كېنىزەكتىن باشقا ھېچ نەرسە قالىغانىدى. ھازىر موھتاجلىق ئىچىدە قالدىم. شۇڭا ئاشۇ كېنىزەكتى سېتىش قارارىغا كەلدىم.

— ئۇنىڭ باھاسىغا نېمە دەيسەن؟ — دېدى سودىگەر يىگىت.
— ئوغلۇم، ئۇنىڭدەك چىرايلىق كېنىزەكتىن ھېچ ئىقلىمدا يوق دېسىمۇ بولىدۇ، — دېدى دەلىلە ھەسرەت چەككەن قىياپەتتە، — ئەگەر بۇلغا ئېھتىياجىم بولمىغىنىدا ئىدى، ئۇنى ئۈچ مىڭ تىللاغا سېتىشىقىمۇ رايىم بارمىغان بولاتتى. ھازىر مەن ھاجەتمەن بولۇپ قالغان ئادەم تۇرسام، مەندە نېمە ئامال بولسۇن؟

ئۇزۇڭنىڭ مەرھەمتىڭگە مۇۋاپىق بىر نەرسە بېرەرسەن.
— ئەي ئانا، ئۇ كېنىزەك قەيدەدە؟ — دەپ سورىدى يىگىت دەلىلەدىن.

دەلىلە ئۇنىڭغا:
— دەرۋازاڭ ئالدىدا ساقلاپ قالدى، خالىساڭ چىقىپ كۆرۈپ باققىن، — دېدى.

يىگىت دەلىلەنىڭ سۆزىگە ئاساسەن چىقىپ قارىغانىدى، گۈزەللەكتە باهاسىنى بىر مەملىكەتنىڭ خىراجىتىگە تەڭ دېسمۇ ئەرزىگۈدەك بىر قىزنىڭ ئولتۇرغانلىقىنى كۆردى. ئۇ دەرھال قىزنىڭ يېنىغا بېرىپ:

— ئەي جانۇ جاھانىم، سېنىڭ يۈزۈڭگە بەخت — سائادەت ئىشىكى ئېچىلدى، چاپسان بۇياققا كىرگىن، — دېدى — ۵۵ قىزنى ساراي ئىچىندىكى ئالاھىدە تەييارلانغان بىر خىلۋەت هۇجرىغا تەكلىپ قىلدى. كېنىزەكمۇ سودىگەر يىگىتىنى كۆرۈش بىلەنلا، ئۇنىڭغا ئاشق بولۇپ قالغانىدى، ئۇ يىگىتىنىڭ سۆزىنى ئاڭلىغاندىن كېيىن گوياكى تۈپتۈز قارىغاي كۆچىتىگە جان كىرىپ ماڭغاندەك، ئۆزىنىڭ سىپسىلىق يۈرۈشلىرى بىلەن يىگىتىنىڭ كەينىگە كىردى. يىگىت ئۇنى هۇجرىدا ئولتۇرغۇزۇپ قويۇپ، دەلىلەگە مىڭ تىللا قىزىل ئالتۇن بەردى. دەلىلە يىگىتىن ئالغۇلۇقنى ئېلىپ بولغاندىن كېيىن كېنىزەكنىڭ يېنىغا كىرىپ:

— ئەي كۆڭۈل ئارامىم، سەن بۇ يەردە ئازاراق دەم ئېلىپ

تۇرغىن. ئىككىڭلارنىڭ نىكاھىنى ئوقۇش ئۈچۈن قازىخانىغا بېرىپ، ئادەم چاقىرىپ كېلىي، — دېدى - دە، زۇبىيەندىڭ زەر رومىلى ۋە بوجۇمىسىنى ئېلىپ، چاقماق تېزلىكىدە ئۆيگە قاراپ تىكىۋەتتى.

دەلىلە ئۆيگە قايىتىپ كەلگەندىن كېيىن قىلغان - ئەتكەنلىرىنى مۇختارغا بىر - بىرلەپ سۆزلىپ بەردى. مۇختار هارامزادە ئابالىنىڭ قىلغان بۇ شۇمۇقلۇرىغا ئاپىرىنلار ئېيتتى.

ئەمدى سۆزنى كېنىزەك، سودىگەر يىگىت ۋە هارۇن رەشدىتن ئائىلاڭ.

دەلىلە سارايدىن چىقىپ كەتكەندىن كېيىن ساددا سودىگەر كۆڭۈل ھەۋەسلىرىنىڭ تەقەززەلىقىدا بىرمۇنچە خام خىياللار بىلەن ئىشتىهاسىنى راسلاپ، رەڭىگىنى بوزارتىپ، لەۋلىرىنى ئۇزارتىپ، ئېغىزىنىڭ سۈيىنى ئېقىتقان ھالدا كېنىزەكىنىڭ يېنىغا كىردى. ئەپسۇسکى، ئۇ ئۆز ئاغزىدىكى شۆلگەينىڭ ئۆز ئىلکىدىلا قالىدىغانلىقىنى ئويلاپمۇ باقىغانىدى.

ئەلقىسىسە، سودىگەر يىگىت خىلمۇخىل چاقچاق ۋە ھەر تۇرلۇك مۇقەددىمىلەر بىلەن كېنىزەكە قولىنى سوزۇپ، ئۇنىڭ ياقۇتتەك لەۋلىرىگە ئىنتىلدى. كېنىزەك ئۇنىڭغا:

— ئەي مەرد يىگىت، نېمىدىگەن تەننەكلىك بۇ؟ ئازاراق سەۋىر - تاقاقت قىلغىن. ئانالىڭ قازىخانىدىن ئادەم چاقىرتىپ كېلىپ، نىكاھىمىزنى ئوقۇتۇپ قويغاندىن كېيىن نېمىنى

خالسالى من سېنىڭدىن ئايىمايمەن. بيراق، سېنىڭ نىكاھسىزلا ماڭا قول سوزۇشۇڭ ۋە مېنىڭ قوبۇل قىلىشىم مۇۋاپىق ئەمەس، بەلكى ئۇ زىناغا ئائىت ئىش بولۇپ قالىدۇ. ئۇ ھالدا ھەر ئىككىمىز گۇناھكار بولىمىز، — دېدى.

— ئەي كۆڭلۈمنىڭ ئارامى، جېنىملىنىڭ راهىتى، — دېدى يىگىت ھەيران بولغان ھالدا، — نېمىلىرنى دەۋاتىدىغانسىز، ئەقلەڭىز جايىدىمۇ — يوق؟ مېنىڭ ئانام كىم ئىكەن؟ «نىكاھ» دېگىنلىڭىز قانداق گەپ؟ من سىزنى ئىگىڭىزدىن سودىلىشىپ سېتىۋالغان تۇرسام؟

— مېنىڭ ئىگەم كىم ئىكەن؟ مېنى سودىلىشىپ ساتىدىغان قانداق ئادەمكەن ئۇ؟ — دېدى كېنىزەك.

سودىگەر ئۇنىڭغا:

— ھېلىقى سىزگە ھەمراھ بولۇپ كەلگەن ئاجىز ئايال سىزنى ماڭامىڭ تىللاغا سېتىپ، پۇلنى ئېلىپ قايتىمىدىمۇ؟ — دېدى.

يىگىتتىن بۇ سۆزنى ئاڭلىغان كېنىزەك نالە — پەرياد قىلغان ھالدا:

— من خەلپە ھارۇن رەشىدىنىڭ كېنىزىكى تۇرسام، مېنى ساڭا سېتىپ كېتەلەيدىغان قانداق ئادەم ئۇ؟ — دېدى.

يىگىت ھارۇن رەشىدىنىڭ ئىسمىنى ئاڭلاش بىلەنلا ئەقىل - هوشى بېشىدىن ئۇچۇپ، پۇتۇن بەدىنى لاسىسىدە بوشىشىپ كەتتى - دە، نېمە قىلىشىنى بىلمەي قالدى. يىگىت ئاخىر

كېنیزەكتىن ئەھۋالنىڭ جەريانىنى سورىدى. كېنیزەك ھەممە ئەھۋالنى باشتىن - ئاخىرغىچە تولۇق سۆزلەپ بەردى. يىگىت بۇنداق ئىشنىڭ دەلىلەدىن بۆلەك ئادەمنىڭ قولىدىن كەلمەيدىغانلىقىنى ھېس قىلدى.

— ئەي گۈل يۈزلىك، بولغۇلۇق بولۇپ بولدى. يۈر ئەمدى مەن سېنى خەلىپە هارۇن رەشىدىنىڭ قولىغا ئۆز قولۇم بىلەن تاپشۇرۇپ بېرىپ كېلەي، — دېدى يىگىت كېنیزەكە. شۇنداق قىلىپ يىگىت بىلەن كېنیزەك يولغا راۋاڭ بولدى.

ئەمدى سۆزنى هارۇن رەشىدىنىڭ ئاخلاڭ.

ئەلقىسى، دەلىلە كېنیزەكىنى ئەگەشتۈرۈپ چىقىپ كەتكەندە، هارۇن رەشىد تەرەت ئېلىش بىلەن مەشغۇل بولدى. تەرەتتىن كېيىن نامازغا تۇتۇش قىلدى. نامازنى ئوقۇپ بولغاندىن كېيىن مۇلازىمغا:

— باياتىنىقى حاجى ئايال سېتىپ كەتكەن قوللارنى بۇ يەرگە چاقىرىپ كىر، — دېدى.

مۇلازىم چىقىپ جاۋاھىرپۇرۇش، ئوشتنىگەر ۋە كىراكەشنى هارۇن رەشىدىنىڭ ئالدىغا باشلاپ كىردى. هارۇن رەشىد ئۇلارغا قاراپ:

— جاۋاھىرپۇرۇش كىم؟ — دەپ سورىدى.

— مەن، — دېدى جاۋاھىرپۇرۇش تەزىم بىلەن.

هارۇن رەشىد ئۇنىڭغا:

— سەن خەزىنە خىزمىتىنى قىلغىن. ھەرقايىسى ئورۇنلاردىن

ئۇنچە - مارجان ۋە ھەر خىل جاۋاھىرلار كەلسە ئۆز ئورۇنىلىرىدا قويۇپ، رەتلىك تۇتقىن، — دېدى. ئاندىن يەنە قالغان ئىككىيەنگەن قاراپ، ئوشتىگەر قايىسىڭلار؟ — دەپ سورىدى.
 — مەن، — دېدى ئوشتىگەر ئورنىدىن قوزغىلىپ: — سەن، — دېدى ھارۇن رەشىد ئۇنىڭغا، — ئوردا خادىمىلىرىنىڭ كىيمىم - كېچىكى ئۈچۈن ئوشتىگەرلىك قىلغۇن، — ئاندىن كراكهشىكە قاراپ، — سەن ئۆزۈڭ كراكهش بولغاندىكىن، خەزىنە يۈكىنى توشويدىغان قېچىرلارنى پەرۋىش قىلغۇن، — دېدى.

ئۇلار ھارۇن رەشىدتىن بۇ سۆزلىرىنى ئاڭلىغاندىن كېيىن ھەيران بولغان ۋە گاكىڭىرىغان حالدا:
 — ئىي كەرەملىك پادشاھ، ئىي مەرھەمەتلىك ئالىمپاناه، بىز سىزنىڭ خىزمىتىڭىزگە مۇيدىسىم بولغانلىقىمىز ئۈچۈن چەكسىز پەخىرلىنىمۇز، ئالىي ھۇزۇرىڭىزدا خىزمەت قىلىشنى ئۆزىمىزگە خۇشاللىق دەپ بىلىمۇز، لېكىن ئالدى بىلەن ئاشۇ ھارام تاماق مەلئۇندىن ئۆچىمىز ئېلىپ بېرىلىسە، ئاندىن بىز خاتىرجەم بولغان حالدا، ئىتائىت كەمىرىنى بېلىمۇزگە مەھكەم باغلاپ، سىزنىڭ ھەرقانداق پەرمانىڭىزغا جان پىدا قىلساق، — دېدى.

ھارۇن رەشىد ئۇلاردىن:
 — مەلئۇن دېگىننىڭلار كىم ئۇ؟ ئۆزى قەيدەدە؟ ئۇنىڭدىن نېمە تەلەپ قىلىسىلەر؟ — دەپ سورىدى.

ئۇلار:

— مەلئۇن دېگىنىمىز، لەنەتگەر دە دەلىلەدىن ئىبارەت. ئۇ
هازىر سىزنىڭ مۇشۇ ئوردىڭىز ئىچىدە. ئۇنىڭدىن بىز ماۋۇ -
ماۋۇ نەرسىلەرنى تەلەپ قىلىمىز. ئۇنى بۇ يىرگە باشلاپ
كېلىشتىن مەقسەت، ماۋۇ - ماۋۇلاردىن ئىبارەت، — دەپ ھەر
ئۈچىلىسى باشتىن ئۆتكەن كەچمىشىنى بىر - بىرلەپ بايان
قىلدى. بۇلارنىڭ سۆزلىرىگە ھەيران بولغان ھارۇن رەشد
ھەرمىگە كىرىپ، زۇبەيدەدىن دەلىلەنى تەلەپ قىلدى.

زۇبەيدە ئۇنىڭغا:

— سىز تەرەت ئېلىۋاتقان ۋاقتىڭىزدا، ئۇ: « قوللىرىمىدىن
يوشۇرۇن ھالدا چىقىپ كېتىۋالمىسام بولمايدۇ » دەپ، زەر
روملىمنى بېشىغا ئارتىپ، نەپس كىيمىلەردىن بىر بوغجۇما
ئېلىپ، پالان كېنىزەك بىلەن چىقىپ كەتكەندى. رومال ۋە
بوغجۇمنى ئاشۇ كېنىزەكتىن قايتۇرۇۋەتمەكچى، — دېدى.
پادشاھ ھارۇن رەشد زۇبەيدەدىن بۇ سۆزلىرنى ئاڭلىغاندىن
كېيىن ئۇنىڭغا كايىغان ھالدا:

— ئىي كەم ئەقىل، ھەرنىمە قىلسالىق سەن قىلىدىك. نەدىكى
بىر يەجۇجى مەككارنى سوت بىرگەن ئانام دەپ، مېنىڭدەك بىر
پادشاھنىڭ نومۇسىنى يەرگە ئۇرۇڭ ! — دەپ ۋارقىراپ كەتتى.
پادشاھ ھەرمىدىن تاشقىرىغا چىقتى. شۇ ئەسنادا سودىگەر يىگىت
بىلەن كېنىزەك يېتىپ كەلدى. ھارۇن رەشىدىنىڭ نەزىرى
كېنىزەككە چوشتى. كېنىزەكىنىڭ قولىدا نە زەر رومال ۋە نە

بوجومىدىن ئەسىرمۇ يوق ئىدى. لېكىن، ئۇنىڭ ئارقىسىدا بىر ناتونۇش ياش يىگىت تۇراتتى. پادشاھ كېنىزەكتىن:
— ھېلىقى لهنەتگەردىنى نەگە ئاپاردىلۇ؟ سەن بىلەن بىلە كەلگەن كىشى كىم؟ — دەپ سورىدى.
كېنىزەك بولۇپ ئۆتكەن ھەممە ۋەقەلەرنى بىر - بىرلەپ بايان قىلىدى. ھارۇن رەشىد كېنىزەكتىن ئەھۋالنى ئۇققاندىن كېيىن قەھر - غەزەپكە كېلىپ:

— كىمكى ئاشۇ مەككار دەلىلەنىڭ ئىز - دېرىكىنى قىلىپ، ئۇنى ئوردىغا مەلۇم قىلسا، شۇ كىشىگە مىڭ تىلا ئىئام قىلىمەن ۋە قىممەت باها تون - پەرجىلەر بىلەن تارتۇقلاب، خۇشال قىلىمەن، — دەپ ئېلان چىقاردى. پادشاھ بۇ ئېلاننى پۇتون باغداد ۋىلايىتىدىكى ھەممە ئادەمگە بىلدۈرۈشنى بۇيرۇدى. ئاندىن كېيىن جاۋاھىرپۇرۇش، ئۈشتىگەر ۋە كىراكەشكە ئۆز لايىقىدا جاۋاب بېرىپ قايىتۇردى. سودىگەر يىگىتنىڭ مىڭ تىلاسىنى خەزىنىدىن تۆلەپ بېرىپ، كېنىزەكىنى ئېلىپ قالدى. بۇ ھېكايدە مۇشۇ يەردە تۇرۇپ تۇرسۇن.

ئەمدى سۆزنى دەلىلە ۋە مۇختارنىڭ يەتتە نەپەر مەككار قىزى ۋە يەتتە ئوغىرى كۈيۈئوغۇلىرىنى باشلاپ، مىسر ۋىلايىتىگە بېرىپ، مىسر خەلقىنىڭ بېشىدا غەلۋە - ماجىرالار ئوتلىرىنى تۇتاشتۇرغانلىقىدىن ئاخلاڭ.

دەلىلە تۆت ئادەمنى قول ۋە كېنىزەكلەر قاتارىدا سېتىپ، تۆت

مئىڭ تىلا قىزىل ئالتۇنغا ئىگە بولدى، زۇبىيەنىڭ زەر رومىلى
ۋە بىر بوججۇمىدا نېپىس كىيملىرىنى قولغا كەلتۈردى.
شۇنىڭدىن كېيىن ئۇ چاقماق تېزلىكىدە ئۆيىگە فايىتىپ كەلدى.
بۇ ئولجىلارنىڭ خۇشاللىقىدىن گۈلقەقلەرى ئېچىلىپ كەتكەن
دەلىلە تېرسىگە سىخىغان حالدا قىلغىلى قىلىق تاپالمائى
تۇرغىنىدا، ئۆزىنى هارۇن رەشىدىنىڭ ئادەملەرىنىڭ جىددىي
ئىزدەۋاتقانلىقى ۋە بۇ قېتىملىقى چارلاش - تەپتىش قىلىشلار
مىسىز دەرىجىگە يېتىپ، پۇتكۈل باگداد ئەھلى پاتپاراق
بولۇپ كەتكەنلىكىنى ئاخلىدى.

— ئەمدى، — دېدى ئۇ مۇختارغا، — بۇ شەھەردە
تۇرۇشىمىز مۇۋاپىق ئەممەس. قانداق بولۇشىدىن قەتئىينەزەر،
باشقما بىر شەھەرگە بېرىپ پاناھلانغۇنىمىز تۈزۈك.

ئۇلار شۇنداق قىلىپ، سەپەر جابدۇقلەرىنى راسلاپ،
سودىگەرلەر سىياقىدا ياسىنلىپ، يەتتە قىزى ۋە يەتتە كۈيۈئوغلى
بىلەن قوشۇلۇپ جەمئى ئون ئالتە نەپەر ئادەم باگدادتىن مىسر
تەرەپكە قاراپ يۈزلىندى.

ئەلقيسى، ئۇلار كۆپلىگەن مەنزىل ۋە ئۆتەڭلەرنى بېسىپ
ئۆتۈپ، ئاخىر مىسر شەھەرگە كىرىدى. ئۇ يەرde جاۋاھىرىپۇ -
رۇشلۇق مەھەللەسىدىن بىر قورۇنى ئىجارىگە ئالدى. تۆت - بەش
كۈن ئارام ئېلىشىپ، سەپەر ھاردۇقلەرىنى چىقىر شقاندىن كە -
يىن بۇ لەنەتگەر دىلەرنىڭ كۆڭۈللىرى يەنە رەزىل قىلمىشلارغا
مايىل بولدى. كېچىسى مۇختار يەتتە كۈيۈئوغلىغا باشچىلىق قد -

لېپ تاكى تالىق ئاتقۇچە مىسىرلىقلارنىڭ مال - مۇلۇكلىرىنى ئوغربلاپ، ئۇلارنى خانىۋەيران قىلىشقا باشلىدى. كۈندۈزلىرى دەلىلە قىزلىرىغا يول كۆرسىتىپ، رەستىمۇرەستە يۈرۈپ، ئاجا- يىپ - غارايىب ھىيلە - نەيرەڭلەر بىلەن كىشىلەرنى بالا - قازا قىلتاقلىرىغا دەسىتىشكە، بۇ ئارقىلىق پۇتكۈل شەھەر خەلقى - نىڭ ئارامىنى بۇزۇشقا كىرىشتى. مىسىرلىقلار ئۆز شەھىرگە دەلىلە ۋە مۇختارنىڭ كەلگەنلىكىنى، بۇ رەسۋاچلىقلارنىڭ ھەم - مىسى شۇلارنىڭ كاساپىتى ئىكەنلىكىنى ھېس قىلدى. شۇنىڭ بىلەن بۇ بىر توب پارازىتلارنىڭ سېسىق نامى پۇتكۈل مىسىرغا پۇر كەتتى. كىشىلەر يىغىلىپ بۇلارنى قولغا چۈشورۇشنىڭ مەسىلەتىگە چۈشتى. ئۇلارنىڭ مەسىلەتى بۇ يەردە تۇرسۇن. ئەمدى گەپنى مىسىر پادشاھىنىڭ سەركەردىسىنى مۇختارنىڭ قانداق ئەخمىق قىلغانلىقىدىن ئاخىلاقى.

ئەلقىسىه، كۈنلەرنىڭ بىرىدە مۇختار سودىگەرچە كىيىنپ، بىر كۈيۈئوغلىنى خىزمەتكار سىياقىدا ياساپ كەينىگە ئەگەشتۈردى - دە، تاماشا قىلىش ئۈچۈن ئۆيىدىن چىقتى. ئۇلار كوچمۇكواچا بازار ئاربلاپ يۈرەتتى. تۈيۈقسىزلا، بىر شەمىھر ياسىغۇچى ئۇستىنىڭ دۈكىنىغا كۆزى چۈشۈپ قالدى. ئۇ يەردە مىسىر پادشاھىنىڭ سەركەردىلىرىدىن بىرى قولىدا بىر دانە قىممەت باها شەمىھرنى تۇتقان ھالدا تۇراتتى. مۇختار ئۇنى دىققەت بىلەن كۆزىتىپ تۇردى. سەركەردە شەمىھرنى شەمىھرچى ئۇستىغا بېرىپ:

— بۇ پادشاھنىڭ شەمشىرى. سەن بۇنىڭغا تېزلىكتە بىر غىلاب ياساپ قويغان. بىردهمدىن كېيىن بىرەيلەن مېنىڭ ئېتىمغا مىنىپ كېلىدۇ. سەن شەمشەرنى شۇنىڭغا بەرسەڭ، ئۇ ماڭا تاپشۇرۇپ بېرىدۇ، — دېدى.

سەركەرde ئاندىن زەرگەرلىك دۇكىنى تەرەپكە قاراپ يول ئالدى، مۇختار ئۇنىڭ كەينىدىن ئەگىشىپ ماڭدى. سەركەرde دۇكانغا كىرىپ ھەمىيىنىدىن بىر مىقدار تىللانى ئېلىپ زەرگەرگە بەردى:

— بۇ تىللادىن، — دېدى سەركەرde زەرگەرگە، — ماڭا بىر تال كەمەر ياساپ بەرگىن، ئۇ كەمەر ھېچكىشىدە تېپىلمايدىغان نادر نۇسخىدا ياسالسۇن.

ئۇلار شۇ يو سۇندا سۆزلىشىۋاتقىنىدا، دۇكانغا مۇختار كىرىپ سالام قىلدى. زەرگەر ئۇنىڭ خېلى قاملاشقان بىر مويسىپت سودىگەر ئىكەنلىكىنى كۆرۈپ، تەزمىم قىلدى - دە:

— غوجام، نىمە حاجتىڭىز بار؟ — دېدى.

— بەش بۈز مىسقال ئالتۇنۇم بار ئىدى، ئۇنى ئۇنچە - مەرۋايىتقا ئالماشتۇرۇش نىيتىدە كەلگەندىم، — دېدى مۇختار ئۇنىڭغا.

زەرگەر:

— جان - دىلىم بىلەن قوبۇل قىلىمەن، لېكىن بىردهم تەخىر قىلىپ تۇرارسىز. چۈنكى، بۇ كىشى پادشاھنىڭ ئەڭ يېقىن سەركەردىرىدىن بولىدۇ، بۇ يەرگە كەمەر ياستىش

ئۈچۈن كەلگەنلىكىن، بۇ كىشى نۇسخىلاردىن بىرىنى تاللاپ بېرىپ قايتقاندىن كېيىن سىزنىڭ ئىشىڭىزنى بەجا كەلتۈرۈمەن، — دېدى.

— سىزدىن كۆپ مىننەتدارمەن، — دېدى مۇختار، — بويپتو ئۇنداق بولسا، ئىشىڭىزغا مشغۇل بولۇڭ. مەن ساقلاپ تۇراي. زەرگەر نۇسخىلارنى تەبىyar قىلىشاقا كىرىشتى. بۇ ئارىلىقتا سەركەرە بىلەن مۇختار سۆھبەتلىشىشكە كىرىشتى: — قايىسى شەھەردىن بولىسىز؟ — دەپ سورىدى سەركەرەد مۇختاردىن.

مۇختار جاۋابىن:

— كەمىنە شام ۋىلايىتىدىن بولىمەن، يېقىندا غەرب ئەللەرىدىن كەلدىم، — دېدى.

سەركەرە ئۇنىڭدىن غەربىنىڭ خۇسوسييىتىگە ئائىت بەزى سوئاللارنى سورىغانىدى، مۇختار ھەممىسىگە لايىقىدا جاۋاب بېرىپ، ئۆزىنى گويا غەرب ئەللەرىدىن يېڭىلا كەلگەن سودىگەرەدەك قىياپەتكە كۆرسەتتى. شۇ ئەسنادا زەرگەر مۇختارنىڭ شاگىرتىغا پۇل بېرىپ:

— ئىي ھۆرمەتلىك غوجىنىڭ خىزمەتكارى، سەن بازاردىن بۇ پۇلغَا تاماق سېتىۋېلىپ كەلگىن، — دېدى.

ئۇ زەرگەرنىڭ قولىدىن پۇلنى ئېلىپ چىقىپ كېتىپ، ئۇزاق ئۆتىمەيلا بىر داستىخاندا ھەر خىل ئېسىل تائامىلارنى كۆتۈرۈپ كەردى. ئاندىن سەركەرە ئۇنىڭىغا:

— ئەي ئوغلۇم، بىز غىزالىنىپ بولغۇچە، سەن مېنىڭ ئېتىملى سۇغىرىپ كېلىشنىڭ ھۆددىسىدىن چىقالار سەنمۇ؟ — دېدى.

— جان - دىلىم بىلەن ئورۇنلايمەن، — دېدى مۇختارنىڭ كۈيۈئوغلى. بۇ ئارىلىقتا مۇختار ئۇنىڭغا شەمىشەرنى ئىشارەت قىلىپ ئولگۇرگەندى.

ئۇغرى كۈيۈئوغۇل شەمىشەر دۇكىنىغا بېرىپ، شەمىشەرنى تەلەپ قىلدى. ئۇنىڭ مىنپ كەلگىنى سىپاھنىڭ ئېتى ئىكەنلىكىنى كۆرگەن شەمىشەرچى شەمىشەرنى دەرھال ئېلىپ بەردى. كۈيۈئوغلى ئۇنى ئېلىپ بىر ئورۇنغا يوشۇرۇپ قويغاندىن كېيىن خاتىر جەم ھالدا ئاتنى سۇغىرىپ ئېلىپ كەلدى. سەركەردە زەرگەرنىڭ ئېلىپ كەلگەن نۇسخىلىرىدىن بىرىنى تاللاپ، پالان كۈنگىچە تەبىيارلاپ قويغىن، ئۆزۈم كېلىپ ئېلىپ كېتىمەن، دېدى - دە، ئېتىغا مىنپ يۈرۈپ كەتتى. ئاندىن مۇختار ئورنىدىن تۇرۇپ، زەرگەرگە:

— مەن ئەمدى بېرىپ، تىللالرىمىنى ئېلىپ كېلەمى، — دېدى.

ئاندىن كۈيۈئوغلى بىلەن زەرگەر دۇكىنىدىن چىقىپ، شەمىشەرنى يوشۇرۇپ قويغان جايىدىن ئېلىپ كۆردى. بۇ شەمىشەرنىڭ سېپىغا ھەر خىل ئېسىل جاۋاھىراتلاردىن ۋە ئالماس قاتارلىق قىممەت باها مېتاللاردىن كۆز قۇيۇپ ياسالغان بولۇپ، قىممىتى بىر مەملىكتىڭ خراجىتىگە تەڭ كېلەتتى. بۇنى

كۆرگەن مۇختارنىڭ خۇشاللىقىدىن گۈلقەقەلىرى ئېچىلىپ كەتتى. ئۇ ئىككىسى ئۆيىگە قايتىپ كېلىپ، بەخىرامان حالدا ئارام ئالدى. بۇلار ئەيش - ئىشەتلەرى بىلەن بۇ يەردە تۇرۇپ تۇرسۇن.

ئەمدى گەپنى سىپاھتىن ئاڭلايلى. ئەلقيسسى، سەركەرەدە ئۆيىگە قايتىپ كەلگەندىن كېيىن خىزمەتكارىنى چاقىرىپ، ئېتىغا مندۇردى - ده، شەمشەرنى ئېلىپ كېلىشنى بۇيرۇدى. خىزمەتكار غوجىسىنىڭ سۆزىنى ئاڭلىغاندىن كېيىن دەرھال شەمشەرچىنىڭ دۇكىنىغا بېرىپ، شەمشەرنى سورىدى. شەمشەرچى ئۇنىڭغا:

— سەن ساراڭمۇ نېمە؟ شەمشەرنى باياتىنلا بىرى كېلىپ ئېلىپ كەتمىدىمۇ؟! — دېدى.
شەمشەرچىدىن بۇ سۆزنى ئاڭلىغان خىزمەتكار قايتىپ كېلىپ سەركەردىگە:

— بىرەيلەننى مەندىن ئىلگىرى ئەۋەتىپ، شەمشەرنى ئالدۇرۇپ بولغان تۇرۇپ، يەنە نېمىشقا مېنى بۇنداق پايدىسىز ئىشقا ئەۋەتكەنسىز؟ — دېدى.

سەركەرەدە بۇ سۆزنى ئاڭلىغاندىن كېيىن هوشى بېشىدىن ئۇچۇپ، دەرغەزەپ بولغان حالدا ئېتىغا مندى - ده، شەمشەرچىنىڭ دۇكىنىغا يېتىپ باردى.

— مەن ساڭا «شەمشەرنى مۇشۇ ئاتقا مىنىپ كەلگەن ئادەمگە بەرگىن» دېمىگەنمىدىم، — دېدى سەركەرەدە شەمشەرچىگە، —

نېمىشقا ئۇنى باشقىلارغا بېرىۋەتتىڭ؟!

— مەنمۇ ئۇنى باشقا بىرىگە ئەمەس، دەل سېنىڭ مۇشۇ ئېتىڭغا مىنپ كەلگەن بىرىگە بەردىم، — دېدى شەمشەرچى.
بۇ سۆزدىن قەھر - غەزىپى قايىناپ تاشقان سەركەردە

شەمشەرچىگە:

— مەندەك بىر ئادەمگە مۇنداق بىھۇدە سۆزنى قىلىشقا
قانداق پېتىندىڭ؟! — دەپ ۋارقىراپ كەتتى.

ئەلقىسىه، بۇ لارنىڭ جىدەل - ماجىرالرى ئۇجىنجىگە چىقىپ،
خالا يىقلار ئەتراپقا ئولاشتى. بۇ ھادىسىنى كىشىلەر پادشاھقا
يەتكۈزدى. پادشاھ بۇ ئىشنى ئاڭلاپ ھەيران بولدى. ۋەزىرلەردىن
بىرى پادشاھقا:

— ئەي ئالەم پاناه، بۇ ئىشلارنىڭ ھەممىسى پەقەت
مۇختاردىن باشقا ئادەمنىڭ قولىدىن كەلمىدۇ، — دېدى ۋە
مۇختار ھەققىدە ئاڭلىغانلىرىنىڭ ھەممىسىنى پادشاھقا بىر -
بىرلەپ بایان قىلدى. پادشاھ ۋەزىردىن بۇ ھېكاينى ئاڭلىغاندىن
كېيىن ھېلىقى سەركەردىنى چاقىرتىپ:

— بۇ شەھرگە باغدادتن مۇختار ئىسىملىك بىر ھېيار
كەپتىمىش، شەمشەرنمۇ چوقۇم ئاشۇ مەلئۇن ئوغىرلىغان. سەن
شەھرنى قاتتىق چارلاپ، ئۇنى قولغا چۈشورگىن. بولمسا، ئۇ
ھەممىنى خانۋەيران قىلىدۇ، — دېدى.

ئەلقىسىه، سەركەردە پادشاھنىڭ پەرمانىنى ئاڭلىغاندىن
كېيىن مۇختارنى تۇتۇش ئۈچۈن كېچە - كۈندۈزلەپ چارلاش

ئېلىپ باردى. بۇ ۋەقىلر بولۇپ ئىككى ئاي ۋاقت ئۆتكەندىن كېيىن مۇختار يەنە رەزىل قىلمىشلارنى داۋاملاشتۇرۇش ئۈچۈن ئۆيىدىن چىقىتى. ئۇ پۈتۈن ئەتراپىنى سەيىلە قىلغان حالدا مىسىر شەھرىنىڭ دەرۋازىسىغا بارىدىغان كوچىغا كىرىپ قالدى - ٥٥، توساتتىنلا سەركەردىگە دۇچ كېلىپ قالدى. سەركەردە دەرھال ئۇنىڭ ياقسىدىن ئېلىپ:

— ئەي رەزگى، سېنىڭ خىزمەتكارىڭ بېرىپ، شەمىشەرچىدىن پادشاھنىڭ شەمىشەرنى ئېلىپ كېتىپتۇ. ئۇنى تېپىپ بەرمەيدىغان بولساڭ سېنى ھەرگىز مۇ بوش قويۇۋەتمەيمەن، — دېدى.

— ئەي سەركەرەم، — دېدى مۇختار نەيرەڭ ئىشلىتىپ، — ئۇ كاساپىت مېنىڭمۇ مىڭ تىللا پۇلۇمنى ئوغىرلاپ قاچقىنىغا مانا بۈگۈن دەل يىگىرمە كۈن بولدى. بۈگۈن ئەتىگەندە، ئۇنىڭ شەھرەگە تۆت پەرسەخ يېرەقلىقتا بىر ئورۇندا تۇرۇۋاتقانلىقىنى ئاڭلاب، شۇنى ئىزدەپ ماڭغانىدىم.

— بۇنداق سۆزلىرىنىڭ بىلەن قۇتۇلارمەن دەپ بىھۇدە خام خىال قىلما، — دېدى سەركەردە ئۇنىڭغا، — يا شەمىشەرنى تاپ، ياكى بولىمسا ئۇنىڭ ئۆز باھاسى بويىچە پۇلىنى تۆلە.

— ئەي سەردارىم، — دېدى مۇختار مۇلايمىلىق بىلەن يېلىنىپ، — سىزنىڭ دەۋاتقانلىرىڭىزغا راست، بىراق مەن ئۇ شەمىشەرنى كۆرمىگەن تۇرسام، يەنە كېلىپ ئۇ ناكەس مېنىڭمۇ مىڭ تىللا ساپ ئالتنۇمۇنى ئېلىپ قاچقان تۇرسا، مەن ئەمدى

قانداق قىلىمن؟

شۇنداق قىلىپ، مۇختار نۇرغۇن چۈشەندۈرۈش ۋە
يېلىنىشلار ئارقىلىق سەركەردىنىڭ كۆڭلىنى سەل يۇمىشاتى -
دە، ئۇنى ئۆز خىزمەتكارنى ئىزدەش ئۈچۈن ئۆزى بىلەن بىلە
بېرىشقا كۆندۈردى.

— ئۇنداق بولسا، — دېدى سەركەرە، — ھازىر سەن مەن
بىلەن بىزنىڭ ئۆيگە بارغىن، ئاندىن كېيىن ئىككىمىز سېنىڭ
خىزمەتكارىڭنى ئىزدەپ بارايلى.

مۇختار ماقول بولۇپ، سەركەردىنىڭ ئۆيگە كەلدى.
سەركەرە ئىشىنىڭ قولۇپلاقلق تۇرغانلىقىنى كۆرۈپ،
قوشىسىدىن سورىغانىدى، قوشىنىسى:

— ئاياللۇز يۇيۇنۇش ئۈچۈن ھاماماڭا كەتتى. ئۆيگىزنىڭ
ئاچقۇچى مانا مەندە، — دەپ سەركەردىگە ئاچقۇچنى بەردى.
سەركەرە دەرۋازىسىنى ئېچىپ ئىچكىرىنگە كىردى. ئاندىن ئۆز
يېنىدىكى بىر ھەميان ئالتۇننى ئۆيىدە قويۇپ قويىدى. كۆڭلى
ئەمدى ئارامىغا چۈشكەن سەركەرە مۇختار بىلەن ئەمدى ماڭاي
دەپ تۇرغىنىدا، پادشاھنىڭ ياساۋۇللەرىدىن بىرى كېلىپ
سەركەردىگە:

— شاھىمىز سىزنى چاقىرىدۇ، — دېدى.
سەركەرە بۇ ئىشقا ئامالسىز قالغان ھالدا مۇختارغا:
— مېنى پادشاھ چاقىرتىپتۇ. ھېلىمۇ مەن ساڭا رەھىم
قىلدىم. بولمسا سېنى پادشاھنىڭ يېنىغا بىلە ئېلىپ بېرىپ

تاپشۇرغان بولسام، تېنىڭ بېشىڭىن ئايرىلىپ قالغان بولاتتى. هەر ئەھىتىمالغا قارشى، مەن سېنىڭ ئايىغىڭىغا كىشەن سېلىپ قويۇپ كېتىي، — دەپ ئۇنىڭ پۇتلۇرىنى زەنجىر بىلەن مەھكەم باغلاب كىشەنلىدى. ئاندىن دەرۋازىسىغا قولۇپ سېلىپ، ئاچقۇچىنى قوشنىسىغا بەردى — دە، ئۆزى پادشاھ ئوردىسىغا قاراپ راۋان بولدى.

ئەمدى سۆزنى مۇختارنىڭ بىر تەدبىر بىلەن باغلاقتىن بوشىنىپ، سەركىرە بىلەن ئۇنىڭ خوتۇنىنىڭ ئوتتۇرسىغا پىتنە - ئىغۇا ئۇرۇقلۇرىنى قانداق تېرىغانلىقىدىن ئاڭلاڭ.

ئەلقىسىسە، سەركىرە پادشاھنىڭ يېنىغا كېتىپ، بىر ئازدىن كېيىن ئۇنىڭ خوتۇنى ھاممامىدىن قايتىپ كېلىپ، قوشنىسىدىن ئاچقۇچى ئالدى — دە، ئۆيىگە كىردى. ئايالنىڭ باغلاقتا ياتقان مۇختارغا كۆزى چۈشۈپ، ئۇنىڭدىن سورىدى:

— ئەي غوجا، سەن نېمە گۇناھ قىلغىنىڭ ئۈچۈن، ئېرىم پۇتۇڭغا بۇنداق كىشەن سېلىپ قويدى؟

— مەن شەھەر سىرتىدىكى بىر قىشلاقنىڭ ئىگىسى بولىمەن، — دېدى مۇختار كۆزلىرىدىن تارام — تارام ياش توڭۇپ، — بىر كۈنى مەن ئېرىڭىنى چاقىرىپ زىياپەت قىلىپ بەرگەندىم، شۇ كۈنى ئۇنىڭ ئايالىمغا كۆزى چۈشۈپ، ئاشق بولۇپ قاپتىكەن. بۇگۈن مېنى بۇ يەرگە چاقىرىتىپ كېلىپ پۇتۇمغا كىشەن سالدى. ئاندىن «خوتۇنۇڭنى ماڭا بەرمىسەڭ ئاۋۇل سېنى ھالاڭ قىلىپ، خوتۇنۇڭنى ئالىمەن، خوتۇنۇڭنى

بېرىشكە رازى بولساڭ، مۇشۇ ئالتۇننى ساڭا بېرىمەن» دەپ
مۇشۇ ھەمياندىكى ئالتۇننى ماڭا قالدۇرۇپ كەتتى، — دېدى
سەركەرده قويۇپ قويغان ئالتۇننى كۆرسىتىپ.

كەم ئەقىل ئايال مۇختاردىن بۇ سۆزلەرنى ئاڭلىغاندىن
كېيىن غەزەپ بىلەن ئۇنى باغلاقتىن بوشاتتى.

— ئەي غوجا، — دېدى ئايال ھەمياندىكى ئالتۇننى
مۇختارنىڭ قولىغا تۇتقۇزۇپ، — بۇ ئالتۇنلىرىڭىمۇ
ئېلىڭالغىن - دە، ئەركىن قانات قېقىپ ئۆز قىشلىقىڭغا
كېتىڭالغىن. ئەگەر ئېرىم بۇنىڭدىن كېيىن ساڭا يەندە شۇنداق
گەپلەرنى قىلغۇچى بولسا، دەرھال كېلىپ ماڭا مەلۇم قىلغىن.
مەن ئۇنى پادشاھنىڭ ئالدىغا ئېلىپ بېرىپ، ئەدىپىنى
بەرگۈزىمەن.

مۇختار ھەمياننى ئېلىپ چىقىپ كەتتى. سەركەردىنىڭ
خوتۇنى دەرۋازىنى ئىچىدىن مەھكەم تاقىدى. ئاندىن
كېنىزەكلەرىگە:

— ئېرىم قايتىپ كېلىپ، ئىشىكى قاقسا، ئاچماڭلار، ئۇ
قارا يۈز ئۆيگە كىرگۈچى بولمىسۇن، — دېدى.

مۇختار سرتقا چىققاندىن كېيىن يىراقتىن ئاتلىق
كېلىۋاتقان سەركەردىنى كۆردى. سەركەردىنىڭ قولىدا بىر
بوغجۇما تون - سەرپايلار بار ئىدى. مۇختار ئۇنىمۇ قولغا
چۈشورۇشنى كۆزلەپ، چاققانلىق بىلەن سەركەردىنىڭ ئالدىغا
بېرىپ سالام قىلدى. سەركەرde مۇختارنى كۆرۈش بىلەنلا ھەيران

بولغان هالدا سورىدى:

— سېنى باغلاقتىن كىم بوشاتتى؟

— ئەي سەركەر دەم، — دېدى مۇختار، — سىز ئۆيىدىن چىقىپ كېتىپ ئۇزۇن ئۆتمەيلا ھاياسىز خوتۇنىڭىز ئۆيىگە بىر ياش يىگىت بىلەن بىللە كىرگەندى. ئۇ يىگىت مېنى كۆرۈش بىلەنلا دەرھال چىقىپ كېتىش ئۈچۈن ئالدىرىدى. خوتۇنىڭىز ئۇنىڭغا: «ئەي جانجىگىرم، قەيمەرگە بارسىز؟ بۇ ناتونۇش ئادەمدىن ئەندىشە قىلغان بولسىڭىز، ئۇنى مەن ھازىرلا چىقىرىۋېتىي، ئېرىم بۈگۈن پادشاھنىڭ يېنىدىن تاكى ناما زاشام بولمىغۇچە كەلمەيدۇ، ئاڭغىچە بولغان ئارىلىق بىز ئۈچۈن ئەيش - ئىشرەت قىلىدىغان پۇرسەت ئەمە سەمۇ؟» دېدى. ئاندىن ماڭا ھەميانىڭىزدىكى ئالتلۇنلارنى بېرىپ، بۇ سىرنى ھېچكىمكە ئېيتىما سلىقىمنى تاپىلىدى. مەن جانابىڭىزنىڭ قىلغان ياخشىلىقىڭىزنى ئېسىمكە ئېلىپ، ئۇنىڭ بۇ قىلغانلىرىغا تاقاقت قىلامىدىم. شۇڭا ئەھۋالنى سىزگە مەلۇم قىلىپ، ئالتلۇنىڭىزنى ئۆزىڭىزگە تاپشۇرۇپ بېرىش ئۈچۈن سىزنى ئىزدەپ كېلىشىم ئىدى.

بۇ سۆزنى ئاڭلىغان سەركەردىنىڭ ئۆز خوتۇنىغا قاتتىق قەھر - غەزىپى كەلدى. ئۇ مۇختارغا بىرمۇنچە رەھمەت - تەشەكۈرلەرنى بىلدۈرۈپ، ئۆزىگە ھەمراھ قىلغان هالدا ئۆيىگە كەلدى. سەركەر دەرۋازىنىڭ تاقاقلىق تۇرغانلىقىنى كۆرۈپ ئۇرۇشقا تەمشەلدى. مۇختار ئۇنى توسۇپ:

— ئەگەر سىزنىڭ كەلگىنىڭىزنى بىلسە، دەرۋازىنى
ھەرقانچە قاقدىنىڭىز بىلەنمۇ ئۇيياتىزز خوتۇننىڭىز سىزنى
كىرگۈزمهيدۇ، — دېدى.

سەركەردە مۇختارنىڭ مەسىلەتىنى ماقول كۆرۈپ، ئات بىلەن
بوغجۇمىنى مۇختارغا بەردى — دە، ئۆزى قوشنىسىنىڭ تېمىدىن
ئارتىلىپ، ئۆز هوپلىسىغا چۈشتى.

مۇختار بىر ھەميان ئالتۇن بىلەن بىر بوغجۇما كىيىمنى
 قولغا كەلتۈرگەندىن كېيىن خۇشاللىقتىن تېرىسىگە سىخمايلا
قالدى. كۈلكىدىن ئاغزىنى يۇمالمايۋاتقان بۇ ئابلەخ سەركەردىنىڭ
ئېتىغا مندى — دە، ئۆيىگە قاراپ بەدەر تىكىۋەتتى.

قەھر — غەزەپكە كەلگەن سەركەردە ئۆيىگە كىرىپ خوتۇنغا:
— ئەي ئار — نومۇسىنى بىلمىگەن ۋاپاسىز، ھامامادىن
بىلە ئېلىپ كەلگەن يىگىتىڭىز نەگە يوشۇرۇڭ؟! — دەپ
ۋارقىرىدى.

— بۇ ھاقارەتنى ئاخلىغان ئايال سەركەردىنىڭ ياقىسىدىن تۇتى —
دە، ئۇنىڭ يۈزلىرىگە نەچچە تەستەك سېلىۋەتتى.

— ئەي تۈزکور مۇناپىق، — دېدى ئۇ سەركەردىگە، — تېخى
ئار — نومۇس ھەققىدە سۆزلىھۇاتامسىن؟! بىر كىشى سېنىڭ
ئىززەت — ھۆرمىتىڭىنى قىلىپ، سېنى زىياپەتكە چاقىرسا، سەن
ئۇنىڭ خوتۇنغا بەدتىيەتلىك بىلەن كۆز سېلىپ، «ئەگەر
خوتۇنۇڭنى بەرمىسىڭە سېنى بوش قويىمايمەن» دەپ ئۇ بىچارەنىڭ
پۇت — قوللىرىنى كىشەنلەپسىن. سەندە ئار — نومۇس دېگەن

ندرسمۇ بارمۇ؟!

— ئەي ئالدامچى دۆيۈز، ھاماما مۇھەببەتلىشىپ، ئېلىپ كەلگەن يىگىتنى قەيمىرگە يوشۇر دۇڭ دەۋاتىمەن! چاپسان ئېيت، بولمىسا بېشىڭى ئالىمەن، — دېدى سەركەردە شەمىشىنى قىندىن سۇغۇرۇپ.

شۇنداق قىلىپ ئۇلارنىڭ جاڭجاللىرى يۇقىرى چەككە يەتتى. خوتۇن باشقىلارنىڭ ھىيلىسىگە ئالدانغانلىقىنى سېزىپ، مۇختارنىڭ ئېيتقان سۆزلىرىنىڭ ھەممىسىنى سەركەردىگە بىر - بىرلەپ بايان قىلدى. سەركەرمۇ ئۆز سىرىنى خوتۇنغا سۆزلىپ بەردى - دە، ساراسىمىگە چۈشكەن ھالدا چىقىپ درۋازىنى ئاچتى. كوچىغا چىقىپ قارسا، نە مۇختاردىن خەۋەر، نە ئات بىلەن كىيمىم - كېچەكلىرىدىن ئەسەر يوق. بۇ ھالغا تاقەت قىلامىغان سەركەردە داد - پەرياد كۆتۈرگەن ھالدا پادشاھنىڭ ئالدىغا بېرىپ، ئۆتۈلگەن ھەممە ۋەقەنى بايان قىلدى. پادشاھ بۇ ئىشلاردىن ھەيران - ھەس قالدى. ئاندىن مۇنەججىم ۋە پالچىلار، قۇربېشى، مىرشاپلار ۋە بارلىق پايلاقچىلارنى چاقىرتىپ:

— مۇنۇ سۈرەتلىك ئادەمنى قولغا چۈشۈرۈڭلار. ئۇ شەھرىمىزدە بىرەر ئاي تۇرۇپ قالسا، ھەممە ئادەمنى خانۋەيران، بىلكى يەر بىلەن يەكسان قىلىۋېتىشى مۇمكىن، — دەپ بۇيرۇدى ۋە ھېسابىز كۆپ ئادەمنى مۇختارنى ئىزدەشكە مەسئۇل قىلىپ بېكىتتى. بۇ سۆز مۇشۇ يەردە تۇرۇپ تۇرسۇن. ئەمدى ئىككى كەلىمە سۆزنى مەككار دەلىلەنىڭ

کوچمۇكوجا، ئىشىمۇئىشىك تېنەپ يۈرگەن بىر ئاما بىچارىنى ئۈچرتىپ، ئۇنى «ئېرىم» دەپ دەۋا قىلىپ، ئۆيىگە باشلاپ كەلگەنلىكى ۋە تاما دانلىرىنى چىچىپ، ئۇ كور بىچارىنى بالا قىلتىقىغا چۈشۈرگەنلىكىدىن ئائىلاڭ.

ئىلقىسى، بىر كۈنى مەككار دەلىلە ئالدامچىلىق كىيمىلىرى بىلەن ياسىنىپ، كوچىغا چىقتى. ئۇنى كۆرگەن كىشىلەر «بۇ قايىسى شاهزادىنىڭ مەھبۇبىسى ۋە قايىسى بەگزادىنىڭ مدشۇقىدۇ؟» دەپ ئىختىيارى سىز قاراپ ھاڭۋېقىپ قېلىشتى. دەلىلە شۇ يوسۇندا سىلىق چامداپ كېتۋاتقىنىدا، تو ساتتىنلا بىر مەسچىتنىڭ ئىشىكى ئالدىدا تۇخۇم بىلەن بېھىلىرىنى جەندىسىگە سېلىپ ئولتۇرغان بىر قېرى ئاما كىشىگە كۆزى چۈشۈپ قالدى. بۇنى كۆرگەن دەلىلە دەرھال بېرىپ ئۇنىڭ ساقىلىدىن تۇتى - دە، يۈزىگە ئىككى تەستىك ئۇردى.

— ئەي غۇرۇردى پەس، قەلەندەر مەجەزلىك كور، — دېدى دەلىلە ئۇنىڭ ساقىلىدىن تۇتۇپ، — سەن مېنىڭدەك ھۆر سۈپەت خوتۇنۇڭنى تاشلاپ، جەننەت كەبى باغ - ھویلىلىرىڭدىن ۋە چاكار - كېنىزەكلىرىڭدىن كېچىشكە خۇددادىن قورقماسمەن، خالايىقلاردىن ئۇياتاماسەن؟! ھەتاكى ئوغۇل - قىزلىرىڭنىمۇ ئېسلىك ئالماي، بۇنداق خارلىق ۋە قەلەندەرلىكىنى ئىختىيار قىلىشىڭ مۇقاپىقەمۇ؟! ئۇچ يىلدىن بۇيان سېنى ئىزدەپ، بارمۇغان يېرىم قالمىدى، كۈندۈزلىرى پۇتلۇرىمنىڭ ماغدورى كەتتى، كېچىلىرى كۆزلىرىمىدىن ئۇيقۇ قاچتى. تۇر ئورنۇڭدىن، مەن

بىلەن ماڭ، باللىرىڭ سېنى كۆرۈشكە تەشنا.

بۇ ئەھۋالغا ھېيران بولغان كور قەسمە قىلىپ:

— مەن ھېچقاچان خوتۇن ئېلىپ باققان ئەممەسىمن. خوتۇن ئېلىشنى ئارزو قىلغان بولساممۇ، لېكىن ھەرقانداق بىر ئىيال، ھەتتا ئۇ ئەڭ سەت ئاياللاردىن بولسىمۇ، ماڭا خوتۇن بولۇشقا نومۇس قىلىپ، قوبۇل قىلمايدۇ. ھېچ چۈشەنمدىم، سېنىڭ بۇ قىلىۋاتقىنىڭ نېمە غۇوغقا؟ — دېدى.

— ئەي بىكار تەلمەپ كور، ئۆچ يىلدىن بېرى سېنىڭ مىجەزىڭ ئۆزگىرىپ، ئەمدى ساراڭ بولۇشقا باشلاپسىن. ئۇنداق بولمىسا، ئۆز پەرزەنتلىرىڭدىن كېچىپ، بۇنداق بىمەنە قەسمەلەرنى قىلمىغان بولاتتىڭ، — دېدى دەلىلە كورغا. بۇلارنىڭ تالاش - تارتىشلىرىنى كۆرۈپ كىشىلەر توپلاندى.

يىغىلغان كىشىلەرنىڭ ھەممىسى كورنى ئەيىبلەپ:

— ئەي ھاياسىز كور، مۇشۇنداق پەرى سۈپەت گۈزەل ئايالىڭنى تاشلاپ، گادايلىققا ۋە خارلىققا مەھلىيا بولۇپ قېلىشىڭنىڭ سەۋەبى نېمە؟ بۇنداق پەيلىڭدىن يانغىن، بولمىسا، تەڭرىنىڭ غەزبىيگە قالىسەن، — دېدى.

ئۇلارنىڭ بۇنداق تاپا - تەنلىرىنى ئائىلىغان كور كۆڭلىدە: «بۇ ئايالنىڭ ئېرى ماڭا ئوخشىسا كېرەك. بىرمر سەۋەب بىلەن ئۆيىدىن چىقىپ كېتىپ قايتىپ كېلەلمىگەن ئوخشايدۇ، بويپتۇ، مەن ئۇنىڭغا ئۆزرىخاھلىق قىلىپ ئۆيىگە باراي، شۇنىڭ بىلەن بۇ خارلىق ۋە دىۋانچىلىكتىن قۇتۇلسام ئەجەب ئەمەس» دەپ

ئويلىدى.

— ئىي بىچاره ۋاپادارىم، — دېدى كور دەلىلەگە، — مېنى كەچۈرگىن، مەن بىچاره كۆزۈم ئەما بولۇپ قالغاندىن كېيىن قولۇمدىن ھېچ ئىش كەلمەيدىغانلىقىنى ھېس قىلدىم. شۇڭا، سەندىن ۋە پەرزەنتلىرىمىدىن خىجىل بولۇپ، مۇشۇنداق خارلىقنى ئۆزۈمگە لايق كۆرگەندىم. ئەمدى سەن نېمە دېسەڭ شۇ بويىچە بولسۇن.

دەلىلە ئۇنىڭغا:

— ئىي جانۇ جاھانىم، سىزنىڭ بەخت - دۆلىتىڭىزدە ھېچنېمىگە ئېھتىياجىم يوق، مال - مۇلۇك ۋە چاكار - كېنىزەكلەر يۈز يىل ئۆمۈر كۆرسەممۇ يېتىپ ئاشقۇدەك بار. لېكىن پەرزەنتلىرىڭىز سىزنى ھەددىدىن زىيادە سېغىنىپ، بىتاقەت بولۇپ كەتتى. مەن ئۇلارنىڭ نالىسىگە چىدىيالماي دائىم تىننىم تاپماي سىزنى ئىزدىدىم. تەڭرىگە يۈزمىڭ قەترە شۇكۇر، سىزنىڭ دىدارىڭىز بىلەن كۆزۈم نۇرلاندى، مانا ئەمدى مۇرادىمغا يەتتىم، — دېدى.

دەلىلەدىن بۇ سۆزنى ئاڭلىغان كىشىلەر ئەماغا:

— ئىي كور ئىبلەخ، تازا بىر قاملاشمىغان ھاماقدەت نېمىكەنسەن، شۇنچىلا تەلمىلىك ۋە دۆلەتمەن ئادەم تۈرۈپ، نېمىشقا ئۆزۈڭنى خارلىققا سېلىپ يۈرىسىن؟! ماڭ، ئەمدى ئىشكمۇئىشىك دىۋانچىلىك قىلىشنى تاشلاپ، مەشۇقۇڭ بىلەن ئۆيۈڭە قايتقىن. قالغان ئۆمرۈڭنى پاراغەت ئىچىدە

ئۆتكۈزگىن، — دەپ دالالىت قىلىشتى.

بۇ تەلەيسىز ئىدما شۇنداق قىلىپ دەلىلەنىڭ ئۆيىگە بېرىش تەقىززاسىدا ئورنىدىن تۇردى. دەلىلە كېلىپ ئۇنىڭ قولىدىن تۇتۇپ يېتىلىگەن حالدا ئۆيىگە باشلاپ ماڭدى. ئۇلار ئۆيىگە يېتىپ كەلگەندىن كېيىن دەلىلە قىزلىرىغا مەككارلىق بىلەن كۆز قىسىپ:

— ئەي كۆز قاربچۇقلىرىم، مەن ئاتاڭلارغا سۆيۈنچە بېرىڭلار، ئۇچ يىلدىن بۇيان يوقىلىپ كەتكەن ئاتاڭلارنى تېپىپ كەلدىم، — دېدى.

قىزلار ئانسى بىلەن بىلەن كەلگەن بىر جۇلدۇر كېپەن ئادەمنى كۆردى. ئۇنىڭ پۇتون تۇرقىنى كىر قاپلىغانىدى. مەككار قىزلار بۇنىڭدا بىر سر بارلىقىنى سەزدى – دە، دەرھال بىرى كېلىپ كور بىلەن كۆرۈشتى، يەنە بىرى كورنىڭ ھاسىسىنى ئالدى، يەنە بىرى كېلىپ ئۇنىڭ يۈز – كۆزلىرىنى روماللىرى بىلەن ئېرتتى، يەنە بىرى كورنىڭ بېشىدىكى كىر قاپلىغان سەللىسىنى ۋە يەنە ئۆزگىلىرى ئۇنىڭ پاسكىنا ۋە كونا كىيمىلىرىنى يېڭىسىغا ئالماشتۇرۇپ كىيدۇردى. ئۇلار كورنى يۈيۈپ – تاراب ياساندۇرۇپ بولغاندىن كېيىن چەكسىز ئىززەت – ھۆرمەتلەر بىلەن مېھمانخانىغا باشلاپ كىردى، قاتمۇقات يېپەك توشەكلەر ئۈستىگە ئولتۇرغۇزۇپ، ھەر خىل ئېسىل تائاملار ۋە گۈل سۆيىدىن ئىشلەنگەن شەربەتلەرنى كەلتۈرۈپ، كورنىڭ ئالدىغا تىزدى. كور تاماقلاردىن يەپ، شەربەتلەردىن سۈمۈرۈپ،

شۇقىدەر ھۇزۇرلاندىكى، گويا ئۆزىنى جەننەت ئىچىدە تۇرغاندەك
ھېس قىلىدى. لېكىن، ئۇنىڭ كۆڭلىدە: «بۇ ئايالنىڭ ئىرى بىر
ياقلارغا چىقىپ كەتكەن بولسا، قايتىپ كېلىپ قالارمىكىن»
دەيدىغان ئەندىشىمۇ بار ئىدى. يەنە بىر تەرەپتىن، ئۇ ئۆزىنى
خاتىرجمەن قىلىشقا تىرىشاتتى. «يوقاپ كەتكىنگە ئۈچ يىل
بولغان بولسا، ئۇ كىشى ئەلۋەتتە ۋاپات بولغاندۇ، چۈنكى ئۇ باي
ئادەم ئىكەن. سەپەرگە چىققان ۋاقتىدا ھەميانلىرىدا ئاز - تولا
نەق پۇل ۋە ئالتۇن - كۆمۈشلىرى بار بولغىيىدى، شۇنىڭ
قەستىگە چۈشكەن ئوغرى - قاراچىلار بەلكى ئۇ ئادەمنى نابۇت
قىلىپ، پۇل - ماللىرىنى ئېلىۋالغان بولۇشىمۇ ئېتىمال»
دەيتتى ئۇ ئۆز - ئۆزىگە تەسىللى بېرىپ.

ئەلقىسسى، كۈن كەچ بولدى. قىزلارنىڭ ھەممىسى ئۆز
ئەرلىرىنىڭ ئۆيىگە كېتىشتى. دەلىلە كور ئۈچۈن يىپەك
تۆشەكلەرنى سېلىپ، مامۇق ياستۇقلارنى قويۇپ، شاھانه ئورۇن
هازىرلىدى - دە، كورنىڭ قولىدىن يېتىلەپ ئېلىپ كېلىپ:
— ئەمدى يېتىپ ئارام ئالغايسىز، — دېدى.

كور راسلانغان ئورۇنغا كېلىپ كىيمىلىرىنى سېلىپ ئەمدىلا
يېتىشىغا، ئۇنىڭ نەچە يىللاردىن بېرى پالاكەت ئۇيقوسدا
ئۇخلاب ياتقان ئەرلىك ئەزاسى دەلىلەنىڭ ۋەسلىگە يېتىش
ئۇمىدى بىلەن ئويغىنىپ كەتتى. كور ھەرقانچە قىلىپمۇ
ۋۇجۇدىدا دولقۇنلاۋاتقان ھاياجانلىق ئىنتىلىشلىرىنى باسالماي
قالدى. ئۇنىڭ كەپپىياتى ھەددىدىن زىيادە جىددىلىشىپ،

كۆزىگە زادىلا ئۇيقو كىرمىدى. ئۇ ئاخىر بېشىنى كۆتۈرۈپ، ياستۇققا يانپاشلىمى - ده، دەلىلەگە: ئەي نازىننىن، نېمىشقا مېنى بۇنچىۋالا ئىنتىزار قىلىدىغانسىن؟ هازىر بولسا ئېيش - ئىشرەت قىلىدىغان ۋاقت، تېز بول، قويىنۇمغا كىر، پۇرسەت غەن尼يمەت، — دېدى.

دەلىلە كورغا:

— ئەي كۆزۈمنىڭ نۇرى، كۆڭلۈمنىڭ ھۇزۇرى، ئۇچ يىلدىن بېرى سىزنى شۇنچە ئىنتىزارلىق بىلەن كۆتكەندىم ۋە شۇقەدەر جان پىداالىق بىلەن ئىزدىگەندىم. خۇداغا شۇكۇر، مانا ئەمدى سىزنىڭ بەخت كەلتۈرگۈچى ۋىسالىڭىز بىلەن قاراڭغۇ دىلىم يورۇپ، مۇرادىمغا يەتتىم. بىراق، هازىر مەن ئالدىڭىزدا ئۆزۈرىلىك بولۇپ قالدىم، بۇنداق ئەھۋال ھەممە ئاياللاردا بولىدۇ. مەن سىزنى ئىنتىزارلىق بىلەن ئۇچ يىل ساقلىغانىدىم. سىزمۇ ئۇچ كۈن كۆتۈپ تۇرسىڭىز. چۈنكى، ئۇچ كۈندىن كېيىن مەن پاك بولىمەن. بىز شۇنىڭدىن كېيىن ۋىسال خىلۋەتخانىسىدا شاراب ئىچىشىپ، بىر - بىرىمىزگە يېقىنىلىشايلى. هازىرچە مېنىڭ باشقما ياتقىنىم ياخشى، — دېدى - ده، ئۇنىڭدىن سەل بىراقراق بىر ئورۇنغا يۆتكىلىپ ياتتى. كورنىڭ ئىزتىراپلىق ئىچىدە قىلغان يالۋۇرۇشلىرى، بىچارىلىك بىلەن قىلغان يېلىنىشلىرى ۋە تاقھەتسىزلىك ئىچىدە سۇنغان ئىلتىما سىلىرىنىڭ قىلچە ئۇنۇمى بولىمدى. ئەكسىچە، بۇ قىلىقسىز مەخلۇق ئېرى مۇختار بىلەن ئېيش - ئىشرەتكە تۇتۇش قىلدى.

بىچاره كور كېچىنى ئۇيقوسىز يورۇتى. تالىق ئاققاندىن كېيىن دەلىلە كورنى تۇرغۇزۇپ، قاتمۇقات تۆشەكلىر ئۈستىگە ئولتۇرغۇزدى. ئالدىغا رەڭمۇرەڭ مېۋە - چېۋىلەر ۋە خىلمۇخىل ئېسىل تائامىلارنى كەلتۈرۈپ، تاكى كەچكىچە زىياپت قىلدى. كەچ كىرگەندىن كېيىن دەلىلەنىڭ قىزلىرى كورنىڭ ئەتراپىغا ئولاشتى. ئۇلار كورنىڭ بويىنغا مەككارلىق سىرتىمىقىنى سېلىپ، ئۆزلىرىنىڭ رەزىل مۇددىئالىرى يولىدا ئۇنى قۇربان قىلماقچى بولۇشتى. بۇنىڭ ئۇچۇن ئۇلار نەيرەڭۋازلىق كىتابىدىن كىشىنى ئېز بىتۇرغۇچى ئەپسۇنلارنى ئوقۇپ، شېرىن - شېكىر سۆزلىرىنى قىلىشقا باشلىدى.

— ئەي جىسمىمىزنىڭ قۇقۇقتى ۋە جېنىمىزنىڭ ئارامى ئاتا، — دېدى ئۇلار كورنىڭ بويىنغا ئېسىلىشىپ، — نەچچە يىللاردىن بۇيان ئۆز تەڭتۈشلىرىمىز ئارسىدا بىزمۇ ئالتۇن - كۆمۈشتىن ياسالغان زىبۇ - زىننەت بۇيۇملىرىنى تاقاپ يۈرسەك، سىزدەك دۆلەتمەن ئاتنىڭ قىزى ئىكەنلىكىمىز ئەل ئارسىدا نامايان بولۇپ تۇرسا دەپ ئارزو قىلىشاتتۇق. لېكىن، سىزنىڭ يوقىلىپ كېتىشىڭىز بىزنى بۇ ئارزو - هەۋەسىلىرىمىزدىن مەھرۇم قىلغانىدى. خۇداغا شۇكۇر، مانا ئەمدى سىزنىڭ پۇشتى پاناهلىق سايىڭىز قايتىدىن بېشىمىزغا چۈشتى. شۇڭا، ئىلگىرىكى ئارزو - هەۋەسىلىرىمىز قايتىدىن ئويغانىدى. ئەمدى سىز ئۆز قولىڭىز بىلەن داڭلىق زىبۇ - زىننەت بۇيۇملىرىدىن ئېلىپ بېرىپ بىزنىڭ مۇرادىمىزنى ھاسىل

قىلىشىز قانداق؟ بىز ئۇنى تەۋەررۇڭ بىلگەن بولاتتۇق.
بۇ سۆزلەرنى ئاڭلىغان كورنىڭ كۆڭۈل قۇشلىرى پالاكەت
قىلتىقىغا قاراپ پەرۋاز قىلدى.

— ئەي كۆز قارىچۇقلىرىم، — دېدى ئۇ ھەسەرت چەككەن
ھالدا، — سىلدەرنىڭ تەلىپىڭلارنى ئورۇنلاشقا مىڭ جىنىم
بولىمۇ پىدا قىلغان بولاتتىم، بىراق، داداڭلارنىڭ ھالى مۇشۇ،
 قولىدا بىر تىيىنەمۇ پۇلى بولمىسا، سىلدەرگە ئۇ نەرسىلەرنى
قانداقمۇ ئېلىپ بەرسۇن؟

مەككار قىز لار كورغا تەسىلى بېرىپ:

— سىز پۇلدىن غەم قىلماڭ، پۇل دېگەن ئاپامدا كۆپ، سىز
پەقەتلا غوجايىن دادا سۈپىتىدە ئاپام بىلەن بىلە چىقىپ،
دۇكاندارلار بىلەن سۆھبەتلىشىپ ئولتۇرۇپ بەرسىڭىزلا كۇپايە.
قالغان ئىشلارنى ئاپام ئۆزى قىلىدۇ، — دېدى.

ئۇلار مانا مۇشۇنداق ئالدامچىلىق نەغمىلىرى بىلەن كورنى
ئۇسسوڭلغا سېلىش ئۇچۇن چارە — تەدبىر سازلىرىنىڭ تارلىرىنى
تەڭشەپ، پەدىلىرىنى تۈزۈپ توغرىلىدى، ھىيلە - مىكر
كتىابىدىن ھېيارلىق مۇقاملىرىنى ئۇنىنىڭ بارىچە تۆۋلىدى.
شۇ ئارقىلىق كورنى ئالداب بىخۇدلاشتۇردى. ئۆزىگە كەلگەن بۇ
ئابرۇيدىن مەمنۇن بولۇپ كەتكەن بۇ ھاماقدەت كور ئۇلارنىڭ
دېگەنلىرىگە خۇشاللىق بىلەن رازى بولدى.

ئەتسى كورنى يېڭىباشتىن يۈيۈپ - تاراپ، قىممەت باھالىق
تون - پەرىجىلىرىنى كېيدۈردى. بېشىغا زەر جىيەكلىك شايىدىن

سەلله ئوراپ، ئارغىماققا مىندۇردى. دەلىلەنىڭ كۈبۈئوغۇللەرىدىن بىرى كورنىڭ چاكىرى سۈپىتىدە ئاتنىڭ تىزگىنى تۇتۇپ، بازارغا ئېلىپ ماڭدى. ئاتلىق كېتىۋاتقان كورنى كۆرگەن كىشىلەر ئۇنى «قايىسى شەھەرنىڭ قازىسى ئىكەن» دەپ قېلىشتى. ئۇلار مېڭىپ - مېڭىپ ئاخىر بىر جاۋاھەرپۇرۇشلۇق رەستىسىگە يېتىپ كەلدى. جاۋاھەرپۇرۇشلار ئىچىدە ئەڭ باي ۋە ئەڭ كاتتىسىدىن بىرى ئۇلارنى يىراقتىن كۆرۈپ: «تازا سائادەتمەن، باي كىشى ئىكەن. بىراق، كۆزى ئەما ئىكەن. ئۇ بەلكىم جاۋاھەر ئالغىلى كەلگەن بولسا كېرەك. كور كىشىنى سودىدا ئوڭاي ئەپلىگىلى بولىدۇ. ئۇنى قولدىن كەتتۈرۈپ قويماسلىق كېرەك» دەپ ئويلىدى - دە، دەرھال ئالدىغا چىقىپ، سالام، تىزىملەر بىلەن دۇكانغا تەكلىپ قىلدى. جاۋاھەرپۇرۇش كورنى دۇكان ئىچىگە باشلاپ كىرگەندىن كېيىن تۆرگە ئولتۇرغۇزۇپ، ھەر خىل تائامىلار بىلەن كۆتۈشكە باشلىدى. بۇنى كۆرگەن كىشىلەر ھەيران بولغان حالدا: «بۇ جاۋاھەرپۇرۇش ئۆزىگە ھېچكىمنى تەڭ قىلمايدىغان ناھايىتى تەكەببۇر ئادەم ئىدى. ئوزايىدىن قارىغاندا بۇ ئەما كىشى ناھايىتى كاتتا ئولۇغ زات ئوخشايدۇ» دەپ ئويلاشتى. تائامىدىن كېيىن جاۋاھەرپۇرۇش سۆز ئېلىپ:

— جانابىي ئالىيلەرنىڭ بۇ تەرەپلەرگە قەدەم بېسىپ قېلىشلىرىدا ئەلۋەتتە بىرەر سودا - سېتىق مۇددىئىلىرى بولۇشى مۇمكىن، نېمە لازىم بولسا، پېقىردا تېپىلىدۇ، ئىزهار

قىلغايلا، كەمنىلىرى خىزمەتلەرىگە تەييارمەن، — دېدى
تەكەللۇپلار بىلەن.

— خۇدا بىزگە تۆت — بەش قىز پەرزەنت ئاتا قىلغانىدى، —
دېدى كور جاۋاھىرپۇرۇشقا، — ئۇلارغا بىرئاز زىبۇ — زىننەت
بۇيۇملىرىدىن ئالماقچىدىم. ئەڭ ياخشى جاۋاھىرلاردىن
ياسالغانلىرى بولسا، باهاسى قانچە قىممەت بولسىمۇ
سېتىۋېلىشقا كۈچۈم يېتىدۇ، گەپ پەقدەت سىزنىڭ ماللىرىڭىزنى
قىزلەريم ياقتۇرسىلا بولغىنى.

جاۋاھىرپۇرۇش ئەسلىدە كورغا ئۆزىنىڭ ئۆتمەس ماللىرىنى
سېتىۋالماقچى ئىدى، كورنىڭ سۆزلىرىنى ئاڭلىغاندىن كېيىن
بۇ قارارنى ئۆزگەرتتى. ئۇ ئۆز بىساتىدا ساقلاپ كېلىۋاتقان
بارلىق قىممەت باها لهەلى — ياقتۇت، زۇمرەت ۋە ئالتۇندىن
ياسالغان زىبۇ — زىننەت بۇيۇملىرىنىڭ ھەممىسىنى ئېلىپ
چىقىپ، كورنىڭ ئالدىدا قويىدى. بۇ ماللارنىڭ ھەربىرى قىممەت
جەھەتتە بىر مەملىكتىنىڭ يىللەق خىراجىتىگە تەڭ كەلگۈدەك
دەرىجىدە ئىدى. كور دەلىلەگە قاراپ:
— بۇلاردىن قىزلەرىڭىنىڭ كۈچلىگە ياققۇدەكلىرىنى
تاللىقىن، — دېدى.

— مەن ئۇلارنىڭ ياقتۇرىدىغىنىنى قانداق بىلەلەيمەن، ئەڭ
ياخشىسى قىزلار ئۆزلىرى تاللىسا ياخشى بولاتتى. مەن بۇلارنى
ئۆيگە ئېلىپ بېرىپ قىزلەرىمنىڭ ئۆزىگە تاللاتقۇزغاندىن كېيىن
بۇنىڭ باهاسىغا لايق ئالتۇن ئېلىپ كېلىي، سىز ئاڭغىچە بۇ

يمىرده پاراڭلاشقاچ ئولتۇرۇپ تۇرۇڭ، بۇنىڭغا جانابى
جاۋااهىرىپۇرۇش نېمە دەيدىكىن، — دېدى دەلىلە.
دەلىلەدىن بۇ سۆزنى ئاڭلىغان جاۋااهىرىپۇرۇش:

— ئەي قېرىندىشىم، ئۆزىڭىزنىڭ دېگىنىدەك بولسۇن،
ئاپىرىپ قىزلىرىڭىزغا تاللاتقۇزۇپ كېلىڭ. مەن سىزگە چىن
كۆڭلۈمىدىن ئىشىنىمەن، — دېدى — دە، زىبۇ — زىننەت
بۇيۇملىرىنىڭ ھەممىسىنى بىر رومالغا ئوراپ، چىكىپ بەردى.
بۇلارنى قولىغا ئالغان دەلىلە نەيرەڭۋازلىق كىتابىدىن ھەيارلىق
ئەپسۇنلىرىنى ئوقۇپ، جاۋااهىرىپۇرۇشنى تېخىمۇ خاتىرىجەم
قىلماقچى بولدى — دە، ئۇنىڭغا:

— خەلق ئىچىدە ھېسابلىق دوست ئايىرلىماس دەيدىغان ماقال
بار، ئالىمادىس بىرەر سەۋەنلىك ئۆتۈلۈپ قالماسلىقى ئۈچۈن، بۇ
جاۋااهىرىلىرىڭىزنى سانىۋالسىڭىز، — دېدى.

— ساناب يۈرۈشنىڭمۇ ھاجىتى يوق ئىدى، — دېدى
جاۋااهىرىپۇرۇش كۆڭلۈمىسىرىگەن ھالدا، — سىز ئىلتىماس قىلغان
بۇلغاندىن كېيىن كۆڭلىكىز ئۈچۈن سانىسام ساناي.

بۇ سۆزلەرنى ئاڭلاپ ئولتۇرغان ئەخىمەق كور
جاۋااهىرىپۇرۇشقا:

— كۆردىڭىزمۇ؟ بىزنىڭ خوتۇن ئاياللار ئىچىدە
ھەقىقتەنمۇ ئىشنىڭ يولىنى بىلىدىغان ئايال. ئۇنىڭ باشقا
ئاياللاردەك چېچى ئۈزۈن ئەقلى قىسقا ئەمەس. بەلكى چېچى بىلەن
ئەقلى تەڭلا ئۈزۈن. ئۇ راست ئېيتىدۇ، ساناك، — دېدى.

جاۋاھىرپۇرۇش جاۋاھىرلىرىنى ساناب چىققاندىن كېيىن رومالغا قايتىدىن چىگىپ، دەلىلەگە بەردى. دەلىلە ئۇنى ئېلىپ، بەش - ئون قەدەم مېڭىپ بولغاندىن كېيىن ھىيلە - مىكىرسىنى يەنمىۋ چوڭقۇرلاشتۇرماقچى بولدى - دە، يەنە قايتىپ كېلىپ، جاۋاھىرپۇرۇشقا:

— ئەي غوجا، بۇ جاۋاھىرلىرىڭىزنىڭ ھەممىسىنى ئالماقچى بولساق باهاسى قانچە بولار؟ شۇنى دەپ بەرسىڭىز. مەن شۇنىڭغا قاراپ، يېنىڭىزدا ئولتۇرغان باینىڭ خەزىنسىدىن ئېلىپ كەلسەم، — دېدى.

كور بۇنى ئاڭلىغان ھامان دەلىلەنى ماختاپ:

— بارىكاللا، خوتۇنۇم، بارىكاللا، ئىقلىڭىدىن ئۆرگىلىپ كېتىي. مېنىڭ خىيالىمغا كەلمىگەن ئىشلار ھەمىشە سېنىڭ يادىڭغا كېلىدۇ، جۇمۇ. مەن سەندىن ئىككىلا ئالىمەدە رازى، — دېدى ۋە ئاندىن جاۋاھىرپۇرۇشقا قاراپ سۆزىنى داۋام قىلدى، — بۇ خوتۇنۇمنىڭ ئەقىل - هوشى ۋە پەم - پاراستىنى كۆردىڭىزمۇ، بۇرادرە؟ قۇدراتى ئۇلغۇ ئىگەم كۆزۈمنى ئەما قىلغان بولسىمۇ، يەنە ئۇنىڭغا يارىشا مۇشۇ پەرشىتىدەك خوتۇننىمۇ ئاتا قىلغان.

جاۋاھىرپۇرۇش دەلىلەگە:

— ئەي سىڭلىم، سىز ئالدى بىلەن جاۋاھىرلارنى كۆرسىتىپ كېلىڭ، ئەگەر قىزلىرىنىڭ ماقۇل كۆرۈپ قالسا، ئاندىن ھېسابىنى قىلىشساقىمۇ ئولگۇرىمىز، — دېدى.

— خەير، ئۇنداق بولسا، — دېدى — دە، خاتىرجمم ھالدا ئۆيىگە قاراپ يۈرۈپ كەتتى. لېكىن، جاۋاھىرپۇرۇشنىڭ يېنىدا ئارغىماق ئات، دەلىلەنىڭ كۆيۈ ئوغلى ۋە كورغا كىيدۈرۈپ كەلگەن ئېسىل كىيم — كېچەكلەر قېپقالدى.

ئەلقىسىسە، جاۋاھىرپۇرۇش بۈگۈن مالنى بۇنداق توب ئېلىپ، ئۆلگۈچە سودا قىلىدىغان ياخشى خېرىدارغا يولۇققىنى ئۈچۈن ناھايىتى خۇشال بولدى. كورنىڭ ئالدىغا قايتىدىن داستىخان سېلىپ، ھەر خىل ئېسىل تائام ۋە شارابلارنى كەلتۈرۈپ، زىياپەت قىلىپ بەردى. كور بۇ نازۇ نېمەتلەردىن ھۆزۈرلىنىپ ئولتۇرۇپ يەپ — ئىچىپ، ھەددىدىن زىيادە توپۇۋالدى. تائامدىن كېيىن كورنى ئۇيقو تۇتۇپ، ئەسنهشكە باشلىدى. يېگەن تائام ۋە ئىچىكەن شارابلارنىڭ ھارارتى ۋە كۈنىنىڭ تەپتى بىلەن بەدەنلىرى بارغانسىرى ئىسىقلاشقا باشلىدى. كورنىڭ چىلىق — چىلىق تەرگە چۆمۈپ كېتىۋاتقانلىقىنى كۆرگەن ھېلىقى چاكار سوپەت كۆيۈئوغۇل ئۇنىڭ ئۇستىبېشىدىكى شاهانه كىيم — كېچەكلەرنى سالدۇرۇۋېلىشنىڭ پۇرسىتى كەلگەنلىكىنى ھېس قىلدى. ئۇ دەرھال كورنىڭ قېشىغا كېلىپ ئېھتىرام بىلەن:

— ئەي ئۆلۈغ غوجام، بۇ كىيم — كېچەكلەر جانابىي ئالىلىرىنىڭ ئۇيقوسغا تەسرى يەتكۈزۈپ، مۇبارەك تەنلىرىگە مالاللىق كەلتۈرۈپ قويىمىغاي، — دېدى ۋە بېشىدىن ئالتۇن جىيەكلىك شايى سەلللىسىنى، ئۇستىدىن ئالتۇن كەمەر ۋە

کىمخاب توننى ئاستا يېشىۋالدى. كورنىڭ دىمىق ھاۋادا سقىلىپ كېتىۋاتقان بەدىنىگە شامال تېگىپ ھۇزۇرلاندى. بۇنىڭدىن خۇشال بولغان كور پەخىرلەنگەن ھالدا جاۋاھىرىپۇرۇشقا:
 — ئەي بۇرادى، كۆردىڭىزمۇ؟ بىزنىڭ مۇنۇ چاڭرىمىزما
 بەك ھوشىار، قاراڭ، مەن دېمىسەممۇ، ئۇ ئۆزىنى ئۆزى سوراپ كېلىپ، مېنى راھەتلەندۈردى، — دېدى.

— ئەي غوجام، — دېدى جاۋاھىرىپۇرۇش كورغا، — پۇل -
 مالنى ھالال تاپقان ئىكەنسىز، شۇڭا ياشانغاندا راھىتىنى تازا
 كۆرۈۋېتىپسىز، ئۈلۈغ تەڭرىم سىزگە بەخت - دۆلەتنى ھەر
 جەھەتتىن ئايىماي بەرگەنىكەن، پېقىرغىنمۇ بىر دۇئا قىلىپ
 قويىشىز، مەنمۇ سىزدەك دۆلەتمەن بولسام.
 كور ئۇنىڭغا:

— سەۋىر قىلىڭ، خۇدا بۇيرۇسا، مەندەك بولىسىز، — دېدى -
 دە، قولىنى ئېگىز كۆتۈرۈپ دۇئا قىلدى.

دەلىلەنگ كۈيۈئوغلى كورنىڭ كىيم - كېچەكلىرىنى بىر
 رومالغا ئوراپ ئاتنىڭ ئېگىرىگە مەھكەم باغلىدى. ئاندىن بۇ
 يەردىن قانداق قېچىپ كېتىشنىڭ تەدبىرىنى ئوپلاشقا باشلىدى.

شۇ ئەسنادا جاۋاھىرىپۇرۇش كوردىن:
 — ئەي غوجام، ئاياللىڭىز ھايال بولۇپ قالدى. ئۆيىڭىز
 يىراقىمىدى؟ — دەپ سورىدى.

— ئانچە يىراق ئەمەس ئىدى، بىلمىدىم، نېمىشقا تەخىر
 قىلىپ قالدىكىن، — دېدى كور جاۋابىن. ئاندىن كۈيۈئوغلىغا

قاراپ سۆزىنى داۋام قىلدى، — ئەي چاكار، سەن بېرىپ قاراپ باق، ئانالىق نېمىشقا كەچ قالدى.

— مەنمۇ شۇ ئەندىشىدە قالدىم، بىرەر ئەھۋال يۈز بەردىمكىن - تاڭ، — دېدى كۆيۈئوغلى.
كور ئۇنىڭغا تاپىلاپ:

— ئاتقا منىپ بارغىن، ئانالىق تېز كەلسۇن ياكى ئۆزى كېلىلمىسى، سەن تېز قايىتىپ كېلىپ جاۋابىنى يەتكۈزگەن. مەن بۇ يەردە تەشۈشلىنىپ ئولتۇرۇۋەرمى. ئەگەر قىزلىرىم ئۇ جاۋاھىر لارنىڭ ھەممىسىنى ئېلىش ئاززۇسى بولسا، جاۋاھىر لار شۇ پېتى ئۆيىدە قالسۇن. قىزلىرىم خۇشال بولىدىغانلا بولسا، ئۇلار مېنىڭ دۆلتىمىدە ئۇنداق جاۋاھىر لاردىن ئون توڭىگە يۈك بولغۇدەك ئالسىمۇ، ھېچ ۋەقەسى يوق.

كوردىن بۇ سۆزى ئاڭلىغان كۆيۈئوغۇل كۆڭلىدە: «سەن ھاماقدەت كورغا ئەلۋەتتە ھېچ ۋەقەسى يوق، چۈنكى ئىلگىرىكى گادايلىقىڭ ۋە مەينەتلىكىڭ پېتى قېلىۋېرسەن، لېكىن ھەممە كەلگۈلۈك ماۋۇ بىچارە جاۋاھىرپۇرۇشقا كېلىدىغان بولدى. مۇشۇ ئىش تۈپەيلىدىن ئۇ پوتۇنلىي خانىۋەiran بولۇپ كېتىدۇ» دېگەنلەرنى ئويلىدى. كۆيۈئوغلى ئاتقا منىپ ئۆيگە كەلگەندىن كېيىن كورنىڭ دېگەن سۆزلىرىنى مۇختار بىلەن دەلىلەگە بىر - بىرلەپ بايان قىلدى. ئۇلار ھەممىسى كۈلكلىرىنى باسالماي يەرگە دومىلاپ كېتىشتى. شۇنىڭدىن كېيىن بۇ مەككار ئوغرىلار راھەت - پاراغۇت ۋە ئېيش - ئىشرەتكە مەشغۇل بولدى. بۇلار بۇ

يەرده ئەيش - ئىشىت قىلىپ تۇرسۇن. ئەمدى ئىككى كەلمە سۆزنى كور بىلەن جاۋاھىرىپۇرۇشنىڭ ماجىراسىدىن ئاشلاڭ.

ئەلقىسسى، جاۋاھىرىپۇرۇش بىر - ئىككى سائەت كۆتكەن بولسىمۇ، دۆلەتمەن كورنىڭ خەزىنسىسىدىن كېلىدىغان ئالتۇن - كۈمۈشلەردىن ھېچ خەۋەر بولمىدى. ئۇ تەقەزىزا بولغان ۋە قىسىلغان ھالدا كورنى ئويغىتىپ سورىدى:

— ئەي غوجام، خوتۇنىڭىز ۋە چاکىرىڭىزدىن ھېچبىر ئۇچۇر بولمىدى، ئۇلار نېمىشقا ساقلاپ قالدىكىن؟

— ئەجەبمۇ سەۋىر - تاقەتسىز ئادەم ئىكەنسىز، — دېدى كور بېشىنى كۆتۈرۈپ چېچىلىغان ھالدا، — مۇشۇنداق يەڭىگىلتەكلىكىڭىز بىلەن قانداقمۇ سودا ئىشى بىلەن شۇغۇللانغانسىز، ئادەم دېگەن بىر ئاز ئېغىر - بېسىق، ۋەزىن بولغىنى تۈزۈڭ. ئۆزىڭىز چوپچوڭ ئادەم تۇرۇپ مۇنچىۋالا بولۇپ كەتمەڭ، بىردىمدىن كېيىن كېلىپ قالار.

كوردىن بۇ تاپا - تەنلىرنى ئاڭلىغان جاۋاھىرىپۇرۇش خىجل بولغىنىدىن زۇۋان سۈرەلمىدى. يەنە بىر - ئىككى سائەت ۋاقت ئۆتۈپ كەتتى. كور بېشىنى كۆتۈرمەستىن ئۇيقوغا غەرق بولۇپ ياتاتتى. تەقەزىالىق ئىچىدە ئىچى تىت - تىت بولۇپ كەتكەن جاۋاھىرىپۇرۇش ئاخىر كورنى يەنە ئويغاتتى.

— ئەي غوجام، — دېدى ئۇ ئوڭايىسلانغان ھالدا، — كۈن كەچ بولۇپ كەتتى. ئەگەر مالال كەلمىسى، ئۆيىڭىزنىڭ قەيرەد ئىكەنلىكىنى ئېيتىپ بىرىسىڭىز، ئۆزۈم بىر ئادەم ئەۋەتسەم.

— ئۆيۈمىنىڭ قەيدىرىلىكىنى، — دېدى كور ئېرەن
قىلماستىن، — ئۆزۈممۇ بىلمەيمەن.

بۇ سۆزنى ئاڭلىغان جاۋاھىرپۇرۇشنىڭ قەھر - غەزىپى جۇش
ئۇرۇپ، قۇيىقا چاچلىرى تىك تۇرۇپ كەتتى.

— ئەي تۇتۇرۇقسىز قارىغۇ! — دېدى ئۇ ئەقىل - هوشىنى
يوقاتقان حالدا ۋارقىراپ، — بۇ قانداق دېگەن تېتقىسىز گەپ!!

— تۇتۇرۇقسىز دېگەن ئۆزۈڭ، — دېدى كورمۇ بوش
كەلمەي، — نېمە مەندىن تولا گەپ سورايسەن. ئۇ خوتۇن بىلەن
تونۇشقىنىمغا ئەمدى ئۈچ كۈن بولغان تۇرسا، ئۆيىنىڭ
قەيدىرىلىكىنى مەن نەدىن بىلەي؟!

— نېمە دېدىڭ؟! — دېدى جاۋاھىرپۇرۇش كورنىڭ
ياقىسىدىن تۇتۇپ.
كور قەسمەن قىلىپ:

— خۇدا ھەدقىقى، ئۇ خوتۇن بىلەن تونۇشقىنىمغا ئۈچ كۈندىن
زىيادە بولغان بولسا، تەڭرى مېنى ئىككىلا ئالىمەدە مۇرادىمغا
يەتكۈزمىسۇن، ئەگەر بۇ سۆزۈمگە ئىشەنمىسىڭ، خۇدا سېنىمۇ
نىيتىڭگە يەتكۈزمىسۇن، — دېدى.

جاۋاھىرپۇرۇش بىلدىكى، مەككار خوتۇن بۇ كورنى ۋاستىه
قىلىپ تۇرۇپ، جاۋاھىرلىرىنى ئالداب ئېلىپ كېتىپتۇ.
غەزەپتىن كۆزلىرىگە قان تولۇپ كەتكەن جاۋاھىرپۇرۇش پۇتۇن
كۈچى بىلەن بىر تەستىك ئۇرغانىدى، كور دەلەڭشىگەن پېتى
نەچچە چۆرگىلەپ بېرىپ، كوچىنىڭ ئوتتۇرسىغا چۈشتى.

ئارقىسىدىن جاۋاھىرپۇرۇش:

— ئەي نومۇسسىز قارىغۇ، سەن مېنى خانمۇھىران قىلدىڭ! —
دەپ داد — پەرياد سالغان پېتى قوغلاپ چىقتى ۋە كورنى ئاياغ
ئاستىغا ئېلىپ، شۇنداق تەپتىكى، كور قېچىشقا جاي تاپالمائى
قالدى. ئۇلارنىڭ جېدەل — ماجىرالرى ۋە نالە — پەريادلىرى
پۇتون بازارنى بىر ئالدى. خالايقلار بۇ ئىككىسىنىڭ ئەتراپىغا
ئولاشتى. كور ئەتراپىدىكىلەرگە ئىلتىجا قىلىشقا باشلىدى:

— ئەي مۇسۇلمانلار، مەن بىچارىنى ماۋۇ رەھمىسىز
جاۋاھىرپۇرۇشنىڭ قولىدىن قۇتقۇزۇڭلار. خۇدا ھەققى، مەن ئۇ
خوتۇنىڭ قانداق ئايال ئىكەنلىكىنى بىلەمەيتتىم، مەن ئەسلىدە
كۈچىدا تىلەمچىلىك قىلىدىغان قەلەندەر ئىدىم. بۇنىڭدىن ئۆچ
كۈن ئىلگىرى مەسچىت ئالدىدا ئاپتاپقا قاقلىنىپ ئولتۇراتتىم،
ئاشۇ خوتۇن كېلىپ، «سەن مېنىڭ ئېرىم» دەپ، مېنى ئۆيىگە
تەكلىپ قىلدى. مەن نەپسىمنىڭ كەينىگە كىرىپ، ئۇنىڭ ئۆيىگە
بېرىپتىمەن، لېكىن نەپسىم ئارام ئالغۇدەك بىرەر ئىشىمۇ
بولمىغان، بۇنى ئاز دېگەندەك ماۋۇ پالاكەتچىلىككە ئۇچرىدىم، —
دېدى كور باشتىن ئۆتكۈزگەن ھەسرەتلەك ھېكايسىنى بىر —
بىرلەپ بايان قىلىپ.

بۇ يىغىلغان كىشىلەر توپى ئىچىدە دەلىلە بىلەن كورنىڭ
مەسچىت ئالدىدا يۈز بىرگەن ماجىراسىدىن خەۋىرى بارلار بار
ئىدى. ئۇلار بۈگۈنكى ماجىرانى كۆرۈپ، ئۇ خوتۇنىڭ كورغا
ھىيلە ئىشلەتكەنلىكىنى بىلدى — دە، دەرھال جاۋاھىرپۇرۇشنىڭ

قولىدىن كورنى قۇتقۇزۇۋالدى. ناتىۋان كور ئۆزىنىڭ بۇ شور پېشانلىكىگە زار - زار يىغلىغان حالدا بىر تەرەپكە يۈرۈپ كەتتى.

جاۋاھىرپۇرۇش داد - پىغان كۆتۈرگەن پېتى پادىشاھنىڭ ئالدىغا بېرىپ، بولغان ۋەقەنى بايان قىلدى. پادىشاھ جاۋاھىرپۇرۇشنىڭ ئەرز - دادنى ئاڭلاش بىلەنلا، مىرشمەپ ۋە تۇقاۋۇللانى چاقىرىپ، ئۇلارغا كەسکىنلىك بىلەن بۇيرۇق چۈشۈردى:

— ئەگەر، — دېدى پادىشاھ غەزەپ بىلەن، — ئاشۇ بىكار تەلەپ كەلگۈندىلەرنى قولغا چۈشۈرۈشنىڭ ھۆددىسىدىن چىقالمىساڭلار، ھەممىڭلارنى ۋەزپەڭلاردىن ئېلىپ تاشلاپ، قاتتىق جازاغا بۇيرۇيمەن.

ئۇلار پادىشاھنىڭ پەرمانىنى تاپشۇرۇۋالغان ھامان ئۇ مەككارلارنى ئىزدەشكە كىرىشتى.

ئەمدى ئىككى جۈملە سۆزنى مۇختار بىلەن يەتتە نەپەر ئوغرى كۈيۈئوغۇللەرىنىڭ ھېيارلىق كەمەرلىرىنى بەللىرىگە باغلىغانلىقى ۋە قاپ يۈرەكلىك بىلەن مىسر پادىشاھنىڭ خەزىنىسىگە ئوغىرلىققا چۈشۈپ، پادىشاھنىڭ يۈرىكىنى داغلىغانلىقىدىن ئاڭلاڭ.

ئەلقىسىسە، پادىشاھنىڭ تۇتۇش بۇيرۇقى چۈشۈرگەنلىكىنى ئاڭلاغان مۇختار پۇتۇن ئائىلىسى بويىچە خەۋىپسەرەشكە باشلىدى. ئۇلار بىر ھەپتىنى ئۆيىدىن چىقالماي، بىئاراملىق

ئىچىدە ئۆتكۈزدى. ئاخىر بىر كېچىسى يەنە مۇختار يەتتە كۈيۈئوغلىنى ئەگەشتۈرۈپ، ھەبىيارلىق ئەسۋاپلىرى بىلەن قوراللىنىپ ئۆيىدىن چىقتى. ئۇلار ئولجا ئىزدەپ كېتىۋاتقىنىدا، تو ساتتىن پادشاھنىڭ خەزىنسىگە كۆزى چۈشۈپ قالدى. دەرھال ئار GAMC تاشلاپ ئۇستىگە چىقتى - دە، ئۆگۈزدىن تېشىپ ئىچكىرىگە چۈشتى. ئۇلار خەزىنە ئىچىدە بار بولغانلىكى دەپن - دۇنيادىن كۆڭلى خالىغانچە ئېلىپ قايىتىپ چىقتى. خەزىندارلار ئويغىنىپ، ئۇلارنىڭ چىقىپ كېتىۋاتقانلىقىنى كۆردى - دە، ئوغرى ئىكەنلىكىنى بىلىشتى. خەزىندارلار ئۇلارغا بىر نەرسە دېيشكە پېتىنالىمىدى. شۇڭا، ئارقىسىدىن ئاستا ئەگىشىپ ماڭدى. بىر پەس يول يۈرگەندىن كېيىن ئۇلار بىر هوىلىغا كىرىپ كەتتى. خەزىندارلاردىن بىرى بەش بارمىقىنى قارا قىلىپ، ئوغىرلار كىرىپ كەتكەن ئىشىكە تۇيدۇرماستىن بىلگە سېلىپ قويدى. خەزىندارلار ئاندىن خاتىرجەملىك بىلەن ئۆز ئورنىغا قايىتىپ كېلىشتى. تالڭا ئاتقاندىن كېيىن بولغان ۋەقەنى پادشاھقا مەلۇم قىلىپ، ئوغىرلارنى جازالاتقۇزماقچى بولۇشتى.

بىر پەستىن كېيىن مۇختار كۈيۈئوغۇللەرىغا:

— ئەي كۆز قارىچۇقلىرىم، كېچە تېخى ئۇزۇن، بۇنداق ئولتۇرۇش بىلەن ھېچقانداق مەقسەتنى ھاسىل قىلغىلى بولمايدۇ. ئۇنىڭدىن كۆرە يەنە بىرەر جايغا بېرىپ، يەنە ئاز - تولا بىر نەرسىنى قولغا كەلتۈرۈشنىڭ كويىغا چۈشكىنىمىز تۈزۈك،

يۇرۇڭلار، ئەزىمەتلەرىم، تەرىكچىلىك مەشغۇلاتىمىزنى داۋاملاشتۇرالىي، — دېدى.

مۇختار ياسىنپ سىرتقا چىقىشغا، دەرۋازىدىكى بەش بارماقنىڭ قارا ئىزىغا كۆزى چۈشۈپ قالدى. مۇختار بۇنىڭدا قانداق سىر بارلىقىنى بىللەلمى، ئەجەبلىنگەن پىتى ئۆيگە قايتىپ كىردى. مۇختار ۋەقەنى دەلىلەگە ئېيتقانىدى، دەلىلە ئەپسۇسلاڭاندا ھالدا:

— سىلەرنىڭ ئىشىڭلارنى بىرى توپ قېلىپ، دەرۋازىغا بىلگە سېلىپ قويۇپ كېتىپتۇ. تالق ئاتقاندىن كېينلا بىز رەسۋا بولىمىز، — دېدى.

— ئەي مېنىڭ ئەقلىق خوتۇنۇم، راست ئېيتىسىن، — دېدى مۇختار دەرھال ھوشىنى تېپىپ، — ئەمدى قانداق قىلىمىز؟

مەككار دەلىلە بىر تاۋاقيقا قازان قارسىنى چىلىدى - ٥٥، ئۆزى، ئېرى ۋە قىز - كۆيۈئوغۇللىرى بىلەن قوشۇلۇپ ئون ئالتەيلەن كوچىغا چىقتى. ئۇلار شۇ مەھەللەدىكى دەرۋازىلارنىڭ ھەممىسىگە، ھەتتا تەرەتخانىلارنىڭ ئىشىكلىرىگە قەدەر بەش بارماقنىڭ قارا ئىزىنى چۈشۈرۈپ، بىلگە سېلىپ قويدى. ئاندىن خاتىرىم ھالدا ئۆيلىرىگە كېلىپ ئۇخلىدى.

تالق ئاتقاندىن كېين خەزىندار پادشاھنىڭ ھۇزۇرۇغا بېرىپ، كېچىدە بولۇپ ئۆتكەن ۋەقەلەرنى بايان قىلدى. پادشاھ خەزىندارنىڭ سۆزىنى ئائىلاش بىللەنلا دەرھال يۈز ئاتلىق،

ئىللەك پىيادە چاپارمەنگە بۇيرۇق چۈشۈرۈپ، دەلىلە ۋە مۇختار باشلىق پۇتۇن ئائىلە تاۋابىئاتلىرىنى باغلاب ئېلىپ كېلىشنى تاپىلدى. پادشاھنىڭ پەرمانىنى ئاڭلىغاندىن كېيىن خەزىندار باشلىق يۈز ئىللەك كىشى چاقماق تېزلىكىدە ھېلىقى مەھەللەكە يېتىپ باردى. ئۇلار كۆردىكى، بۇ مەھەللەدە بەش بارماق بىلەن بەلگە سېلىنەمىغان بىرمە ئىشىك قالماپتۇ، ھەممە يىلەن بۇ ئەھۋالغا ھەيران قېلىشتى. قايىسى دەرۋازىغا ئۆسۈپ كىرسىنى بىلەلمەي، ئىلاجىسىز قايىتىپ كېلىپ، ئەھۋالنى پادشاھقا مەلۇم قىلدى. پادشاھمۇ ئۇلارنىڭ مەلۇماتىنى ئاڭلىغاندىن كېيىن بۇ ئىشتىن قاتىق ئەجەبلەندى. بىر نەرسە دېيىشكە ئامالسىز قالدى. بۇلار بۇ يەردە تۇرۇپ تۇرسۇن.

ئەمدى ئىككى جۈملە سۆزنى دەلىلە ۋە مۇختارنىڭ يەتتە مەككار قىزى ۋە يەتتە ئوغرى كۆيۈئوغۇللىرى بىلەن بىلە قولغا چۈشۈپ، ھەرقايىسى ئۆزىنىڭ قىلغان - ئەتكەنلىرىگە يارىشا جازالىرىنى تارتىپ، دار ئۇستىدە جان بىرگەنلىكىنى ئاخىلاڭ. ئەلقىسى، پادشاھنىڭ خەزىندارى بىلەن مۇلازىمىلىرى كېلىپ، بۇلارنى تاپالماي قايىتىپ كەتكەندىن كېيىن دەلىلە مۇختارغا:

— ئەي ۋاپادار ئېرىم، ئەمدى بىزلىرىنىڭ بۇ شەھەردە تۇرۇۋېرىشىمىز ئاقىلانلىك ئەمەس، نېمە بولۇشىدىن قەتىئىنەزەر، تېزدىن سەپەر جابىدۇقلۇرىنى ھازىرلەپ، شام تەرەپكە كېتىۋالىسىق، بۇ شەھەردە خاتىرجەملىكىمىز قولدىن

كېتىپ قالىدىغان ئوخشайдۇ، — دېدى.

— راست ئېيتىسىن، — دېدى مۇختار دەلىلەدىن بۇ سۆزنى ئاشلاش بىلەنلا، — ئۇنداق بولسا، سەپەر ھازىرلىقىنى قىلايلى. ئۇلار شۇ كۈنى كەچكىچە چىپپىپ يۈرۈپ، يۈل ئۈستىدە كېرەك بولىدىغان ھەممە نەرسىنى تەيىارلاپ، تەق قىلىپ قويىدى. كەچ كىرگەندىن كېيىن مۇختار دەلىلە بىلەن مەسلىھەتلىشىپ دېيشتىكى:

— ھەرھالدا بۇ كېچىلىك ئۆمرىمىز بىكار ئۆتمىسۇن. بىزنىڭ سەپەر مۇشەققىتىنى تارتىشىمىزغا مۇشۇ شەھەر سەۋەبچى بولدى، شۇڭا يول خىراجىتىنىمۇ مۇشۇ شەھەردىن ئېلىش لازىم.

شۇنداق قىلىپ ئۇلار ھېيارلىق ئەسلىھەلىرى بىلەن قوراللىنىپ كوچىغا چىقتى. ئۇلار كېتىۋېتىپ، بىر چوڭ ئىمارەتكە كۆزى چۈشۈپ قالدى. ئىككىسى ئارغامچا تاشلاپ تامدىن ھوپلىغا چۈشتى. ھەر تەرەپكە قارىغانىدى، ئويغا ئادەمدىن ھېچ ئەسەرمۇ كۆرۈنمىدى. ئىككىسى خاتىرجم ھالدا بىر ئۆيگە كىرىپ، ھەر تۈرلۈك قىممەت باها كىيم - كېچەكلەر ۋە ئالتۇن - كۈمۈش جابۇقلاردىن خالىغانچە ئېلىپ يولغا چۈشتى.

دەلىلە بىلەن مۇختار ئوغىرىلىققا چۈشكەن بۇ قورو پادشاھنىڭ باش ۋەزىرى سەئىدىنىڭ قەسىرى ئىدى. باش ۋەزىر سەئىد كېچىلىرى چىراڭمۇ ياقماستىن، خەلقتنىن مەخپىي ھالدا

تەڭرىگە تائەت - ئىبادەت قىلاتتى. شۇڭا، بۈگۈن ئۇ ئوغىرلار
 كېلىش بىلەنلا سېزىۋالدى. دەلىلە بىلەن مۇختار ئالغان
 نەرسلىرىنى كۆتۈرۈپ ماڭغان ھامان سەئىدمۇ ئۇلارنىڭ
 ئارقىسىغا چۈشۈپ، يىراقتىن ئەگىشىپ ماڭدى، بىرھازا
 ماڭغاندىن كېيىن ئوغىرلار بىر ھوبىلغا كىرىپ كەتتى. سەئىد
 شۇئان تۇيدۇرماستىن ھوپلىنىڭ تېمىغا بەلگە سېلىپ قويىدى.
 ئاندىن بۇ قورۇنىڭ بەزى بەلگىلىرىنى ئوبىدان زېھنىگە
 ئېلىۋېلىپ، خاتىر جەم ھالدا ئۆيىگە قايتىپ كەلدى - دە، تائەت -
 ئىبادىتىگە مەشغۇل بولدى. تالىق ئاتقاندىن كېيىن سەئىد
 نامىزىنى ئادا قىلىپ بولۇپ، پادشاھنىڭ ھۆزۈرىغا باردى. سەئىد
 پادشاھقا سالام بەجا كەلتۈرگەندىن كېيىن كېچە بولغان ۋەقەنى
 بايان قىلدى. پادشاھ باش ۋەزىر سەئىدىنىڭ سۆزىنى ئاڭلىغاندىن
 كېيىن ئىككى يۈزگە يېقىن ئاتلىق ۋە پىيادە لەشكەرلەرگە
 سەئىدى باش قىلىپ، ئوغىرلارنى تۇتۇشقا ئەۋەتتى. ئۇلار چاقماق
 تېزگىلىدە يېتىپ بېرىپ، بۇ مەككار ئوغىرلارنىڭ ھوپلىسىنى
 شۇنداق مۇستەھكم قورشىدىكى، ئۇنىڭ ئىچىدىن ئۈچار
 قاناتلارمۇ چىقىپ كېتىشكە پېتىنالمايدىغان بولدى. ئۇلار قانچە
 ھىيلە ئىشلەتكەن بولسىمۇ، لېكىن قۇتۇلۇش چارسىنى
 قىلامىدى. سەئىد باشلىق ئەشكەرلەر مۇختار بىلەن دەلىلەنى ۋە
 ئۇلارنىڭ يەتتە قىز، يەتتە كۆيۈئوغلىنى تىرىك قولغا چۈشۈرۈپ،
 چەمبەرچاس قىلىپ شۇنداق باغلىدىكى، ھېچبىرىنىڭ
 قىمىرلاشقا ماجالى قالمىدى. ئۇلارنىڭ ئۆپلىرىنى پېچەتلەپ،

ئۇزلىرىنى پادشاھنىڭ ئالدىغا ئېلىپ كەلدى. پادشاھ بۇلارنى
بىر تەرەپ قىلىش هوقۇقىنى سەئىدكە تاپشۇرۇپ:
— جانابىي باش ۋەزىر، بۇلارنى قانداق قىلىشنى
خالىسىڭىز، شۇ بويىچە قىلىڭىز، — دېدى.
شۇ ئەسنادا بۇ ۋەقەدىن خەۋەر تېپىپ يېتىپ كەلگەن
سەزكەرەدە مۇختارغا پۈتون كۈچى بىلەن بىر تەستەك سالدى.
— ئەي ئىپلاس، — دېدى سەركەرەدە غۇزەپ بىلەن، —
ئاخىر قولغا چۈشتۈڭمۇ؟! سەن ماڭا نېمە قىلغۇلۇقلارنى
قىلدىڭ، بېشىمغا نېمە كولپەتلەرنى سالدىڭ؟! ئەمدى مانا سەندىن
بىرگە ئون قىلىپ ھېسابىنى ئالمايدىغان بولسام!
بۇنىڭ ئۆستىگە جاۋاھىرىپۇرۇش يېتىپ كېلىپ، دەلىلەنىڭ
چېچىدىن تۇتتى.

— ئەي لەنتى، — دېدى جاۋاھىرىپۇرۇش، — سەن بىر
كورنى ۋاسىتە قىلىپ تۇرۇپ، مېنىڭ تالايلىغان جاۋاھىرلىرىنى
بۇلاپ كەتكەندىڭ. ئۇنى قەيمىرگە يوشۇرۇڭى؟ سەن جەھەننەمگە
سەپەر قىلىشتىن بۇرۇن ئۇنى قويغان جايىڭىنى دەپ بەرمىسىڭ،
مېنىڭ بۇ باىلىقىم زايە بولۇپ كېتىدۇ. تېز ئېيت!
جاۋاھىرىپۇرۇشنىڭ سۆزىنى ئاڭلۇغان پادشاھ دەلىلەگە:
— ئەي مەلئۇن، سەن ھەممە ئەلنى قاقدىتىپ، پۇتكۈل
خەلقنى خانىۋەران قىلىشقا خۇدادىن قورقىدىڭمۇ؟! بۇ
كىشىنىڭ جاۋاھىرلىرىنى قەيمىرگە يوشۇرۇڭى؟! — دېدى.
دەلىلە يەنە ھىيلە ئىشلىتىشكە باشلىدى.

— ئەي كەرەملىك پادشاھىم، — دېدى ئۇ يىغا - زار قىلغان
حالدا، — ئۆمرىڭىز ئۇزۇن بولسۇن، تاجى دۆلىتىڭىز ئەبەدى
مۇستەھكم بولسۇن. كەمنە بىر ناتقان ئايالمن، ئۇنداق
خيانەتكار خوتۇنلاردىن ئەممەسمەن. كۈندۈزلىرى روزا تۇتۇپ،
كېچىلىرى تائەت - ئىبادەتكە مدشغۇل بولۇش بىلەن ئۆمۈر
ئۆتكۈزگەنمەن. نەچە قېتىم ھەج تاۋاپ قىلىپ، ئۇلۇغ
بېتۈللانى كۆزلىرىمگە تالاي قېتىم سۈرتەكەنمەن. كۈنلىرىنىڭ
تەقۋادارلىق ۋە پاكلىق بىلەن ئۆتكۈزۈپ، ئۇلۇغ تەڭرىنىڭ
رەھمىتىگە ئىگە بولۇشتىن ئۆمىد كۆتۈپ كېلىۋاتقان بىر بىچارە
ئاجىز بەندىمەن. مېنى ئۇلۇمگە بۇيرۇسىڭىز تامامەن ناھەق
بولىدۇ. چۈنكى من تامامەن گۇناھسىزمەن، پۇتۇن ئۆمرۈم
ئىچىدە ئادەم تۈگۈل، ھەتتا بىرەر چۈمۈلىگىمۇ زىيان يەتكۈزۈپ
باQMىغان مۇمۇن بەندىمەن...

— بولدى، بەس !!! — دېدى پادشاھ غۇزەپ بىلەن ۋارقىراپ.
شۇنداق قىلىپ پادشاھ ۋە باش ۋەزىر سەئىد ئۇلارنى قانچە
قىيىن - قىستاققا ئالغان بولسىمۇ، لېكىن يوقالغان مال -
مۇلۇكلىرىدىن بىرەرنىمۇ مەلۇم قىلمىدى. ئاخىر پادشاھ پەرمان
چۈشۈرۈپ:

— بۇ بەدبەختلىرىنىڭ ئۆيىگە بېرىپ ھەركىم ئۆزىنىڭ
يوقالغان مال - مۇلۇكىنى ئېلىۋالسۇن، — دېدى.
سەركەردە، جاۋاھىرپۇرۇش، خەزىنەدار ۋە باش ۋەزىر سەئىد
قاتارلىق نۇرغۇن كىشىلەر بېرىپ، ئۆزلىرىنىڭ يوقاتقان دەپىن -

دۇنیالىرىنى تېپىۋالدى. لېكىن يەنە نۇرغۇن بايلىق ئىگە -
چاقىسىز حالدا ئېشىپ قالدى. پادشاھ بۇ ئاشقان مال -
مۇلۇكىنىڭ ھەممىسىنى سەئىدكە بۇيرۇپ بەردى.

ئاندىن كېيىن ھەيۋەتلىك دار ياسىتىپ، دەلىلە ۋە مۇختار
باشلىق بۇ ئون ئالىتە زىيانداشنى، ھەرقايىسىنى ئۆزىنىڭ
جۈپىتى بىلدەن دارغا ئاستى. سانسىز كىشىلەر يىغىلىپ، بۇ
مەلئۇنلارغا تاش ۋە كېسەكلىرنى شۇنداق ئاتىتىكى، ئۇلارنىڭ
پۇتۇن بەدەنلىرى پارە - پارە بولۇپ، جانلىرىنى ئەزرايىلغا
تاپشۇردى.

بېيت:

ئەي، يامانلىقنى كەسىپ قىلغان كىشى،
بولسۇن ئىبرەت ساڭا بۇلار كەچمىشى.



图书在版编目(CIP)数据

戴丽拉与木赫塔尔：维吾尔文 / 朱乃依提·拜克日整理。— 乌鲁木齐：新疆美术摄影出版社：新疆电子音像出版社，2011.3

(享受少儿名著丛书 第3辑)

ISBN 978-7-5469-1444-2


I. ①戴… II. ①朱… III. ①儿童文学—叙事散文—中国—当代—维吾尔语(中国少数民族语言) IV.

①I287.6

中国版本图书馆CIP数据核字(2011)第035763号

丛 书 名 享受少儿名著丛书 - 3 (1)
书 名 戴丽拉与木赫塔尔
策 划 艾则孜·阿塔吾拉·萨尔特肯
整 理 朱乃依提·拜克日
责任编辑 买哈巴·铁外库
责任校对 古丽巴哈尔·托合塔木
特约校对 阿不都热依木·阿不力米提
封面设计 努尔买买提·吾买尔
出 版 新疆美术摄影出版社
新疆电子音像出版社
地 址 乌鲁木齐市西虹西路36号
邮 编 830000
发 行 新疆新华书店
印 刷 新疆新华龙印务有限责任公司
开 本 880×1230mm 1/32
印 张 3.75
版 次 2011年3月第1版
印 次 2011年3月第1次印刷
书 号 ISBN 978 - 7 - 5469 - 1444 - 2
总 定 价 165.00元 (全10册)

(书中如有缺页、错页及倒装请与工厂联系)



موقۇنى لايىھەللىكىچى: نۇزمۇھىممەد ئۆزىر ئۆچقۇن

ياش - ئۆسۈرلەرنىڭ كىلاسىنىڭ ئاسارلەردىن باھرىلىنىش مەجىۋەسى - 3

دەلىلە ۋە مۇختار
كۈلۈ ۋە يۈلۈل
كارچان
شىزات ۋە كۈلىشات
مەفتىتىتىپ
مۇھابىتىنام ۋە مېندەتكام
دانىشىمن ئۇنىڭ
بەھرام - دەڭلەرام
لسانۇتىتىپ
بۈزۈق - زەلەپخا

12.00

ISBN 978-7-5489-1444-2



9 787546 914442

总定价: 165.00 元 (全10册)